

**ചട്ടം 130 പ്രകാരമുള്ള ഉപക്ഷേപം**

മി. സ്പീക്കർ: ശ്രീ. കോടിയേരി ബാലകൃഷ്ണൻ, അങ്ങേയ്ക്ക് ചട്ടം 130

പ്രകാരമുള്ള ഉപക്ഷേപം അവതരിപ്പിക്കാവുന്നതാണ്.

ശ്രീ. കോടിയേരി ബാലകൃഷ്ണൻ: സർ, ഭരണഘടനാ ശില്പിയായ ഡോ. ബി.

ആർ. അംബേദ്കറുടെ 125-ാം ജന്മവാർഷികം രാജ്യവ്യാപകമായി ആചരിക്കുന്ന ഈ സന്ദർഭത്തിൽ കേരളത്തിലെ പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവരും മറ്റ് പിന്നോക്ക വിഭാഗങ്ങളിൽപ്പെട്ടവരും അഭിമുഖീകരിക്കുന്ന വിഷയങ്ങൾ സംബന്ധിച്ച് നിയമസഭ ചർച്ച ചെയ്യണമെന്ന ഉപക്ഷേപത്തിനാണ് ഞാൻ നോട്ടീസ് നൽകിയിട്ടുള്ളത്. ഞാൻ അത് അവതരിപ്പിക്കുന്നു.

മി. സ്പീക്കർ: ഉപക്ഷേപം അവതരിപ്പിച്ചിരിക്കുന്നു. അങ്ങേയ്ക്ക്

സംസാരിക്കാവുന്നതാണ്.

ശ്രീ. കോടിയേരി ബാലകൃഷ്ണൻ: സർ, നമ്മുടെ രാജ്യത്തിന്റെ അഭിമാനമായ

ഡോ. ബി. ആർ. അംബേദ്കറുടെ 125-ാം ജന്മവാർഷികം ഒരു വർഷം നീണ്ടു നിൽക്കുന്ന പരിപാടിയോടുകൂടിയാണ് രാജ്യം ആചരിച്ചുകൊണ്ടിരിക്കുന്നത്. ഇതിന്റെ ഭാഗമായി പാർലമെന്റ് തന്നെ കഴിഞ്ഞ ദിവസം നമ്മുടെ ഭരണഘടനയെ സംബന്ധിച്ച് ചർച്ച ചെയ്യുന്ന ദിനത്തിൽ ഡോ. ബി. ആർ. അംബേദ്കറെ

അനുസ്മരിക്കുകയുണ്ടായി. നമ്മുടെ സംസ്ഥാന നിയമസഭ ഡോ. ബി. ആർ. അംബേദ്കർ 125-ാം ജന്മവാർഷിക സന്ദർഭത്തിൽ അനുസ്മരിക്കുകയുണ്ടായി. ഇത്തരമൊരു ഉപക്ഷേപം വഴി ചെയ്യുന്നത്. ഡോ. ബി. ആർ. അംബേദ്കർ നമ്മുടെ ലോകം കണ്ട ഏറ്റവും വലിയ പ്രതിഭകളിൽ ഒരാളായിരുന്നു. 65 വർഷം മാത്രമാണ് അദ്ദേഹം ജീവിച്ചത്. 1891 ഏപ്രിൽ 14-ന് മധ്യപ്രദേശിൽ അദ്ദേഹം ജനിച്ചു. 1956 ഡിസംബർ 6-ന് അദ്ദേഹം അന്തരിക്കുകയും ചെയ്തു. കുട്ടിക്കാലത്തുതന്നെ ഏറ്റവും നല്ല ഒരു വിദ്യാർത്ഥിയെന്ന നിലയിൽ അദ്ദേഹം ശ്രദ്ധിക്കപ്പെട്ടതിനെത്തുടർന്നാണ് അദ്ദേഹത്തിന്റെ ബ്രാഹ്മണനായ അദ്ധ്യാപകൻ തന്റെ ശിഷ്യന്റെ അതുതകരമായ പ്രതിഭാവിഭാവനം കണ്ട് സ്വന്തം പേര് അംബേവാഡ്കർക്ക് നൽകുന്ന സ്ഥിതിവിശേഷമുണ്ടായത്. ബറോഡ മഹാരാജാവ് അനുവദിച്ച സ്കോളർഷിപ്പോടു കൂടി പഠിച്ച അംബേദ്കർ ചരിത്രം, നരവംശ ശാസ്ത്രം, ധനതത്വ ശാസ്ത്രം, തത്വശാസ്ത്രം, സോഷ്യോളജി, ബാങ്കിംഗ്, നിയമം ഇത്തരം ശാഖകളിലെല്ലാം ബിരുദാനന്തര ബിരുദവും ചില ശാഖകളിൽ പി.എച്ച്.ഡി.യും നേടിക്കൊണ്ടും ആ കാലത്തുതന്നെ അതിപ്രശസ്തനായിട്ടുള്ള ഒരു ബുദ്ധിപ്രതിഭ എന്നുള്ള നിലയിൽ അറിയപ്പെടുന്ന ഒരു വ്യക്തിയായിരുന്നു. പീഡിപ്പിക്കപ്പെടുന്ന ഇന്ത്യൻ ജനതയുടെ മോചനവും ഉയർച്ചയും ലക്ഷ്യമാക്കിക്കൊണ്ട് ജീവിതകാലം മുഴുവൻ ഡോ. ബി. ആർ.

അംബേദ്കർ പോരാടി. 'ഞാനൊരു ഹിന്ദുവായി ജനിച്ചു, എന്നാൽ ഞാനൊരു ഹിന്ദുവായി മരിക്കില്ല' എന്ന് പ്രഖ്യാപിച്ച മഹാനായിരുന്ന ഡോ. ബി. ആർ. അംബേദ്കർ. ഹിന്ദുമതത്തിലെ ചാതുർവർണ്യ മേധാവിത്വം അനുഭവിച്ച് മടുത്ത അദ്ദേഹം 1936-ൽ ഹിന്ദുമതംതന്നെ ഉപേക്ഷിച്ചുകൊണ്ട് ബുദ്ധമതം സ്വീകരിക്കുകയാണ് ചെയ്തത്. അദ്ദേഹത്തിന് എല്ലാകാര്യത്തിലും സ്വന്തമായിട്ടുള്ള ഒരു പ്രത്യേക നിലപാടുണ്ടായിരുന്നു. ബ്രിട്ടീഷ് ഭരണകാലത്തെ സൈമൺ കമ്മീഷനെ കോൺഗ്രസ് ബഹിഷ്കരിക്കുകയും മഹാത്മഗാന്ധി ഉൾപ്പെടെയുള്ളവർ സൈമൺ കമ്മീഷൻ ബഹിഷ്കരിക്കുവാൻ ആഹ്വാനം ചെയ്യുകയും ചെയ്തു. എന്നാൽ ഡോ. ബി. ആർ. അംബേദ്കർ, സൈമൺ കമ്മീഷന്റെ മുമ്പിൽ ഹാജരായി പൂർണ്ണ സ്വാതന്ത്ര്യത്തിനുവേണ്ടി വാദിച്ചു. ഒന്നാം വട്ടമേശ സമ്മേളനത്തിൽ പങ്കെടുത്ത ഡോ. ബി. ആർ. അംബേദ്കർ നമ്മുടെ രാജ്യത്തിന്റെ പൂർണ്ണ സ്വാതന്ത്ര്യം എന്ന മുദ്രാവാക്യം മുന്നോട്ടുവയ്ക്കാൻ കിട്ടിയ അവസരങ്ങൾ ഉപയോഗിക്കണമെന്ന ഒരു കാഴ്ചപ്പാടാണ് ആ കാലഘട്ടത്തിൽ സ്വീകരിച്ചിരുന്നത്. അദ്ദേഹം ഇൻഡിപെൻഡന്റ് ലേബർ പാർട്ടി എന്നൊരു പാർട്ടി ബോംബെയിൽ രൂപീകരിച്ച് അവിടത്തെ ലെജിസ്ലേറ്റീവ് കൗൺസിലിൽ പ്രധാന പ്രതിപക്ഷ പാർട്ടിയായി പ്രവർത്തിച്ചിട്ടുണ്ട്. ഡോ. ബി. ആർ. അംബേദ്കർക്ക് ഒരു പ്രത്യേകതയുണ്ടായിരുന്നു, തൊഴിലാളി

വർഗ്ഗ അവകാശം നിഷേധിക്കുന്നതിനെതിരെ ബോംബെ അസംബ്ലിയിൽ  
 അവതരിപ്പിച്ച ഇൻഡസ്ട്രിയൽ ഡിസ്ക്രീട്ട് ബിൽ ശക്തമായി എതിർത്തത് ഡോ. ബി.  
 ആർ. അംബേദ്കറാണ്. നേരത്തെ ഇവിടെ ഹർത്താൽ നിയന്ത്രണ ബിൽ  
 കൊണ്ടുവന്ന ദിവസംതന്നെയാണ് ഡോ. ബി. ആർ. അംബേദ്കറെക്കുറിച്ചും നാം  
 സ്മരിക്കുന്നതെന്നത് ഈ സന്ദർഭത്തിൽ നാം ഓർക്കണം. ഇത്തരത്തിൽ  
 പണിമുടക്കാനുള്ള അവകാശം തൊഴിലാളികളുടെ ജന്മാവകാശമാണ് എന്നാണ്  
 ഡോ. ബി. ആർ. അംബേദ്കർ അന്ന് ബോംബെ നിയമസഭയിൽ ഇതുസംബന്ധിച്ച്  
 നടത്തിയ പ്രസംഗത്തിൽ പ്രഖ്യാപിച്ചത്. തൊഴിലാളി വിരുദ്ധ നിലപാടുകൾ  
 സ്വീകരിക്കുന്നതിനെതിരെ ഡോ. ബി. ആർ. അംബേദ്കർ കമ്മ്യൂണിസ്റ്റ്  
 നേതാക്കന്മാർക്കൊപ്പം തൊഴിലാളികളുടെ കോളനികളിൽപ്പോയി പ്രവർത്തിച്ചു.  
 എസ്.എ. ഡാക്കെ, ബി.റ്റി. രണദിവെ, നിംകർ, പസുൽക്കർ എന്നീ കമ്മ്യൂണിസ്റ്റ്  
 നേതാക്കന്മാരുമായി ചേർന്ന് തൊഴിലാളി മാർച്ചിന് ഡോ. ബി. ആർ. അംബേദ്കർ  
 നേതൃത്വം കൊടുത്തത് ചരിത്രത്തിൽ രേഖപ്പെടുത്തിയിട്ടുണ്ട്. 1944-ൽ  
 പ്രസിദ്ധീകരിച്ച 'Who were Shudras' (ശൂദ്രർ ആരായിരുന്നു) എന്ന അംബേദ്കറുടെ  
 പുസ്തകം കോളിളക്കം സൃഷ്ടിച്ചു. 1947 ഏപ്രിൽ 29-ന് അയിത്തോച്ഛാടനത്തി  
 നവേണ്ടി ഇൻഡ്യൻ ഭരണഘടനയുടെ പതിനേഴാം വകുപ്പ് സർദാർ വല്ലഭായ്

പട്ടേലിനെകൊണ്ട് കോൺസ്റ്റിറ്റ്യൂവന്റ് അസംബ്ലിയിൽ അവതരിപ്പിച്ച് പാസ്സാക്കിയതിൽ ഡോ. ബി. ആർ. അംബേദ്കർ പ്രധാനമായ പങ്കുവഹിച്ചു. 1947 ആഗസ്റ്റിൽ ആദ്യ നെഹ്റു മന്ത്രിസഭയിൽ അദ്ദേഹം നിയമ വകുപ്പിന്റെ മന്ത്രിയായി ചുമതല ഏറ്റെടുത്തു. 1947 ആഗസ്റ്റ് 29-ന് കോൺസ്റ്റിറ്റ്യൂവന്റ് അസംബ്ലിയിൽ അദ്ദേഹത്തെ ഭരണഘടനയുടെ ഡ്രാഫ്റ്റിംഗ് കമ്മിറ്റി ചെയർമാനായി തിരഞ്ഞെടുക്കുകയാണുണ്ടായത്. 1949 നവംബർ 26-ന് കോൺസ്റ്റിറ്റ്യൂവന്റ് അസംബ്ലി ഭരണഘടന അംഗീകരിക്കുകയും ചെയ്തു. 1951 ഫെബ്രുവരി 5-ന് അദ്ദേഹം അവതരിപ്പിച്ച ഹിന്ദു കോഡ് ബിൽ ആദ്യം പബ്ലിക് ജവഹർലാൽ നെഹ്റു പിന്താങ്ങി. പിന്നെ കോൺഗ്രസ് പാർട്ടി പിന്തുണ പിൻവലിച്ചു. ഇതിൽ പ്രതിഷേധിച്ചുകൊണ്ടാണ് ഡോ. ബി. ആർ. അംബേദ്കർ, നെഹ്റു മന്ത്രിസഭയിൽനിന്ന് 1951 സെപ്റ്റംബർ മാസം 27-ന് രാജിവെച്ച് പോയത്. ഇന്ത്യൻ ഭരണഘടനയിലെ പ്രധാനപ്പെട്ട ചില വകുപ്പുകൾ, അയിത്തത്തിന്റെ വിഷപ്പല്ല് ഉൾക്കൊള്ളാത്ത 17-ാം വകുപ്പ് കൊണ്ടുവന്നതിൽ ഡോ. ബി. ആർ. അംബേദ്കർ വഹിച്ച പങ്ക് എന്നും സ്മരിക്കപ്പെടുന്നതാണ്. ഇന്ത്യൻ ഭരണഘടനയുടെ അടിസ്ഥാന ശിലയായ ജനാധിപത്യം, മതേതരത്വം, സ്വതന്ത്ര പരമാധികാരം എന്നിവ ഉയർത്തിപ്പിടിക്കുന്നതിനുവേണ്ടി പ്രവർത്തിച്ച മഹാനായ

ഡോ. ബി. ആർ. അംബേദ്കറെ രാജ്യമാകെ അനുസ്മരിച്ചുകൊണ്ടിരിക്കുമ്പോൾ, അധഃസ്ഥിത ജനവിഭാഗത്തിനുവേണ്ടി പോരാടിയ അംബേദ്കറുടെ സ്മരണ പുതുക്കുന്ന ഈ സന്ദർഭത്തിൽ പട്ടികജാതി/പട്ടികവർഗ്ഗ ജനവിഭാഗങ്ങൾ അനുഭവിക്കുന്ന പ്രശ്നങ്ങൾ ഇപ്പോഴും എന്താണ്? നമ്മൾ സ്വാതന്ത്ര്യം നേടി ഏഴ് പതിറ്റാണ്ടുകൾ പൂർത്തിയാക്കാൻ പോകുന്ന സന്ദർഭത്തിലെങ്കിലും എസ്.സി./എസ്.ടി. ജനവിഭാഗത്തിന്റെ പ്രശ്നങ്ങളിൽ നമുക്ക് നീതി പുലർത്താൻ കഴിഞ്ഞിട്ടുണ്ടോ? ഇതിനെക്കുറിച്ച് ഈ സന്ദർഭത്തിലെങ്കിലും നിയമസഭ ഗൗരവമായി ചർച്ച ചെയ്യേണ്ടതായിട്ടുണ്ട്. കഴിഞ്ഞ ദിവസം മാധ്യമങ്ങൾ റിപ്പോർട്ട് ചെയ്തൊരു കാര്യം, ഇവിടെ പലരും പറഞ്ഞതാണെങ്കിലും, കണ്ണൂർ ജില്ലയിലെ പേരാവൂർ, തിരുവോണപ്പുറം, അമ്പലക്കുഴി കോളനിയിലെ ആദിവാസികുട്ടികൾ മാലിന്യ കൂമ്പാരത്തിൽ ഭക്ഷണം തെരഞ്ഞ് എടുത്തുവെന്ന വാർത്ത മനുഷ്യ മനസ്സാക്ഷിയെ ഞെട്ടിപ്പിക്കുന്നതല്ലേ; കേരളത്തിലാണിത് നടന്നത്. മാലിന്യ കൂമ്പാരത്തിൽനിന്ന് ഭക്ഷണം തെരഞ്ഞെടുക്കുന്ന പട്ടികവർഗ്ഗ വിഭാഗത്തിൽപ്പെട്ട കൊച്ചുകുട്ടികൾ. ഡോ. ബി. ആർ. അംബേദ്കറെ നാം സ്മരിക്കുമ്പോൾ ഇന്നും നാം എവിടെയാണ് എത്തിനിൽക്കുന്നത്; ഇത് നമ്മുടെ കേരളത്തിലെ എല്ലാ ജനവിഭാഗങ്ങളുടെയും കണ്ണുതുറപ്പിക്കേണ്ടതല്ലേ? സ്കൂൾ തുറന്ന് ഒരുമാസം കൊണ്ട്

വയനാട്ടിൽ പഠനം നിർത്തിയ ആദിവാസികളുടെ എണ്ണം 200, ആദിവാസി മന്ത്രിയുടെ നാടാണ്, എസ്.ടി. വകുപ്പ് കൈകാര്യം ചെയ്യുന്ന മന്ത്രിയുടെ നാടാണ് വയനാട്. അവിടെയാണ് 200 കുട്ടികൾ പഠനം നിർത്തിയത്. ഇടുക്കിയിൽ പഠനം നിർത്തിയത് 40 കുട്ടികൾ, കാസർഗോഡ് 11 കുട്ടികൾ എന്നിങ്ങനെയാണ് കണക്ക്. ഈ പട്ടികവർഗ്ഗ സ്കൂളുകളിൽ പഠിച്ച കുട്ടികൾക്ക് എന്തുകൊണ്ട് പഠനം നിർത്തേണ്ടി വന്നു? സ്കൂളിൽ പോകേണ്ട കുട്ടികൾക്ക് ഇന്നും സ്കൂളിൽ പോകാനുള്ള സൗകര്യം കേരളത്തിൽപോലുമില്ലെങ്കിൽ നമ്മുടെ രാജ്യത്തിന്റെ സ്ഥിതിയെന്താണ്? ഇടുക്കിയിൽ പഠനം നിർത്തിയ 40 കുട്ടികളും എസ്.ടി. വിഭാഗത്തിൽപ്പെട്ട പെൺകുട്ടികളാണെന്നുള്ള കാര്യം നാം ഓർക്കണം. പാലക്കാട് 64 കോളനികളിലായി 200 പേരാണ് പഠനം നിർത്തിയതായുള്ള റിപ്പോർട്ട് പുറത്തുവന്നിട്ടുള്ളത്. ആദിവാസി എസ്.ടി. വിഭാഗത്തിൽപ്പെട്ട കുട്ടികൾ പഠിക്കുന്ന സ്കൂളുകൾ, ഹോസ്റ്റലുകൾ, കാലിത്തൊഴുത്തുപോലുള്ള കേന്ദ്രത്തിലല്ലേ കുട്ടികൾ പഠിക്കേണ്ടിവരുന്നത്? ഈ ദുഃസ്ഥിതിയിലേയ്ക്ക് നമ്മുടെയും ഈ സഭയുടെയും ഈ ഗവൺമെന്റിന്റെയും ശ്രദ്ധ തിരിച്ചുവിടാനുള്ള സമയം അതിക്രമിച്ചില്ലേ? ഇൻഡ്യയിലെ മറ്റ് സംസ്ഥാനങ്ങളുമായി താരതമ്യപ്പെടുത്തി നോക്കിയാൽ കേരളം മുന്നിലാണ്. എസ്.സി./എസ്.ടി. മേഖലയിലുള്ള സ്ഥിതിവിശേഷം പരിശോധിച്ചാൽ

മറ്റ് സംസ്ഥാനങ്ങളിലുള്ള സ്ഥിതിയല്ല കേരളത്തിലെ അവസ്ഥയെന്നുള്ള കാര്യം വസ്തുതയാണ്. പക്ഷെ കേരളത്തിലെ മറ്റ് ജനവിഭാഗങ്ങളിൽ വന്ന വളർച്ച എസ്.സി./എസ്.ടി മേഖലയിലുണ്ടായിട്ടുണ്ടോ? ഇതാണ് നാം പരിശോധിക്കേണ്ട പ്രധാനമായിട്ടുള്ള കാര്യം. ഇപ്പോഴത്തെ സെൻസസ് അനുസരിച്ച് നമ്മുടെ സംസ്ഥാനത്തുള്ള സ്ഥിതി പരിശോധിച്ചാൽ 'കില' നടത്തിയ ഒരു സർവ്വേ റിപ്പോർട്ട് അനുസരിച്ച് 25,154 കുടുംബങ്ങൾക്ക് സ്വന്തമായി ഇനിയും കേരളത്തിൽ ഭൂമിയില്ല. 4,153 കുടുംബങ്ങൾക്ക് സ്വന്തമായി പാർപ്പിടമില്ല. അതിൽ 86,318 കുടുംബങ്ങൾക്ക് സ്വന്തമായി ടോയ്ലറ്റ് സംവിധാനമില്ല. ഇതാണ് പട്ടികജാതി വിഭാഗത്തിലെ അവസ്ഥ. ആകെയുള്ള 26,342 പട്ടികജാതി സങ്കേതങ്ങളിൽ 21,449 എണ്ണത്തിനും പൊതുശ്മശാനം ഇല്ല. മരിച്ചാൽ കുഴിച്ചിടാൻ സ്ഥലമില്ലാത്ത അവസ്ഥ ഇന്നും തുടരുന്ന പട്ടികവർഗ്ഗ ജനവിഭാഗങ്ങൾ അനുഭവിക്കുന്ന ദുഃഖം നമ്മുടെ ദുഃഖമായി കാണണം. ഈ ദുഃഖത്തിന് പരിഹാരം കാണാനാണ് നമ്മൾ ശ്രമിക്കേണ്ടത്. പട്ടികജാതിക്ഷേമ വകുപ്പും പട്ടികവർഗ്ഗ വകുപ്പും ഓരോ വർഷവും അനുവദിക്കുന്ന തുക പൂർണ്ണമായി ചെലവഴിക്കുന്നുണ്ടോ? പ്ലാൻ ഫണ്ട് പോലും കൃത്യമായി ചെലവഴിക്കുന്നില്ല. ഇവിടെ ലഭിച്ച റിപ്പോർട്ടുകൾ പരിശോധിച്ചുനോക്കുമ്പോൾ 52 ശതമാനം മാത്രമാണ് പട്ടികജാതി പട്ടികവർഗ്ഗ മേഖലയ്ക്ക് അനുവദിക്കപ്പെടുന്ന തുക



ചെലവഴിക്കപ്പെടുന്നത്. വിജ്ഞാൻവാടിയുടെ നിർമ്മാണത്തിനുവേണ്ടി പോലീസ് കൺസൂക്ഷൻ കോർപ്പറേഷൻ നൽകിയ 50 കോടി രൂപ ഇതുവരെ ചെലവഴിച്ചിട്ടില്ല. ജലരേഖയായി നിൽക്കുകയാണ്. പട്ടികജാതി വിഭാഗത്തിന്റെ ഉന്നമനത്തിനുവേണ്ടി പ്രഖ്യാപിച്ച ആയിരം വിജ്ഞാൻവാടികളിൽ നൂററണ്ണുപോലും പൂർത്തിയായിട്ടില്ലെന്നാണ് റിപ്പോർട്ട്. വിദ്യാഭ്യാസാനുകൂല്യങ്ങൾ, ഗവേഷണ വിദ്യാർത്ഥികൾക്കുള്ള സ്റ്റോളർഷിപ്പ് കൃത്യമായി കൊടുക്കുന്നില്ല. ശ്രീ. കെ. രാധാകൃഷ്ണൻ മന്ത്രിയായിരുന്ന സമയത്ത് നല്ല രീതിയിൽ പരിപാലിച്ചുവന്നതും ശ്രീ. എ. കെ. ബാലനും നല്ല നിലയിൽ കൈകാര്യം ചെയ്തതുമായിരുന്നു മോഡൽ റസിഡൻഷ്യൽ സൂളുകൾ. അതും നാഥനില്ലാകളായി. എയ്ഡഡ് കോളേജുകളിൽ ജോലി ചെയ്യുന്ന 6802 അധ്യാപകൻമാരിൽ 49 പേർ മാത്രമാണ് പട്ടികജാതി വിഭാഗത്തിൽപ്പെട്ടവർ. പട്ടികവർഗ്ഗത്തിൽപ്പെട്ട 5 അധ്യാപകർ മാത്രമാണ് ഇന്ന് കോളേജുകളിൽ പഠിപ്പിക്കുന്നത്. 3774 അനധ്യാപകരിൽ പട്ടികജാതിക്കാർ വെറും 39 പേർ മാത്രമാണ്. എവിടെയാണ് സാമൂഹ്യനീതി? എവിടെയാണ് പത്ത് ശതമാനം സംവരണം നടപ്പാക്കപ്പെട്ടിട്ടുള്ളത്. അർഹതപ്പെട്ട ആനുകൂല്യംപോലും കിട്ടാത്ത ഒരു ജനവിഭാഗമായി പട്ടികജാതി/പട്ടികവർഗ്ഗ ജനവിഭാഗം തുടരുന്നുവെന്നതിന്റെ തെളിവല്ലേ ഇത്. കേരളത്തിലെ എയ്ഡഡ്

സൂക്ഷ്മങ്ങളിൽ ഒരു ലക്ഷത്തിൽപ്പരം അധ്യാപകരുണ്ട്. അതിൽ 355 പേർ മാത്രമാണ് പട്ടികജാതി വിഭാഗത്തിലുള്ള അധ്യാപകർ. അനധ്യാപകർ 165 പേർ മാത്രമാണ്. എയ്ഡഡ് മേഖലയ്ക്കുവേണ്ടി സർക്കാർ ഖജനാവിൽ നിന്നല്ലേ പണം കൊടുക്കുന്നത്. എയ്ഡഡ് കോളേജിലെയും എയ്ഡഡ് സ്കൂളിലെയും അധ്യാപകർക്ക് മാനേജ്മെന്റ് അവരുടെ വീട്ടിൽ നിന്നല്ലേ പണം കൊടുക്കുന്നത്. സർക്കാർ ഖജനാവിൽനിന്നുള്ള ഫണ്ട് കൊടുക്കുന്ന സൂക്ഷ്മങ്ങളിൽ പോലും ഇത്രയും നാമമാത്രമായ ആളുകൾക്ക് മാത്രമേ സാമൂഹ്യനീതി എന്ന് പ്രഖ്യാപിക്കുന്ന നമ്മുടെ നാട്ടിൽ കടന്നുവരാൻ കഴിഞ്ഞിട്ടുള്ളൂ. പ്രതിവർഷം 8,000 കോടി രൂപ ചെലവഴിക്കുന്ന മേഖലയിൽ പത്ത് ശതമാനം ആന്തകൂല്യം പട്ടികജാതി/പട്ടികവർഗ്ഗ വിഭാഗത്തിന് അർഹതപ്പെട്ടതല്ലേ, അത് കിട്ടുന്നുണ്ടോ? എവിടെയാണ് ഇത്തരത്തിലുള്ള നീതി നടപ്പിലാക്കാൻ നമുക്ക് കാലതാമസമുണ്ടാകുന്നത്. ഗവൺമെന്റ് സ്ഥാപനങ്ങളിൽ മാത്രമാണ് എസ്.സി/എസ്.ടി സംവരണം നടപ്പിലാക്കുന്നത്. എയ്ഡഡ് മേഖലയിൽ എസ്.സി/എസ്.ടി സംവരണം നടപ്പിലാക്കണം. അത് നടപ്പാക്കാൻ ഇച്ഛാശക്തിയോടുകൂടി തീരുമാനമെടുക്കണം. എതിർപ്പുണ്ടാകും, മാനേജ്മെന്റുകളും വിദ്യാഭ്യാസ കച്ചവടക്കാരും എതിർക്കും നമ്മൾ വകവെയ്ക്കരുത്. ഹൈക്കോടതി വിധി വന്നു. ബഹുമാനപ്പെട്ട കോടതി എയ്ഡഡ് മേഖലയിൽ എസ്.സി./എസ്.ടി.

സംവരണം നടപ്പിലാക്കണം എന്നു പറഞ്ഞില്ലേ? എന്തുകൊണ്ടാണ് നമുക്ക് നടപ്പിലാക്കാൻ കഴിയാത്തത്. ഇവിടെ ഞാൻ ഒരു സ്വകാര്യ ബില്ലിന് നോട്ടീസ് കൊടുത്തു. ബഹുമാനപ്പെട്ട മന്ത്രി അന്ന് പറഞ്ഞു, എനിക്ക് ഇറന്നു മനസ്സാണുള്ളതെന്ന്. ഞങ്ങൾ അനുകൂലമാണ്. നിങ്ങളും അനുകൂലിച്ചാൽ നമുക്ക് അത് പാസ്സാക്കിയെടുത്തുകൂടേ? എതിർപ്പ് വന്നാൽ നമുക്ക് ഒന്നിച്ച് നേരിടാം. കേരളത്തിലെ വിദ്യാഭ്യാസ കച്ചവടക്കാർ അതിനെ എതിർക്കും. സമൂഹ്യനീതിയുടെ മുന്നിൽനിന്ന് നമുക്ക് മാറിനിൽക്കാൻ സാധിക്കുമോ? എസ്.സി./എസ്.ടി. വിഭാഗത്തിൽപ്പെട്ട ആളുകൾക്ക് എയ്ഡഡ് മേഖലയിലെ സ്കൂളുകളിലും കോളേജുകളിലും പത്ത് ശതമാനം സംവരണം നടപ്പാക്കണം. അതിന് ഇച്ഛാശക്തിയോടുകൂടി തീരുമാനമെടുക്കണം. ആ വകുപ്പ് കൈകാര്യം ചെയ്യുന്ന മന്ത്രി കോൺഗ്രസ്സാണ്. കോൺഗ്രസ് പാർട്ടിക്ക് ഇക്കാര്യത്തിൽ ഒരു നയമില്ലേ? നിങ്ങളുടെ ഇലക്ഷൻ മാനിഫെസ്റ്റോയിൽ പറഞ്ഞതല്ലേ? എന്തുകൊണ്ട് നിങ്ങൾ സ്വകാര്യമേഖലയിൽ സംവരണം നടപ്പിലാക്കുന്നില്ല. ഹൈക്കോടതി വിധിയുണ്ടായിട്ടും കോൺഗ്രസ് മാനിഫെസ്റ്റോയിൽ പറഞ്ഞിട്ടും നാലരക്കൊല്ലം ഭരണം പൂർത്തിയാക്കാൻ പോകുന്ന ഈ സന്ദർഭത്തിലെങ്കിലും നിങ്ങൾക്ക് എന്തുകൊണ്ട് ഈ തീരുമാനം നടപ്പിലാക്കാൻ സാധിക്കുന്നില്ല. ഇനിയും നമുക്ക്

എസ്.സി./എസ്.ടി. വിഭാഗത്തിൽപ്പെട്ടവരെ കബളിപ്പിക്കുവാൻ കഴിയുമോ? ഈ ചോദ്യത്തിന് നമ്മളെല്ലാവരും ഉത്തരം പറയേണ്ടതാണ്. ഇത്രയും കാലം നമുക്ക് കഴിഞ്ഞില്ല. ഇനിയെങ്കിലും ഈ തെറ്റ് തിരുത്തേണ്ട? അതിനുവേണ്ടി നിങ്ങൾ ഒരു നിയമം കൊണ്ടുവരൂ. ഇടതുപക്ഷജനാധിപത്യമുന്നണി നിങ്ങളെ പൂർണ്ണമായി പിന്തുണയ്ക്കാം. അതിന്റെ പേരിൽ വിദ്യാഭ്യാസകച്ചവടക്കാരിൽനിന്നു വരുന്ന എതിർപ്പുകളെ നമുക്ക് ഒരുമിച്ച് നേരിടാം. അതിനുവേണ്ടിയുള്ള നിലപാട് സ്വീകരിക്കാൻ നിങ്ങൾ തയ്യാറുണ്ടോ? ഡോ. ബി. ആർ. അംബേദ്കറുടെ 125-ാം ജൻമവാർഷികം ആഘോഷിക്കുന്ന ഈ സന്ദർഭത്തിൽ എയ്ഡഡ് മേഖലയിൽ സ്വകാര്യ മേഖലയിൽ സംവരണം നടപ്പിലാക്കാൻ തീരുമാനിച്ചുകൊണ്ടായിരിക്കണം ഡോ. ബി. ആർ. അംബേദ്കറോട് ഈ സഭ നീതി പുലർത്തേണ്ടത്. അങ്ങനെയാണ് നമ്മുടെ നിലപാടുകൾ ഉയർത്തിപ്പിടിക്കാൻ സാധിക്കുക. എല്ലാകാര്യത്തിലും ഇന്ത്യയ്ക്ക് മാതൃക കാണിക്കുന്ന നിയമനിർമ്മാണം കൊണ്ടുവന്ന ഈ കേരള നിയമസഭ ഡോ. ബി. ആർ.അംബേദ്കറുടെ 125-ാം ജൻമവാർഷികം ആഘോഷിക്കുന്ന ഈ സന്ദർഭത്തിൽ ഈക്കാര്യത്തിൽ ഒരു തീരുമാനം പ്രഖ്യാപിച്ചുകൊണ്ടായിരിക്കണം ഈ സഭാസമ്മേളനം അവസാനിപ്പിക്കേണ്ടത്.

തിരുവിതാംകൂർ ദേവസ്വം ബോർഡിലെ 4735 ജീവനക്കാരിൽ പട്ടികജാതി-

പട്ടികവർഗ്ഗക്കാർ 85 പേർ മാത്രമാണ്. അതായത് 1.5 ശതമാനം മാത്രമാണ്. കൊച്ചിൻ ദേവസ്വം ബോർഡിൽ 1434 ജീവനക്കാരിൽ എസ്.സി./എസ്.ടി. വിഭാഗത്തിൽപ്പെട്ട 73 പേരാണുള്ളത്. മലബാർ ദേവസ്വം ബോർഡിൽ 6,320 പേരിൽ എത്ര പേർ ഈ വിഭാത്തിലുണ്ടെന്നതിന്റെ കണക്ക് പോലും ചോദിച്ചിട്ട് കിട്ടിയില്ല. കൂടൽമാണിക്യം, ഗുരുവായൂർ ദേവസ്വം എന്നിവിടങ്ങളിലുള്ള ജീവനക്കാരുടെ സ്ഥിതിയും ഇതുതന്നെയാണ്, കണക്കുപോലുമില്ല. ബഹുമാനപ്പെട്ട ഹൈക്കോടതി തന്നെ പറഞ്ഞ ഇത്തരം മേഖലകളിൽ ദേവസ്വം ബോർഡിൽ, എയ്ഡഡ് മേഖലയിലെങ്കിലും ഇത് നടപ്പിലാക്കിക്കൂടെ. ഇടതുപക്ഷ ഭരണകാലത്ത് ശ്രീ. ജി. സുധാകരൻ മന്ത്രിയായിരുന്നപ്പോൾ ഇവിടെ ഒരു നിയമം കൊണ്ടുവന്നു, ദേവസ്വം ബോർഡ് നിയമനങ്ങൾ മുഴുവൻ പി.എസ്.സി.ക്ക് വിട്ടു. നിങ്ങൾ അത് എടുത്തുമാറ്റിയില്ലേ. എസ്.സി./എസ്.ടി. വിഭാഗത്തിൽപ്പെട്ടവർക്ക് ആ നിയമ പ്രകാരം കിട്ടുമായിരുന്ന സംവരണംപോലും നിങ്ങൾ ഇല്ലാതാക്കിയില്ലേ. അത് റിക്രൂട്ട്മെന്റ് ബോർഡിന് വിട്ടിരിക്കുകയല്ലേ. പോലീസ് നിയമനം പി.എസ്.സി.യിൽ നിന്ന് എടുത്ത് മാറ്റി റിക്രൂട്ട്മെന്റ് ബോർഡിനെ ഏൽപ്പിക്കുകയാണെന്ന വാർത്ത ഇപ്പോൾ ഞാൻ പത്രത്തിൽ കണ്ടു.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ,

യാതൊരുകാരണവശാലും അങ്ങനെയില്ല. പി.എസ്.സി. വഴി മാത്രമേ നിയമനം നടത്തുകയുള്ളൂ. റിക്രൂട്ട്മെന്റ് ബോർഡ് എന്ന ആശയം വന്നപ്പോൾ ശക്തമായി ഞാൻ അതിനെ എതിർത്തു. അങ്ങനെയൊരു പരിപാടി വേണ്ടെന്നു പറഞ്ഞു. പി.എസ്.സി.യിലൂടെ മാത്രമേ നിയമനം നടത്തൂ.

ശ്രീ. കോടിയേരി ബാലകൃഷ്ണൻ: സർ, ബഹുമാനപ്പെട്ട മന്ത്രി പറഞ്ഞത് ശരിയാണ്. ഇങ്ങനെയുള്ള ആശയങ്ങൾ ഉണ്ടായിക്കൊണ്ടിരിക്കുകയാണ്. ശ്രീ. വി. എസ്. ശിവകുമാർ നിയമനം റിക്രൂട്ട്മെന്റ് ബോർഡിന് വിട്ടുകഴിഞ്ഞു.

ആരോഗ്യവും കുടുംബക്ഷേമവും ദേവസ്വവും വകുപ്പുമന്ത്രി (ശ്രീ. വി. എസ്. ശിവകുമാർ): സർ, തിരുവിതാംകൂർ ദേവസ്വം ബോർഡിൽ ആദ്യമായി സംവരണം വരികയാണ്. ഇതുവരെ സംവരണമില്ലായിരുന്നു. സംവരണില്ലാത്ത ഒരു സംവിധാനമായിരുന്നു. റിക്രൂട്ട്മെന്റ് ബോർഡ് വന്നതിനുശേഷമാണ് കേരളത്തിലെ മുഴുവൻ ദേവസ്വം ബോർഡിലും സംവരണത്തോടൊപ്പം പാലിച്ചുകൊണ്ടുള്ള നിയമനം നടക്കാൻ പോകുന്നത്.

ശ്രീ. ജി. സുധാകരൻ: സർ, നിങ്ങൾ ഏത് രാജ്യത്താണ് ജീവിക്കുന്നത്. പി.എസ്.സി.യിലല്ലേ സംവരണം ഔദ്യോഗികമായി നടപ്പിലാക്കുന്നത്. ഇക്കാര്യം ചർച്ചാ വിഷയമല്ല. എങ്കിലും ഇങ്ങനെയൊന്നും പറയരുത്. പി.എസ്.സി വഴിയുള്ള

നിയമനം എടുത്തുകളഞ്ഞശേഷം, പി.എസ്.സി.യല്ലേ ഏറ്റവും വലുത്.

പി.എസ്.സി.യെക്കാളും വലുതാണോ?

ശ്രീ. വി. എസ്. ശിവകുമാർ: സർ, ആ നയം തന്നെയാണ് റിക്രൂട്ട്മെന്റ് ബോർഡിലും നടപ്പിലാക്കിയിട്ടുള്ളത്. അവിടെയുള്ള നോൺ ഹിന്ദുസായിട്ടുള്ളത് മെറിറ്റിലേയ്ക്ക് വിട്ടു. അത് മനസ്സിലാക്കാതെ സംസാരിക്കുകയാണ്.

ശ്രീ. കോടിയേരി ബാലകൃഷ്ണൻ: സർ, സംവരണതത്വം കൃത്യമായി നടപ്പിൽ വരുത്തുന്ന ഏജൻസി പി.എസ്.സി. മാത്രമാണ്. എന്തുകൊണ്ടാണ് നിയമനം പി.എസ്.സി.ക്ക് വിടണമെന്ന് പറയുന്നത്. പി.എസ്.സി. സമ്പൂർണ്ണമായി സംവരണം നടപ്പിലാക്കിയേ ചെയ്യുകയുള്ളൂ എന്നുള്ളതുകൊണ്ടല്ലേ. സാമൂഹ്യനീതി ഉറപ്പുവരുത്താനല്ലേ പി.എസ്.സി.ക്ക് വിടണമെന്ന് പറയുന്നത്. കേരളത്തിൽ സഹകരണ ബാങ്കിലെ നിയമനവും പി.എസ്.സി.ക്ക് വിട്ട സ്റ്റേറ്റാണ് ഇത്. യൂണിവേഴ്സിറ്റി നിയമനം ചില മേഖലയിൽ പി.എസ്.സി.ക്ക് നൽകിക്കൊണ്ടിരിക്കുകയാണ്. കഴിഞ്ഞദിവസം നമ്മൾ ആ ബിൽ കണ്ടു. ഈ സാഹചര്യത്തിലാണ് എയ്ഡഡ് മേഖലയിലെ നിയമനം ഇപ്പോഴും പി.എസ്.സി.ക്ക് വിടാത്തത്. അക്കാര്യത്തിൽ നമ്മൾ മാതൃക കാണിക്കണം. ഈ സർക്കാർ അധികാരത്തിൽ വന്നശേഷം 3585 പട്ടികജാതിക്കാർ പീഡനത്തിന്

വിധേയമായിരുന്ന റിപ്പോർട്ട് പുറത്തു വന്നിരിക്കുകയാണ്. 2286 പേർ ആത്മഹത്യ ചെയ്തു. ആത്മഹത്യ ചെയ്യുന്നതിൽ കൂടുതൽ പട്ടികജാതി വിഭാഗത്തിൽപ്പെട്ട സ്ത്രീകളാണ്. പട്ടികജാതി വിഭാഗത്തിൽപ്പെട്ട 560 സ്ത്രീകളാണ് ആത്മഹത്യ ചെയ്തത്. നമ്മുടെ സംസ്ഥാനത്ത് 58 പട്ടികജാതി സ്ത്രീകൾ കൊലചെയ്യപ്പെട്ടു. ഈ കണക്കുകൾ പരിശോധിക്കുമ്പോൾ കേരളത്തിലെ പട്ടികജാതി/പട്ടികവർഗ്ഗ ജനവിഭാഗം തുല്യതയിലേയ്ക്ക് വന്നിട്ടില്ല. ഈ സന്ദർഭത്തിൽ സംവരണത്തിനെതിരായിട്ടുള്ള ചില പ്രഖ്യാപനങ്ങൾ വന്നുകൊണ്ടിരിക്കുന്നുണ്ട്. ആർ.എസ്.എസ്.-ന്റെ തലവൻ മോഹൻ ഭാഗവത് പറഞ്ഞു, നിലവിലുള്ള സംവരണംതന്നെ എടുത്തുകളയണമെന്ന്. ഒരുകാരണവശാലും നിലവിലുള്ള സംവരണം എടുത്തുകളയാൻ പാടില്ല. പട്ടികജാതി/പട്ടികവർഗ്ഗ സംവരണം തുടരണം. പിന്നോക്ക വിഭാഗങ്ങൾക്ക് ഇന്ന് അനുഭവിച്ചിട്ടുള്ള സംവരണം തുടരണം. ഓരോ മേഖലയ്ക്കും കിട്ടുന്ന സംവരണത്തിന് ഒരു കുറവും വരുത്താതെ മുന്നോക്ക സമുദായത്തിലെ പാവപ്പെട്ടവർക്കും ഒരു നിശ്ചിത ശതമാനം സംവരണം കൊടുക്കണം. അത് നിയമസഭയ്ക്ക് ചെയ്യാൻ കഴിയില്ല. അതിന് ഭരണഘടന ഭേദഗതി ചെയ്യണം. അങ്ങനെയൊരു ഭരണഘടനാ ഭേദഗതി കൊണ്ടുവരണമെന്ന ആവശ്യം കേരള നിയമസഭ കേന്ദ്രത്തോട് ആവശ്യപ്പെടണം.



അങ്ങനെ പാവപ്പെട്ടവരിൽ പാവപ്പെട്ടവർക്ക് ഉദ്യോഗനിയമനത്തിന്റെ ആദ്യ പരിഗണന ലഭിച്ചുകൊണ്ടുമാത്രമേ ഇവിടെ സാമൂഹ്യനീതി നടപ്പിലാക്കാൻ കഴിയുകയുള്ളൂ. ഗുജറാത്തിൽ നടക്കുന്ന കലാപം നമ്മൾ കേട്ടതാണ്. പട്ടിക വിഭാഗത്തിനെ ഒ.ബി.സി. ആക്കണമെന്നുപറഞ്ഞുകൊണ്ടുള്ള സമരം നടക്കുന്നതിന്റെ പിന്നിലുള്ള കാരണം, ഒ.ബി.സി. ആക്കാൻ വേണ്ടിയല്ല, സംവരണത്തിനെ തിരായിട്ടുള്ള കലാപമാണ് ആർ.എസ്.എസ്.ന്റെ നേതൃത്വത്തിൽ ആരംഭിച്ചിരിക്കുന്നത്. ഇത് നമ്മൾ വളരെ ശ്രദ്ധിക്കണം. നിലവിലുള്ള സംവരണം എടുത്തുകളയാൻ വേണ്ടി നടത്തുന്ന യാതൊരു നീക്കവും സാമൂഹ്യനീതിയെ അട്ടിമറിക്കാനും ഇവിടെ സവർണ്ണ മേധാവിത്വം തിരിച്ചുകൊണ്ടുവരാനും വേണ്ടിയാണ്. സാമൂഹ്യ നീതി ഉറപ്പുവരുത്താൻ കഴിയില്ലായെന്നുവന്നതുകൊണ്ടല്ലേ ഡോ. ബി. ആർ അംബേദ്കർക്ക് ഹിന്ദു മതം വിട്ട് ബുദ്ധമതത്തിൽ ചേരേണ്ടിവന്നത്. ആ തത്വശാസ്ത്രത്തിന്റെ, മനുസ്മൃതിയുടെ ആളുകൾ, ആർ.എസ്.എസ്. ഇന്ന് കേന്ദ്രത്തിൽ അധികാരത്തിൽവന്ന സാഹചര്യം ഉപയോഗിച്ചുകൊണ്ട് സംവരണത്തിനെ തിരായിട്ടുള്ള വെല്ലുവിളി ഉയർത്തിയിരിക്കുകയാണ്. സംവരണത്തിനെതിരായി നടക്കുന്ന യാതൊരു നീക്കത്തെയും സർവ്വശക്തിയും ഉപയോഗിച്ച് എതിർക്കണം. കേരള നിയമസഭയ്ക്ക് ഇത്തരം കാര്യങ്ങളിൽ ഒന്നിച്ചുനിൽക്കാൻ സാധിക്കുമോ; നമുക്ക്

ഇന്ത്യയ്ക്ക് മാതൃക കാണിക്കാൻ സാധിക്കുമോ? ഇന്ന് പല കേന്ദ്രങ്ങളിൽനിന്നും ഉയർന്നുവരുന്ന സംവരണ വിരുദ്ധ നീക്കങ്ങളെ ചെറുത്ത് തോൽപ്പിക്കണം. അത് സാധ്യമാകണമെങ്കിൽ മുന്നോക്ക സമുദായത്തിലെ ഏറ്റവും പാവപ്പെട്ടവർക്ക് പത്തുശതമാനം സംവരണമെങ്കിലും അനുവദിച്ചുകൊണ്ട് ഏറ്റവും പാവപ്പെട്ടവനെ തമ്മിലടിപ്പിക്കാൻ നടത്തുന്ന ഇത്തരം നീക്കങ്ങളെ പരാജയപ്പെടുത്തണം.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല) : സർ, ഭരണഘടനാ ഭേദഗതിയില്ലാതെ ഇത് നടക്കുന്ന കാര്യമല്ല. തമിഴ്നാട് ഉൾപ്പെടെ പല സംസ്ഥാനങ്ങളും നടപ്പിലാക്കിയിട്ടും അത് നടപ്പാക്കാതിരിക്കുന്നതിന് കാരണം സുപ്രീംകോടതി 50 ശതമാനം സീൽ ചെയ്തിരിക്കുന്നതുകൊണ്ടാണ്.

ശ്രീ. കോടിയേരി ബാലകൃഷ്ണൻ : സർ, അതുകൊണ്ടാണ് ഞാൻ പറഞ്ഞത്, ഒരു ഭരണഘടനാ ഭേദഗതി കൊണ്ടുവന്നാൽ മാത്രമേ ഇത് നടപ്പിലാക്കാൻ കഴിയുകയുള്ളൂവെന്ന്. പിന്നോക്ക സമുദായത്തിൽപ്പെട്ടവർക്ക് സംവരണം അനുവദിച്ചുകൊണ്ടുള്ള ഉത്തരവ് കൊണ്ടുവന്നത് വി.പി.സിംഗ് സർക്കാരാണ്. പിന്നീട് നരസിംഹ റാവുവിന്റെ കാലത്ത് ഇതുസംബന്ധിച്ച് ചില ആലോചനകൾ വന്നു. വി. പി. സിംഗ് കൊണ്ടുവന്ന ഉത്തരവ് നരസിംഹ റാവു പിന്നീട് നടപ്പാക്കി. അങ്ങനെയാണ് നമ്മുടെ രാജ്യത്ത് അത് പ്രാവർത്തികമായത്. ആ ഘട്ടത്തിൽതന്നെ

ഭരണഘടനാ ഭേദഗതി കൊണ്ടുവന്ന് മുന്നോക്ക സമുദായത്തിലെ പാവപ്പെട്ടവർക്ക് സംവരണം കൊടുക്കണമെന്നൊരു പ്രശ്നമുണ്ടായിരുന്നു. പക്ഷെ കോൺഗ്രസ്സിന് അത് ചെയ്യാൻ കഴിഞ്ഞില്ല. ബി.ജെ.പി. ആണെങ്കിൽ ഇപ്പോൾ ചെയ്യാനും പോകുന്നില്ല. കാരണം, അവർ സംവരണത്തിനതന്നെ എതിരാണ്. ഈ സാഹചര്യത്തിൽ കേരളത്തിൽ ഈ അവശ്യം നമുക്ക് മുന്നോട്ടുവയ്ക്കാൻ കഴിയും. ഭരണഘടനാ ഭേദഗതി കൊണ്ടുവരണം. അങ്ങനെയൊരു പ്രശ്നം നമ്മൾ എടുക്കുന്നില്ലെങ്കിൽ എല്ലാ വിഭാഗത്തിലുംപെട്ട ഏറ്റവും പാവപ്പെട്ടവനെ ഉദ്യോഗത്തിന്റെ പേരുപറഞ്ഞുകൊണ്ട് തമ്മിലടിപ്പിക്കുന്ന നീക്കം നമ്മൾ തടയണം. ഇപ്പോൾ ഒരു തസ്തികയിൽ അപേക്ഷ ക്ഷണിച്ചാൽ എത്രയധികം ആളുകളാണ് അപേക്ഷിക്കുന്നത്. കഴിഞ്ഞ ദിവസം പത്രത്തിൽ ഒരു വാർത്ത കണ്ടു. ഉത്തർപ്രദേശിലെ സെക്രട്ടേറിയറ്റിൽ പ്യൂണിന്റെ 368 ഒഴിവുകൾക്ക് ഓൺലൈൻ വഴി അപേക്ഷ ക്ഷണിച്ചപ്പോൾ 23 ലക്ഷം അപേക്ഷകരാണുള്ളത്. അതിൽ ഒന്നര ലക്ഷം ബിരുദധാരികളും 25000 ബിരുദാനന്തര ബിരുദധാരികളും ആണ്. എല്ലാ സമുദായത്തിലുംപെട്ട ആളുകളാണ് അപേക്ഷ കൊടുക്കുന്നത്. ജോലി കിട്ടാത്തവർ വിചാരിക്കുന്നത് സംവരണമില്ലാത്തതുകൊണ്ടാണ് എനിക്ക് ജോലി കിട്ടാത്തത് എന്നാണ്. രാജ്യത്ത് മതപരവും ജാതീയപരവുമായുള്ള ചിന്താഗതി

വളർത്തിയെടുക്കാൻ ആസൂത്രണമായി ശ്രമിച്ചുകൊണ്ടിരിക്കുന്ന ഈ കാലത്ത് കരുതലോടുകൂടി കൈകാര്യം ചെയ്യേണ്ടാതെ വിഷയമാണിത്. അതുകൊണ്ട് നിലവിലുള്ള സംവരണം നിലനിർത്തുകയും പുതിയ മേഖലകളിലും സ്വകാര്യ മേഖലകളിലുംകൂടി സംവരണം വ്യാപിപ്പിക്കുകയും വേണം. ഇന്ന് പൊതുമേഖലാ സ്ഥാപനങ്ങളെല്ലാം ഇല്ലാതായിക്കൊണ്ടിരിക്കുകയും ഗവൺമെന്റ് സർവ്വീസിൽ ഉദ്യോഗനിയമനങ്ങൾ കുറഞ്ഞുവരികയുമാണ്. ഈ സന്ദർഭത്തിൽ കേരളത്തിലെ പട്ടികജാതി/പട്ടികവർഗ്ഗ വിഭാഗങ്ങളെയും പിന്നോക്ക വിഭാഗങ്ങളെയും സഹായിക്കാൻ സ്വകാര്യമേഖലയിൽകൂടി സംവരണം കൊണ്ടുവരണം. ഇന്ന് അർഹമായിട്ടുള്ള 10 ശതമാനം എസ്.സി/എസ്.ടി സംവരണം നടപ്പാക്കാത്ത മേഖലകൾ ഉണ്ടെങ്കിൽ അവിടെ ബന്ധപ്പെട്ട ആളുകളെ നിയമിക്കാൻ സ്പെഷ്യൽ റിക്രൂട്ട്മെന്റ് നടത്തണം. അങ്ങനെ ഡോ.ബി.ആർ. അംബേദ്കറുടെ 125-ാമത്തെ ജന്മവാർഷികം ആഘോഷിക്കുന്ന ഈ സന്ദർഭത്തിൽ കേരളം ഇന്ത്യയ്ക്ക് മാതൃക കാണിക്കണം. അതിന് സഹായകമായിട്ടുള്ള തീരുമാനം ഗവൺമെന്റ് കൈക്കൊള്ളണമെന്ന് ഞാൻ അഭ്യർത്ഥിക്കുന്നു. അതിനുവേണ്ടി ഇത്തരം ഒരു പ്രമേയം ഞാൻ അവതരിപ്പിക്കുന്നു.

ശ്രീ. വി. ഡി. സതീശൻ : സർ, ശ്രീ. കോടിയേരി ബാലകൃഷ്ണൻ അവതരിപ്പിച്ച

ഈ പ്രമേയത്തിന്റെ പല ഭാഗത്തേയും ഞാൻ പിൻതുണക്കുകയാണ്. എന്നാൽ ചില കാര്യങ്ങളിൽമാത്രം എനിക്ക് വിധേയമാകില്ല. അത് ഞാനിവിടെ പ്രകടിപ്പിക്കാം. ഡോ. ബി. ആർ. അംബേദ്കർ നമ്മുടെ രാജ്യത്തിന്റെ അഭിമാനകരമായ പൈതൃകത്തിന്റെ ഏറ്റവും വലിയ ഉദാഹരണമാണ്. യുഗപ്രഭാവനായ പണ്ഡിറ്റ് ജവഹർലാൽ നെഹ്റുവിന്റെ 125-ാമത് ജന്മദിനാഘോഷം ലോകമെമ്പാടും ആചരിച്ചതിനുശേഷമാണ് ഇന്ത്യയുടെ പ്രഥമ നിയമ വകുപ്പമന്ത്രിയായിരുന്ന ഡോ. ബി. ആർ. അംബേദ്കറിന്റെ 125-ാമത് ജന്മവാർഷികം ലോകമുഴുവൻ ആചരിക്കുന്നത്. ഇന്ത്യൻ സ്വാതന്ത്ര്യ സമരം സമാനതകളില്ലാത്ത ഒരു സ്വാതന്ത്ര്യ സമരമായിരുന്നു. ലോകത്ത് ഒരുപാട് രാജ്യങ്ങളിൽ വിമോചന പോരാട്ടങ്ങൾ നടന്നിട്ടുണ്ടെങ്കിലും ആ പോരാട്ടങ്ങളൊന്നുമായും സമാനതകളില്ലാത്ത സ്വാതന്ത്ര്യ സമരമായിരുന്നു ഇന്ത്യയുടേത്. കാരണം, അത് കേവലം രാഷ്ട്രീയ സ്വാതന്ത്ര്യത്തിനുവേണ്ടി മാത്രം നടന്ന ഒരു സമരമായിരുന്നില്ല. രാഷ്ട്രീയ സ്വാതന്ത്ര്യത്തിനുവേണ്ടി നടന്ന സമരത്തോടൊപ്പംതന്നെ സാമൂഹ്യ നീതിക്കുവേണ്ടിയുള്ള പോരാട്ടംകൂടി സമാന്തരമായി ദേശീയ സ്വാതന്ത്ര്യ സമരത്തോടൊപ്പം നടന്നിരുന്നു. അതാണ് മഹാത്മാഗാന്ധിയും പണ്ഡിറ്റ് ജവഹർലാൽ നെഹ്റുവും നേതൃത്വം കൊടുത്ത ആ സ്വാതന്ത്ര്യ സമരത്തിന്റെ

സവിശേഷതകൾ. രാജ്യത്തിന് രാഷ്ട്രീയ സ്വാതന്ത്ര്യംകിട്ടാനുള്ള പോരാട്ടം ഒരു വശത്തുനടക്കുമ്പോൾ നൂറ്റാണ്ടുകളോളം ജീവിതത്തിന്റെ പിന്നാമ്പുറങ്ങളിൽ മാത്രം ജീവിക്കാൻ വിധിക്കപ്പെട്ട ജനസമൂഹങ്ങളെയും ജനപഥങ്ങളേയും ജീവിതത്തിന്റെ മുഖ്യധാരയിലേയ്ക്ക് തിരിച്ചുകൊണ്ടുവരാൻ വേണ്ടിയുള്ള ഒരു സമരം കൂടിയാണ് സ്വാതന്ത്ര്യ സമരത്തിന്റെ ഭാഗമായുണ്ടായത്. അതുകൊണ്ടാണ് ആ സ്വാതന്ത്ര്യസമരത്തിനു ശേഷംവന്ന ഇന്ത്യൻ ഭരണഘടന ആ സ്വാതന്ത്ര്യസമരത്തിന്റെ ഉൽപ്പന്നമാണ് എന്ന് നമ്മൾ അഭിമാനിക്കുന്നത്. സ്വാതന്ത്ര്യംകിട്ടി പണ്ഡിറ്റ് ജവഹർലാൽ നെഹ്റു ഇന്ത്യയുടെ പ്രഥമ പ്രധാനമന്ത്രി ആയപ്പോൾ ഇന്ത്യയുടെ പ്രഥമ നിയമമന്ത്രിയാകാൻ നിയോഗിക്കപ്പെട്ടത് ഡോ. ബി. ആർ. അംബേദ്കറാണ്. കോൺഗ്രസ് നേതാക്കന്മാരായിരുന്ന മഹാത്മാ ഗാന്ധിജിയുമായും ജവഹർലാൽ നെഹ്റുവുമായും ഡോ. ബി. ആർ. അംബേദ്കറിന് പല കാര്യങ്ങളിലും അഭിപ്രായ വ്യത്യാസം ഉണ്ടായിരുന്നുവെങ്കിലും നിയമജ്ഞൻ, പണ്ഡിതൻ, ഭരണതന്ത്രജ്ഞൻ, സാമ്പത്തിക വിദഗ്ദ്ധൻ എന്നൊക്കെയുള്ള നിലയിൽ ആ വലിയ മനുഷ്യന് അംഗീകാരം കൊടുക്കാൻ കാണിച്ച സ്വാതന്ത്ര്യസമര നേതാക്കന്മാരുടെ വിശാല മനസ്സുകൂടി ഇന്നുള്ള രാഷ്ട്രീയ നേതൃത്വം ആലോചിക്കേണ്ടതാണ്, അതിനെക്കുറിച്ച് പഠിക്കേണ്ടതാണ്. പല കാര്യങ്ങളിലും

അഭിപ്രായ വ്യത്യാസമുണ്ടായിട്ടും ഒരു മന്ത്രിസഭ രൂപീകരിച്ചപ്പോൾ ആ മന്ത്രിസഭയിലെ നിയമ വകുപ്പുമന്ത്രി ആക്കുക മാത്രമല്ല ചെയ്തത്, ആ വർഷംതന്നെ ഭരണഘടനാ അസംബ്ലി പ്രഖ്യാപിക്കപ്പെട്ടപ്പോൾ ആ ഭരണഘടനാ അസംബ്ലിയിലെ ഡ്രാഫ്റ്റിംഗ് കമ്മിറ്റിയുടെ ചെയർമാനായി നിയമിച്ചത് ഡോ. ബി. ആർ. അംബേദ്കറാണ്. ആ ഭരണഘടനാ അസംബ്ലി നമുക്കറിയാം. ഇന്ത്യയിലെ പ്രഗത്ഭരായ നിയമജ്ഞന്മാർ പങ്കെടുത്ത് നടത്തിയ ഡിബേറ്റുകൾ ഇന്ന് അസംബ്ലിയുടെ പ്രൊസീഡിംഗ്സായി മാറിയിരിക്കുകയാണ്. ഇന്ന് ഭരണഘടനയുമായി ബന്ധപ്പെട്ട ഏത് വകുപ്പുകളെക്കുറിച്ച് സംശയമുണ്ടായാലും എന്തായിരുന്നു ആ നിയമത്തിന്റെ ഇന്റൻഷൻ, എന്തായിരുന്നു ആ ആർട്ടിക്കിളിന്റെ പുറകിലുള്ള ഉദ്ദേശശുദ്ധി എന്ന് നമുക്ക് മനസ്സിലാക്കത്തക്കത്തരത്തിലുള്ള പണ്ഡിതോചിതമായ, ലോകത്ത് ഒരു രാജ്യത്തുപോലും ഒരുപക്ഷെ നടക്കാൻ കഴിയാത്ത തരത്തിലുള്ള ഗൗരവതരമായ ചർച്ചകളാണ് ആ ഭരണഘടനാ അസംബ്ലിയിൽ നടന്നത്. അങ്ങനെയുള്ള മനോഹരമായ ഒരു പൈതൃകത്തിൽ ചവിട്ടിക്കൊണ്ടാണ് നമ്മൾ നിൽക്കുന്നത് എന്നുള്ള അഭിമാനബോധം ഇന്ന് ഈ രാജ്യത്തെ മുഴുവൻ പാർലമെന്റേറിയൻമാർക്കും ഉണ്ടാകണം എന്നാണ് എന്റെ വിനീതമായ അഭ്യർത്ഥന. തീർച്ചയായും ഡോ. ബി. ആർ. അംബേദ്കറുടെ

ജീവിതവീക്ഷണവുമായി ബന്ധപ്പെട്ട കാര്യങ്ങൾകൂടി അതിനകത്തുണ്ടായിരുന്നു. എന്തായിരിക്കണം ഭരണഘടന എന്നതിനെ സംബന്ധിച്ച് പണ്ഡിറ്റ് ജവഹർലാൽ നെഹ്റു ഭരണഘടനാ അസംബ്ലിയെ അഭിസംബോധന ചെയ്തുകൊണ്ടു നടത്തിയ ഉജ്ജ്വലമായ ഒരു പ്രസംഗമുണ്ട്. ശ്രീ. എളമരം കരീമും അതുപോലെ ബഹുമാനപ്പെട്ട ആഭ്യന്തര വകുപ്പുമന്ത്രി ഉൾപ്പെടെ പല അംഗങ്ങളും ആ ഭരണഘടനയുടെ Preamble-മായി ബന്ധപ്പെട്ട ചില വിശദീകരണങ്ങൾ ഇവിടെ നടത്തുകയുണ്ടായി. മറ്റു രാജ്യങ്ങളിലൊക്കെ പോകുമ്പോൾ പലരും അവരവരുടെ ഭരണഘടനയെക്കുറിച്ച് സംസാരിക്കുമ്പോൾ ഞങ്ങളുടെ ഭരണഘടന നിഷ്പക്ഷമാണ്, ആരുടെയും പക്ഷം പിടിക്കാത്ത ഭരണഘടനയാണെന്ന് പറയുമ്പോൾ നമുക്ക് അഭിമാനത്തോടെ പറയാൻ കഴിയുന്നത് നമ്മുടെ ഭരണഘടന നിഷ്പക്ഷമല്ല, സാധാരണക്കാരന്റെ പക്ഷം പിടിക്കുന്ന ഭരണഘടനയാണ് എന്നാണ്. പല കാരണങ്ങൾ കൊണ്ട് വർഷങ്ങളായി നീതി നിഷേധിക്കപ്പെട്ട മനുഷ്യരെക്കൂടി ജീവിതത്തിന്റെ മുഖ്യധാരയിലേയ്ക്ക് കൊണ്ടുവരുവാൻ വേണ്ടിയുള്ള ശ്രമങ്ങൾ നടത്തുന്ന ഒരു ഭരണഘടനയാണിത്. നീതി നിഷേധിക്കപ്പെട്ട ആളുകളെ മെയിൻസ്ട്രീമിലേയ്ക്ക് കൊണ്ടുവരുവാൻ വേണ്ടി സംവരണതത്വമെന്ന ഒരു പുതിയ തത്വമുണ്ടായത് നമ്മുടെ ഭരണഘടനയിലൂടെയാണ്. ലോകത്താകമാനമുള്ളവർക്ക് മാതൃകയായി ആ



സംവരണതത്വം വ്യാഖ്യാനിക്കപ്പെട്ടു. അതുപോലെ മൗലിക സ്വാതന്ത്ര്യത്തിന് ഇത്രമാത്രം പ്രാധാന്യം കൊടുത്ത മറ്റൊരു ഭരണഘടന ഉണ്ടാകില്ല. ഇന്ന് ഹർത്താൽ ബില്ലുമായി ബന്ധപ്പെട്ട് നടത്തിയ ചർച്ച, മൗലിക സ്വാതന്ത്ര്യവുമായി ബന്ധപ്പെട്ട് വിട്ടുവീഴ്ചയില്ലാതെ നമ്മൾ ഓരോരുത്തരും നടത്തിയ പോരാട്ടം ഇതെല്ലാം ആ ഭരണഘടനയെ അടിസ്ഥാനമാക്കിയാണ് എന്നത് നാം വിസ്മരിക്കരുത്. അതുപോലെ അയിത്തം നിരോധിച്ചതും എല്ലാ തരത്തിലുമുള്ള വിവേചനങ്ങൾ ഇല്ലാതാക്കാനുംവേണ്ടി നടത്തിയ ശ്രമം, സാമൂഹ്യ-സാമ്പത്തിക അസമത്വം ഇല്ലാതാക്കാൻവേണ്ടി നടത്തിയ ശ്രമം ഇതെല്ലാം പ്രത്യേകമായ പരിഗണന അർഹിക്കുന്ന കാര്യങ്ങളാണ്. നിയമജ്ഞൻ എന്നുള്ള നിലയിലും ഭരണഘടനാ വിദഗ്ദ്ധൻ എന്നുള്ള നിലയിലും നിയമമന്ത്രി എന്നുള്ള നിലയിലുമാണ് കൂടുതലായി ഡോ. ബി. ആർ. അംബേദ്കർ അറിയപ്പെടുന്നത്. യഥാർത്ഥത്തിൽ അദ്ദേഹം ഒരു ധനശാസ്ത്ര വിദഗ്ദ്ധനായിരുന്നു. വിദേശത്ത് പോയി ധനതത്വശാസ്ത്രത്തിൽ ഡോക്ടറേറ്റ് കിട്ടിയ ആദ്യത്തെ പട്ടികജാതിക്കാരനല്ല, ആദ്യത്തെ ഇന്ത്യാക്കാരനാണ് അദ്ദേഹം. സാമൂഹ്യ-സാമ്പത്തിക മാറ്റത്തിനുവേണ്ടിയിട്ടുള്ള നിലപാട്, രൂപയുടെ വിനിമയ മൂല്യത്തെ സംബന്ധിച്ച് ആധികാരികമായ ചില പ്രബന്ധങ്ങൾ, അതുപോലെ ധനകാര്യ കമ്മീഷന്റെ

രൂപീകരണം, കുടുംബാസൂത്രണത്തിനുവേണ്ടിയുള്ള ദേശീയ നയത്തിന്റെ രൂപീകരണം ഇതിന്റെയെല്ലാം പിറകിൽ ഡോ. ബി. ആർ. അംബേദ്കർ എന്ന പണ്ഡിതന്റെ കയ്യൊപ്പുണ്ടായിരുന്നു. 1948-ലെ ഐ.ഡി. ആക്ട് (ഇൻഡസ്ട്രിയൽ ഡിസ്പ്യൂട്ട് ആക്ട്), ഇന്ന് രാവിലെ ചർച്ചയിൽ സൂചിപ്പിച്ചതാണ്. അതുശ്ചൈലിപ്പെടെ പൈലറ്റ് ചെയ്ത് ഡോ. ബി. ആർ. അംബേദ്കർ ആയിരുന്നു. ഏറ്റവും രസകരമായ കാര്യം, റിസർവ് ബാങ്ക് ഓഫ് ഇന്ത്യ രൂപീകരിക്കാൻ വേണ്ടിയുള്ള നിർദ്ദേശങ്ങൾ; ആ ഐഡിയ ബുട്ട് ചെയ്ത് യഥാർത്ഥത്തിൽ ഡോ. ബി. ആർ. അംബേദ്കർ ആയിരുന്നു. പൗരസ്വാതന്ത്ര്യത്തിനുവേണ്ടിയിട്ടുള്ള അദ്ദേഹത്തിന്റെ നിലപാടുകൾ, സോഷ്യലിസ്റ്റ് കാഴ്ചപ്പാടുകൾ, അതിന്റെയെല്ലാം പിന്നിൽ വലിയ ഒരു ലക്ഷ്യമുണ്ടായിരുന്നു. ഏറ്റവും പിന്നോക്കം നിൽക്കുന്ന ജനവിഭാഗങ്ങളെ കൂടി മറ്റുള്ളവരോടൊപ്പം കൈപിടിച്ച് നടത്തിക്കാൻവേണ്ടി നടത്തിയ ആ ശ്രമങ്ങളാണ് യഥാർത്ഥത്തിൽ ഡോ. ബി. ആർ. അംബേദ്കറുടെ 125-ാമത് ജന്മവാർഷികാഘോഷത്തോടനുബന്ധിച്ച് ഈ സഭയും നമ്മുടെ രാജ്യവും ചർച്ച ചെയ്യേണ്ടത്. ഭരണഘടനയിൽ നമ്മൾ ലക്ഷ്യമാക്കിയിട്ടുള്ള കാര്യങ്ങൾ, സ്വാതന്ത്ര്യസമര നേതാക്കന്മാർ, അറിയുന്നവരും അറിയപ്പെടാത്തവരുമായ പതിനായിരക്കണക്കിന് സ്വാതന്ത്ര്യസമര സേനാനികൾ അവരുടെ ചോര

കൊണ്ടെഴുതി വച്ച നമ്മുടെ സ്വാതന്ത്ര്യം, അവർ കൊണ്ടുവന്ന മതേതരത്വം. മതേതരത്വം എന്നുള്ള വാക്ക് ആകാശത്തുനിന്ന് ഒരു സുപ്രഭാതത്തിൽ പൊട്ടിവിണ വാക്കാണോ? ആ വാക്കിന്റെയൊക്കെ പിന്നിലുള്ള വികാരങ്ങൾ വളരെയധികമാണ്. അർദ്ധരാത്രി സ്വാതന്ത്ര്യം പ്രാപിച്ചപ്പോൾ, ലോകം മുഴുവൻ ഉറങ്ങുമ്പോൾ എന്റെ ഇന്ത്യ, നമ്മുടെ ഇന്ത്യ സ്വാതന്ത്ര്യത്തിലേയ്ക്ക് ഉണരുകയാണ് എന്ന് പണ്ഡിറ്റ് ജവഹർലാൽ നെഹ്റു പ്രഖ്യാപനം നടത്തുമ്പോൾ മഹാത്മാഗാന്ധി ഹിന്ദുക്കളും മുസ്ലിമാന്മാരും തമ്മിലടിച്ച നവവാലിയിലെ തെരുവുകളിലൂടെ അവരുടെ കബന്ധങ്ങൾ ചവിട്ടിക്കൊണ്ട്, ചോരച്ചാലുകൾ ചവിട്ടിക്കൊണ്ട് നടക്കുകയായിരുന്നു. അദ്ദേഹത്തിന്റെ ചുണ്ടിൽനിന്ന് വന്ന വാക്കാണ് മതേതരത്വം എന്ന വാക്ക്; സോഷ്യലിസം എന്ന വാക്ക്. പണ്ഡിറ്റ് ജവഹർലാൽ നെഹ്റുവിന്റെ ചിന്തയിൽനിന്നും വീക്ഷണത്തിൽനിന്നും വന്ന വാക്കുകളാണ്. അതിന്റെയെല്ലാം പിന്നിൽ നിരവധി ത്യാഗങ്ങളുടെയും ആവേശോജ്ജ്വലമായ സമരചരിത്രത്തിന്റെയെല്ലാം പിന്നാമ്പുറമുണ്ട് എന്നറിയാതെ മതേതരത്വത്തെ പൂർണ്ണ സാംസാരിക്കുന്ന ആളുകൾ അതിനെ അവഗണിക്കാൻ ശ്രമിക്കുമ്പോൾ ഈ നേതാക്കന്മാരുടെയെല്ലാം പ്രസക്തി കാലാനുസൃതമായിരുന്നെന്ന് നമ്മളെ ബോധ്യപ്പെടുത്തുന്ന അവസരം കൂടിയാണ്. രാജ്യത്തെ പട്ടികജാതി-പട്ടികവർഗ്ഗ

വിഭാഗങ്ങളുടെയും പിന്നോക്ക ജനവിഭാഗങ്ങളുടെയും സംരക്ഷണത്തിനുവേണ്ടിയിട്ടുള്ള പ്രാഥമികമായ കാര്യങ്ങൾ എന്താണ്? ഏറ്റവും പ്രധാനം അവരുടെ ഭക്ഷണം, വസ്ത്രം, പാർപ്പിടം, ആരോഗ്യം, വിദ്യാഭ്യാസം, അവരുടെ ജീവിത സൗകര്യങ്ങൾ, അവർക്കെതിരായിട്ടുള്ള ആ നീതി നിഷേധത്തിനെതിരായിട്ടുള്ള നടപടികൾ; അതിക്രമങ്ങളിൽനിന്നും അവർക്ക് കൊടുക്കേണ്ട സംരക്ഷണം. നമ്മുടെ പാർലമെന്റിന്റെ ഇരുസഭകളും രാജ്യത്തിലെ നിയമസഭകളുമെല്ലാം നിരവധി നിയമനിർമ്മാണങ്ങൾ ഇതുമായി ബന്ധപ്പെട്ട് നടത്തി. കോടിക്കണക്കിന് രൂപയുടെ വെൽഫെയർ പ്രോജക്ടുകൾ ആഹ്വാനം ചെയ്യുന്നു. ഗവൺമെന്റിന്റെ ഉദ്ദേശശുദ്ധിയെ ചോദ്യം ചെയ്യാൻ കഴിയില്ല. ഇന്ത്യയിൽ ഏത് ഗവൺമെന്റ് വന്നിട്ടുണ്ടോ; ആ ഗവൺമെന്റും സംസ്ഥാനങ്ങളിൽ ഏത് പാർട്ടി ഭരിച്ചാലും ആ ഗവൺമെന്റുകളുമെല്ലാം സദുദ്ദേശത്തോടു കൂടിയാണ് പ്രോജക്ടുകൾ പ്രഖ്യാപിച്ചത്. ഭരണഘടനയുടെ അന്തഃസത്തയിൽ നിന്നുകൊണ്ട് നല്ലൊരു ലക്ഷ്യത്തിനായാണ് ഈ പദ്ധതികളെല്ലാം പ്രഖ്യാപിച്ചതും അതിനുവേണ്ടി പണം നീക്കിവച്ചിട്ടുള്ളതും. സ്വാതന്ത്ര്യത്തിനുശേഷം കോടിക്കണക്കിന് രൂപ ദേശീയ ഗവൺമെന്റും സംസ്ഥാന ഗവൺമെന്റുകളും അവരുടെ ക്ഷേമത്തിനുവേണ്ടി മാറ്റിവച്ചു. പക്ഷേ, നമുക്കറിയാം അതിനകത്ത് 20 ശതമാനംപോലും യഥാർത്ഥ

ടാർജ്ജ് ഗ്രൂപ്പിനു കിട്ടിയിട്ടില്ല. ഇതിനെല്ലാം മാറ്റിവെച്ച പണം ഇവർക്ക് വീതം  
 വെച്ചുകൊടുത്തിരുന്നെങ്കിൽപോലും അവരെല്ലാം ലക്ഷപ്രഭുക്കളായി മാറിയേനെ.  
 ഇടനിലക്കാർ ഇതെല്ലാം തട്ടിയെടുക്കുന്ന അവസ്ഥ അന്നും ഇന്നും നിലനിൽക്കുന്നു  
 എന്നുള്ളതാണ് ഭരണകർത്താക്കൾ എന്നുള്ള നിലയിൽ, രാജ്യത്തിന്റെ അധികാരം  
 പങ്കിടുന്ന ആളുകൾ എന്നുള്ള നിലയിൽ നമ്മെ ഇരുത്തി ചിന്തിപ്പിക്കേണ്ട  
 പ്രധാനപ്പെട്ട കാര്യം. ഭക്ഷണവും വസ്ത്രവും പാർപ്പിടവും ആരോഗ്യവും അവരുടെ  
 കുട്ടികളുടെ വിദ്യാഭ്യാസവും ഉറപ്പുവരുത്തുവാൻ നമുക്ക് കഴിയുന്നുണ്ടോ? പ്രബുദ്ധമായ  
 കേരളത്തിൽപ്പോലും പലപ്പോഴും കഴിയാത്ത അവസ്ഥ നമുക്കുണ്ടായിരിക്കുന്നു.  
 അട്ടപ്പാടിയിലുള്ള സംഭവങ്ങൾ; ഞാൻ ഒരിക്കൽ നിയമസഭയിൽ പറഞ്ഞു.  
 അട്ടപ്പാടിയിലെ ശിശുമരണങ്ങൾ വെറും മരണങ്ങളുടെ നിരക്കിലല്ല കൂട്ടേണ്ടത്, അത്  
 യഥാർത്ഥത്തിൽ കൊലപാതകങ്ങളാണ്. ആരാണ് കുറ്റവാളികൾ? നമ്മുടെ സമൂഹം,  
 നമ്മളെല്ലാവരും ഉൾപ്പെട്ട ഈ വ്യവസ്ഥിതിയാണ് കുറ്റവാളികൾ. അട്ടപ്പാടിയിലെ  
 33 ശിശുമരണങ്ങൾ, ഗർഭിണികളായിരുന്ന അമ്മമാരുടെ പോഷകാഹാരക്കുറവ്  
 കൊണ്ടാണ് നവജാതശിശുക്കൾ മരിച്ചതെങ്കിൽ യഥാർത്ഥത്തിൽ അത്  
 കൊലപാതകങ്ങളല്ലേ? അവിടെ എന്താണ് ഇല്ലാത്തത്; അവിടെ രേഷൻ  
 കടകളുണ്ട്; മാവേലി സ്റ്റോറുകളുണ്ട്; ആശുപത്രികളുണ്ട്; അംഗൻവാടികളുണ്ട്;

ആശാവർക്കർമാരുണ്ട്; ഹെൽത്ത് വർക്കർമാരുണ്ട്; പ്രൊമോട്ടർമാരുണ്ട്; ട്രൈബൽ ഓഫീസുകളുണ്ട്; അവിടെയില്ലാത്ത സർക്കാർ ഓഫീസ് എന്താണുള്ളത്, എല്ലാമുണ്ട്. ഇവിടെ മുഖ്യമന്ത്രിയുടെയും മന്ത്രിമാരുടെ അധ്യക്ഷതയിൽ യോഗം കൂടി. കഴിഞ്ഞ ഗവൺമെന്റിന്റെ കാലത്തും അതെല്ലാം നടന്നിട്ടുണ്ട്, ഞാൻ അതൊന്നും നിഷേധിക്കുന്നില്ല. അഹാഡ്സ് പോലുള്ള വലിയ പദ്ധതികൾ നടപ്പിലാക്കി. കേന്ദ്ര പദ്ധതികൾ നടപ്പിലാക്കി. ഇത്രയും പദ്ധതികൾ നടപ്പിലാക്കിയിട്ടും ഇത്രമാത്രം ഗവൺമെന്റ് സംവിധാനങ്ങളും ഇത്രമാത്രം എസ്റ്റാബ്ലിഷ്മെന്റിന്റെ ഉപകരണങ്ങളുമെല്ലാം അവിടെയുണ്ടായിട്ടും എന്തുകൊണ്ടാണ് ഗർഭിണികളായ സ്ത്രീകൾക്ക് പോഷകാഹാരക്കുറവുമൂലം അവരുടെ നവജാതശിശുക്കളെ കുരുതിക്കൊടുക്കേണ്ടി വന്നത് എന്ന ചോദ്യത്തിന് നമ്മൾ എങ്ങനെ ഉത്തരം കൊടുക്കും? അതൊരു സുപ്രഭാതത്തിൽ ഉണ്ടായതാണോ? അത് ഈ ഗവൺമെന്റ് വന്നതിനുശേഷം ഉണ്ടായതാണോ? അത് കുറേ നാളുകളായുള്ള പ്രശ്നമാണ്. യഥാർത്ഥത്തിൽ രസകരമായ ഒരു കാര്യമുണ്ട്. ചില പ്രദേശങ്ങളിൽ പട്ടിണി മരണങ്ങൾ ഉണ്ടാകുമ്പോൾ പോസ്റ്റ്മോർട്ടം നടത്തും. പോസ്റ്റ്മോർട്ടം ചെയ്യുമ്പോൾ അവരുടെ ആമാശയത്തിൽ ഭക്ഷണത്തിന്റെ അവശിഷ്ടങ്ങളുണ്ടോ എന്ന് നോക്കിയിട്ടാണ് പട്ടിണിമരണമാണോ എന്ന് നിശ്ചയിക്കുന്നത്. അന്ന്

എന്തെങ്കിലും ഭക്ഷണം കഴിച്ചിട്ടുണ്ടെങ്കിൽ അത് പട്ടിണി മരണമല്ലെന്നു പറയും. യഥാർത്ഥത്തിൽ അതാണോ പട്ടിണി മരണം? പട്ടിണി മരണം എന്നുപറയുന്നത് ദിവസങ്ങളോളം ഭക്ഷണം കിട്ടാതെ അല്ലെങ്കിൽ ആവശ്യമായ ഭക്ഷണം കിട്ടാതെ പോഷകാഹാരങ്ങൾ കിട്ടാതെ അങ്ങനെ വർഷങ്ങൾകൊണ്ട് ശരീരത്തിലെ എല്ലാ പ്രതിരോധശക്തിയും നഷ്ടപ്പെട്ട് ഏത് രോഗം വഴിയിലൂടെ പോയാലും ഓടിക്കയറുന്ന അവസ്ഥയിലേയ്ക്ക് നമ്മുടെ ശരീരം മാറുന്ന അവസ്ഥയാണ്. അങ്ങനെ ശരീരം മാറിയ ഒരാൾക്ക് ഒരു നേരമോ രണ്ടുനേരമോ ഭക്ഷണം കഴിച്ചാലൊന്നും ആ രോഗത്തിൽ നിന്നും പുറത്തുവരാൻ കഴിയില്ല. അങ്ങനെ നിരവധിയായ വർഷങ്ങൾകൊണ്ട് ആവശ്യമായ ഭക്ഷണം കിട്ടാതെ ശരീരത്തിന്റെ പ്രതിരോധശേഷി നഷ്ടപ്പെട്ട് ഏത് രോഗവും പിടിപ്പെടാവുന്ന തരത്തിൽ എത്തിയാൽ ചിലപ്പോൾ ഒരു പനി വന്നാൽ അയാൾ മരിച്ചുപോകും. അത് പട്ടിണി മരണമല്ലായെന്ന് വിധിയെഴുതി ആ യഥാർത്ഥ സംഭവങ്ങളോട് കണ്ണടയ്ക്കുന്ന ഒരു സിസ്റ്റം നമ്മുടെ നാട്ടിൽ നിലനിൽക്കുന്നു. പട്ടിണി മരണങ്ങളുണ്ടെങ്കിൽ അവർക്ക് ഭക്ഷണം കഴിക്കാൻ കിട്ടുന്നുണ്ടോയെന്ന് നോക്കാൻ നമ്മുടെ സംവിധാനത്തിന് കഴിയുന്നില്ലെങ്കിൽ ആർക്കുവേണ്ടിയാണ് ഈ സംവിധാനം; എന്തിനാണ് സ്വതന്ത്ര സമര സേനാനികൾ അവരുടെ ജീവൻ ത്യജിച്ചത്; എന്തിനാണ് അവർ വലിയ നാടിനെക്കുറിച്ച് സ്വപ്നം കണ്ടത്? അതിന്റെ

ഉത്തരവാദിത്വം പൂർണ്ണമായും നമ്മുടെ ചുമലുകളിലാണ്. 'Everybody loves a good drought' എന്ന മനോഹരമായ പുസ്തകം പത്രപ്രവർത്തകനായ ശ്രീ. പി. സായിനാഥ് എഴുതിയിട്ടുണ്ട്. ആ പുസ്തകം വായിക്കണം. ഒരു കാലത്ത് മസൂരിയിലെ ഐ.എ.എസ്. ട്രെയിനിംഗ് ക്യാമ്പിൽ ആ പുസ്തകം പഠിക്കാൻ വേണ്ടി കൊടുക്കുമായിരുന്നു. 15-17 വർഷക്കാലം മുമ്പ് അദ്ദേഹം എഴുതിയതാണ്. ഇന്ത്യയിലെ ഏറ്റവും പ്രധാനപ്പെട്ട, പിന്നോക്കം നിൽക്കുന്ന ചില ജില്ലകളെ മാത്രം കേന്ദ്രീകരിച്ചുകൊണ്ട് ആ ജില്ലകളിലെ ദുരിതപൂർണ്ണമായ മനുഷ്യന്റെ അവസ്ഥ, പിന്നോക്കം നിൽക്കുന്ന ജാതികളുള്ള പ്രദേശങ്ങൾ, പട്ടികജാതി/പട്ടികവർഗ്ഗ, പിന്നോക്ക സമുദായങ്ങൾ ജീവിക്കുന്ന മധ്യപ്രദേശിലെ ട്രൈബൽ ഏരിയയിൽ, ബീഹാറിലെ ചില പ്രദേശങ്ങളിൽ, ആന്ധ്രപ്രദേശിലെ ചില ജില്ലകൾ ഒറീസയിലെ ചില ജില്ലകൾ, തമിഴ്നാട്ടിലെ രാമനാഥപുരവും പുതുക്കോട്ടയും ഉൾപ്പെടെയുള്ള ചില ജില്ലകൾ, ആ ജില്ലകളിൽ നടത്തിയ പര്യടനത്തിന്റെ..... ശരിക്കും നമ്മുടെയെല്ലാം കണ്ണുതുറപ്പിക്കേണ്ട, നമ്മുടെ കണ്ണനീര് വന്നുപോകുന്ന ദുരിതപൂർണ്ണമായ സംഭവങ്ങൾക്ക് ഇന്ന് കുറെ മാറ്റങ്ങൾ പല പദ്ധതികളിലൂടെയും ഉണ്ടായിട്ടുണ്ട്. പക്ഷെ, കേരളത്തിൽ അട്ടപ്പാടി പോലുള്ള സ്ഥലത്തുപോലും ലക്ഷ്യത്തിലെത്താൻ നമുക്ക് കഴിയുന്നില്ലായെന്നതിന്റെ അർത്ഥം നിലവിലുള്ള ഈ സിസ്റ്റത്തെ



പൊളിച്ചെഴുതാതെ, അതിനെ മാറ്റിയെഴുതാതെ കഴിയില്ലായെന്നത് തന്നെയാണ്. നമ്മൾ ഒരുപാട് കാര്യങ്ങൾ ചെയ്തിട്ടുണ്ട്. ഇല്ലെന്ന് ഞാൻ പറയുന്നില്ല. അത് നമുക്ക് നിഷേധിക്കാൻ പറ്റില്ല. വീടുകൾ വച്ച് കൊടുക്കുകയും ഇലക്ട്രിസിറ്റി ലൈനുകൾ വലിച്ചുകൊടുക്കുകയും അതുപോലുള്ള പല സൗകര്യങ്ങളും ചെയ്തുകൊടുത്തിട്ടുണ്ട്. പക്ഷെ ഇപ്പോഴും അത് എത്താത്ത സ്ഥലങ്ങൾ പലതുമുണ്ട്. സ്കൂളിൽനിന്ന് കിട്ടുന്ന ഉച്ചഭക്ഷണം കൊണ്ടുമാത്രം കുടുംബം കഴിയുന്ന ഒരു ആദിവാസി വീടിനെക്കുറിച്ച് കഴിഞ്ഞ ദിവസം മനോരമ ന്യൂസിൽ ഒരു വാർത്ത കണ്ടു. ഇത്തരം ദുരിതങ്ങൾ, പ്രയാസങ്ങൾ, ഈ കഷ്ടപ്പാടുകൾ പ്രാഥമികമായ കാര്യങ്ങൾപോലും വരാതെ, ഒരു രോഗം വന്നാൽ കുഞ്ഞുങ്ങളെയെടുത്ത് കൊണ്ടുപോകാനുള്ള ആരോഗ്യ സംവിധാനങ്ങൾപോലും ഇല്ലാത്ത പ്രദേശങ്ങൾ നമ്മുടെ നാട്ടിലുണ്ടെങ്കിൽ അതെല്ലാം ഇല്ലാതാക്കാൻ വേണ്ടിയുള്ള ശ്രമം നമുക്ക് വേണം. ആദ്യം അവർക്ക് നൽകേണ്ടത് ദാരിദ്ര്യത്തിൽ നിന്നുള്ള മോചനമാണ്. രണ്ടാമത് അവർക്ക് നൽകേണ്ടത് അരക്ഷിതത്വമാണ്. ആ അരക്ഷിതാവസ്ഥ അവരുടെ പലരുടെയും ജീവിതത്തിലുണ്ട്. ആ അരക്ഷിതാവസ്ഥയിൽനിന്ന് അവരെ പുറത്തുകൊണ്ടുവരാനുള്ള പിന്തുണ നമുക്ക് വേണം. നമ്മുടെ പദ്ധതി നിർവ്വഹണത്തിൽ പ്രോജക്ടുകൾ ഇംപ്ലിമെന്റ് ചെയ്യുന്നത് വളരെ ശ്രദ്ധയോടുകൂടി സൂക്ഷമതയോടുകൂടി നിരീക്ഷണം നടത്തി യഥാർത്ഥ ടാർജ്ജ്

ഗ്രൂപ്പിന്റെ വീടുകളിൽ അവരുടെ അടുക്കളയിൽ നമ്മുടെ ഈ ഉദ്ദേശം എത്തുന്നുണ്ടോയെന്ന് പരിശോധിക്കപ്പെടാനുള്ള സംവിധാനങ്ങൾ നമ്മുടെ നാട്ടിൽ വേണം. ശ്രീ. കോടിയേരി ബാലകൃഷ്ണൻ പറഞ്ഞു..... സ്പെഷ്യൽ റിക്രൂട്ട്മെന്റ് സംവിധാനങ്ങൾ ഇപ്പോഴുണ്ട്. സ്പെഷ്യൽ റിക്രൂട്ട്മെന്റ് സംവിധാനം നമ്മുടെ സംസ്ഥാനത്തിലെ പോലീസ്, ഫോറസ്റ്റ് ഉൾപ്പെടെയുള്ള പല ഡിപ്പാർട്ടുമെന്റുകളിലും ചെയ്യുന്നുണ്ട്. എപ്പോഴും അതിന്റെ ഒരു ബാക്ക്ലോഗ് നോക്കി സമയബന്ധിതമായി ഒന്നോ രണ്ടോ വർഷം കൂടുമ്പോൾ അതിന്റെ കുറവുകൾ പരിഹരിക്കപ്പെടാനുള്ള സംവരണമുണ്ട്. ഇപ്പോൾ ഹൈക്കോടതിയിൽ സംവരണം വേണമെന്ന് പറഞ്ഞു. ഹൈക്കോടതിയിൽ ലാസ്റ്റ് ഗ്രേഡ് ജീവനക്കാരെ നിയമനം നടത്തുന്നത് എങ്ങനെയാണ്; സംവരണത്തിന്റെ അടിസ്ഥാനത്തിലാണോ? അവരെയങ്ങ് നിയമിക്കുകയാണ്. ചിലപ്പോൾ ഹൈക്കോടതി വക്കീലിന്റെ കൂടെ ഡ്രൈവറായി നടന്ന ആൾ, വീട്ടിലെ മറ്റ് ജോലിക്ക് നിന്നയാൾ, വക്കീൽ ജഡ്ജിയായി വരുമ്പോൾ നിയമിക്കുന്നത് ഇയാളെയായിരിക്കും. കുറച്ചുകഴിയുമ്പോൾ അയാൾ പ്രമോഷനായി ജോയിന്റ് രജിസ്ട്രാർ വരെയൊക്കും.

ശ്രീ. കോടിയേരി ബാലകൃഷ്ണൻ: സർ, നമ്മുടെ സംസ്ഥാനത്ത് ജൂഡീഷ്യൽ മജിസ്ട്രേറ്റുമാരുടെയും മുൻസിഫുമാരുടെയും നിയമനങ്ങൾ മുമ്പ് നടത്തിയത്

പി.എസ്.സി. ആയിരുന്നു. അന്ന് പൂർണ്ണമായും സംവരണം പാലിച്ചുകൊണ്ടാണ് നിയമനങ്ങൾ നടത്തിവന്നത്. അത് പിന്നീട് ഒരു ഘട്ടത്തിൽ ഹൈക്കോടതി ഏറ്റെടുത്തു. അതോടുകൂടി അവിടെ സംവരണം നടപ്പാക്കുന്നുണ്ടോയെന്ന് പരിശോധിക്കാൻ ഒരു സംവിധാനവുമില്ലെന്ന കാര്യം ബഹുമാനപ്പെട്ട വി. ഡി. സതീശന് അറിയാമോ?

ശ്രീ. വി. ഡി. സതീശൻ: സർ, ഗവൺമെന്റ് ധനസഹായം കൊടുക്കുന്ന ഒരു സ്ഥാപനത്തിൽ റിസർവേഷനും നടപടിക്രമങ്ങളും പാലിക്കണമെന്ന് പറയും. ഹൈക്കോടതി ഫംഷൻ ചെയ്യുന്നതും ഗവൺമെന്റ് ഗ്രാന്റ് കൊണ്ടാണ്. അവിടെയാണ് യഥാർത്ഥത്തിൽ മാതൃകയായി കാണിക്കേണ്ടത്. മജിസ്ട്രേറ്റിന്റെയും മുൻസിഫുമാരുടെയും നിയമനം പി.എസ്.സി.ക്ക് വിട്ടുകൊടുത്ത് അല്ലെങ്കിൽ പി.എസ്.സി.യിൽ നേരത്തേ ഉണ്ടായിരുന്നതുപോലുള്ള ഒരു സംവിധാനം ഏർപ്പെടുത്തണം. ഒരു റിക്രൂട്ട്മെന്റ് ബോർഡിന്റെ കാര്യം വന്നപ്പോൾ എയ്ഡഡ് കോളേജിലെ നിയമനവും പരമ്പരാഗതമായ ചില തൊഴിലുകളും ഒഴിച്ചുള്ള ബാക്കിയെല്ലാ കാര്യങ്ങളും റിക്രൂട്ട്മെന്റ് ബോർഡിലേയ്ക്ക് വിട്ടു. പണ്ട് പി.എസ്.സി.ക്ക് വിട്ടുകൊടുത്തുകൊണ്ട് ശ്രീ. ജി. സുധാകരൻ വലിയ സ്റ്റേപ്പ് തന്നെയാണ് എടുത്തത്. ഇക്കാര്യത്തിൽ ഞാൻ അദ്ദേഹത്തെ അഭിനന്ദിക്കുകയാണ്. നമുക്കന്ന് വളരെ കുറച്ച്

പോസ്റ്റ് മാത്രമേ വിട്ടുകൊടുക്കാൻ കഴിഞ്ഞുള്ളൂ. പക്ഷെ, മന്ത്രി ശ്രീ. വി. എസ്. ശിവകുമാർ റിക്രൂട്ട്മെന്റ് ബോർഡ് ഉണ്ടാക്കി കൊണ്ടുവന്നപ്പോൾ ഈ പറയുന്ന എയ്ഡഡ് കോളേജിലെ നിയമനവും പരമ്പരാഗതമായ കഴക ജോലികളൊഴിച്ചുള്ള മുഴുവൻ ജോലികളും സംവരണം ഉൾപ്പെടെ റിക്രൂട്ട്മെന്റ് ബോർഡിന് കൊടുത്തു.

ശ്രീ. ജി. സുധാകരൻ: സർ, ദേവസ്വം ബോർഡുകളിൽ സിവിൽ പോസ്റ്റുകൾ മാത്രമേ വിട്ടുകൊടുക്കാൻ പറ്റൂ. അതെല്ലാം പി.എസ്.സി.ക്ക് വിട്ടുകൊടുത്തു. ബാക്കിയെല്ലാം ബോർഡ് നടത്തേണ്ടതാണ്, അതാണ് ശ്രീ. വി. എസ്. ശിവകുമാർ ചെയ്തത്.

ശ്രീ. വി. എസ്. ശിവകുമാർ: സർ, മിനിസ്റ്റീരിയൽ സ്റ്റാഫിനെ മാത്രമാണ് പി.എസ്.സി.ക്ക് വിട്ടുകൊടുത്തത്. ഇപ്പോൾ മിനിസ്റ്റീരിയൽ സ്റ്റാഫും അതുപോലെ ദേവസ്വം ജീവനക്കാരടക്കമുള്ള ആളുകളെ മുഴുവൻ റിക്രൂട്ട്മെന്റ് ബോർഡിന് കീഴിൽ കൊണ്ടുവന്നു. 67 വർഷത്തിനുശേഷം സംവരണം ആദ്യമായി റിക്രൂട്ട്മെന്റ് ബോർഡിലൂടെ കൊണ്ടുവന്നത് ഈ ഗവൺമെന്റാണ്.

ശ്രീ. വി. ഡി. സതീശൻ: സർ, ഞാൻ അതിലേയ്ക്ക് കടക്കുന്നില്ല. ഇവിടെ ഒരു സംഭവ വിവാദമുണ്ടായതുകൊണ്ട് വളരെ വ്യക്തതയോടുകൂടി അതിന്റെ മറുപടി പറഞ്ഞുവെന്നേയുള്ളൂ. ഇതിന്റെയകത്തുള്ള പ്രശ്നമെന്ന് പറയുന്നത്, സാമ്പത്തികമായ

അസമത്വം ഉണ്ടാകുന്നതും അത് വർദ്ധിച്ചുവരുന്നതും നമ്മുടെ നാടിനെ അരാജകത്വത്തിലേയ്ക്ക് നയിക്കുകയും ആ സാമ്പത്തികമായ അസമത്വം വർഗ്ഗീയശക്തികൾക്കും തീവ്രവാദശക്തികൾക്കും മുതലെടുപ്പിനുള്ള അവസരമായി മാറും. അനാവശ്യമായ പ്രചരണങ്ങൾ നടത്തിയിട്ടാണ് അവരെല്ലാം ഇത് പറഞ്ഞുകൊണ്ടിരിക്കുന്നത്. ആ സാമ്പത്തിക അസമത്വം കുറച്ചുകൊണ്ടുവരാനുള്ള ശ്രമങ്ങളാണ് നമ്മുടെ ഭാഗത്തുനിന്ന്, ജനാധിപത്യ സർക്കാരുകളുടെ ഭാഗത്തുനിന്ന് ഉണ്ടാകണം. സാമൂഹിക സാമ്പത്തിക മാറ്റവും അത് ആനുപാതികമായി തന്നെ മുന്നോട്ട് കൊണ്ടുപോണം. ഡോ. ബി. ആർ. അംബേദ്കർ എത്രമാത്രം വലിയ ക്രാന്തദർശിയായിരുന്നു, എത്ര വലിയ ദീർഘവീക്ഷണമുള്ള ആളായിരുന്നുവെന്ന് നമ്മുടെ രാജ്യത്ത് അസഹിഷ്ണുതയെക്കുറിച്ച് ഗൗരവമായി ചർച്ച ചെയ്തുകൊണ്ടിരിക്കുന്ന കാലത്ത് എത്രയോ വർഷംമുമ്പ് അദ്ദേഹം പറഞ്ഞ ഒരു വാക്ക് മാത്രം ക്വാട്ട് ചെയ്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുകയാണ്. അദ്ദേഹം ചോദിച്ചു, Will history repeat itself, it is this thought which fills me with anxiety. This anxiety is deepened by the realisation of the fact that in addition to our old enemies in the form of caste and creeds. We are going to have many political parties with diverse and opposing political creeds. Will

Indians place the country above their creed? I do not know but this much is certain that if the parties place creed above country our independence will be put in *japali* a second time and probably be lose forever. This eventuality we all must resolutely guard against, we must be determined to defend our independence with the last drop of our blood. നമ്മുടെ രാജ്യത്തിന് മീതെ ജാതിയെയും മതത്തെയും പ്രതിഷ്ഠിച്ചാൽ നമ്മുടെ സ്വാതന്ത്ര്യം ഇല്ലാതാകും. ആ സ്വാതന്ത്ര്യം അപകടത്തിലാണ്, ആ ജനാധിപത്യം അപകടത്തിലാണ്. ആ മതേതരത്വം അപകടത്തിലായ ഒരു കാലത്തുനിന്ന് കൊണ്ട് ഡോ. ബി.ആർ. അംബേദ്കറുടെ 125-ാം ജന്മദിനം നമ്മൾ ഇവിടെ അഘോഷിക്കുമ്പോൾ, ആചരിക്കുമ്പോൾ നമ്മുടെ മനസ്സിൽ അദ്ദേഹത്തിന്റെ വാക്കുകൾ സ്വന്തം ചോര കൊടുത്തിട്ടാണെങ്കിലും നമ്മൾ ആ മതേതരത്വത്തെയും നമ്മുടെ രാജ്യത്തെയും നമ്മുടെ സ്വാതന്ത്ര്യത്തെയും സംരക്ഷിക്കണമെന്ന് മാത്രം പറഞ്ഞുകൊണ്ട് ഞാൻ നിർത്തുന്നു.

ശ്രീ. വി. ശശി: സർ, ഡോ. ബി. ആർ. അംബേദ്കറിന്റെ 125-ാം ജന്മവർഷമാണ് ഇന്ത്യയൊട്ടാകെ ഇപ്പോൾ ആചരിക്കുന്നത്. ഈ സന്ദർഭത്തിൽ, ഈ സഭ 1990-ൽ ജന്മശതാബ്ദി ആഘോഷിച്ച സന്ദർഭം ഞാൻ ഓർക്കുകയാണ്.

അന്ന് ഇ. കെ. നായനാർ മുഖ്യമന്ത്രിയായിരുന്ന സന്ദർഭത്തിൽ ഇന്ത്യയിൽ ആദ്യമായാണ് ഒരു നിയമസഭ ഒരു വർഷം നീണ്ടുനിൽക്കുന്ന അംബേദ്കർ ജന്മശതാബ്ദി ആഘോഷിക്കുന്നത്. അന്ന് ഇ. കെ. നായനാർ മുഖ്യമന്ത്രിയും പി.കെ. രാഘവൻ പട്ടികജാതി/പട്ടികവർഗ്ഗ വികസന വകുപ്പുമന്ത്രിയും ആയിരുന്നു. 41 കർമ്മ പരിപാടികൾ ആവിഷ്കരിച്ച് അത് നടപ്പിലാക്കുമെന്ന് പ്രഖ്യാപിച്ചുകൊണ്ടാണ് ആ ജന്മശതാബ്ദി അന്ന് ആഘോഷിച്ചത്. ഇന്ന് ഇവിടെ പരാമർശിക്കപ്പെട്ട രണ്ട് പ്രസംഗങ്ങളിലും ഡോ. ബി. ആർ. അംബേദ്കറുടെ സംഭാവനകൾ സംബന്ധിച്ച് വളരെ വിശദമായി പ്രതിപാദിച്ചു. 1990 -ൽ അന്ന് കേരളത്തിലൊട്ടാകെ നിരവധി വേദികളിൽ സെമിനാറുകളിൽ അംബേദ്കറുടെ സംഭാവനകളെ സംബന്ധിച്ച് വളരെ വിശദമായി ചർച്ച ചെയ്യപ്പെട്ടിരുന്നു. മാത്രമല്ല, അദ്ദേഹത്തിന്റെ ജന്മശതാബ്ദി വർഷം പട്ടികജാതി/പട്ടികവർഗ്ഗക്കാർക്ക് വളരെയേറെ പ്രയോജനം ചെയ്യുന്നതാണ്. അവരുടെ ജീവിതത്തിൽ അടിസ്ഥാന മാറ്റങ്ങൾ സൃഷ്ടിക്കുന്ന കാര്യങ്ങൾ അന്ന് നടപ്പാക്കിയിരുന്നു. കേരളത്തിൽ അംബേദ്കർ ജന്മശതാബ്ദിയോടനുബന്ധിച്ച് ആദ്യമായാണ് പട്ടികജാതി/പട്ടികവർഗ്ഗക്കാർക്കുവേണ്ടി റസിഡൻഷ്യൽ സ്കൂളുകൾ സ്ഥാപിക്കുന്നത്. തിരുവനന്തപുരത്ത് കട്ടേലയിൽ സ്ഥാപിച്ച അംബേദ്കർ മെമ്മോറിയൽ റസിഡൻഷ്യൽ സ്കൂളും വയനാട് സ്ഥാപിച്ച അംബേദ്കർ

മെമ്മോറിയൽ റസിഡൻഷ്യൽ സൂട്ടും ആ കാലഘട്ടത്തിൽ അംബേദ്കറുടെ നാമധേയത്തിൽ സ്ഥാപിച്ചിട്ടുള്ള പല സ്ഥാപനങ്ങളിൽ രണ്ടെണ്ണം മാത്രമാണ്. 212 പട്ടികജാതി സങ്കേതങ്ങൾ തെരഞ്ഞെടുത്ത് 'അംബേദ്കർ ഗ്രാമങ്ങൾ' എന്ന് നാമകരണം ചെയ്തുകൊണ്ട് വളരെ വിപുലമായ രീതിയിലുള്ള വികസന പ്രവർത്തനങ്ങൾ പട്ടികജാതി/പട്ടികവർഗ്ഗ സങ്കേതങ്ങൾ നടപ്പാക്കുകയുണ്ടായി. ഇപ്പോൾ ഇൻഡ്യയിലൊട്ടാകെ അംബേദ്കറുടെ 125-ാം ജന്മവാർഷികം ആചരിക്കുകയാണ്; അതിന്റെ ഭാഗമായിട്ടാണ് ഇന്ന് ഇവിടെ ചർച്ച നടക്കുന്നത്. ഈ ഗവൺമെന്റ് അംബേദ്കറുടെ 125-ാം ജന്മവാർഷികം ആഘോഷിക്കുന്ന സന്ദർഭത്തിൽ 1990-ന്റെ മാതൃക സ്വീകരിച്ചുകൊണ്ട് എന്തെങ്കിലും ഒരു പാക്കേജ് ഈ സംസ്ഥാനത്ത് നടപ്പാക്കുവാൻ ഉദ്ദേശിക്കുന്നുണ്ടോയെന്ന് അറിഞ്ഞാൽ കൊള്ളാം. 1990-ൽ അംബേദ്കർ ജന്മശതാബ്ദി ആഘോഷിക്കുന്ന വേളയിൽ പട്ടികജാതി/പട്ടികവർഗ്ഗക്കാർ നേരിട്ടിരുന്ന പല സാമൂഹിക പ്രശ്നങ്ങളിലും ഗവൺമെന്റിന് ഇടപെടുവാൻ അന്ന് സാധിച്ചിരുന്നു. ഞാൻ ഓർക്കുകയായിരുന്നു, പട്ടികജാതി/പട്ടികവർഗ്ഗക്കാർക്ക് കടന്നുചെല്ലാൻ കഴിയാത്ത പല മേഖലകളിലും നിയമനങ്ങളിലായാലും വികസന മേഖലകളിലായാലും പുതിയ പദ്ധതികളും പരിപാടികളും ആവിഷ്കരിച്ച് നടപ്പാക്കുവാൻ ആ കാലഘട്ടത്തിന് കഴിഞ്ഞു. ഈ



സന്ദർഭത്തിൽ അങ്ങനെയൊരു പരിപാടി ആസൂത്രണം ചെയ്ത് നടപ്പാക്കുവാൻ ഈ സർക്കാർ തയ്യാറാകുമോയെന്നുള്ളതാണ് അറിയുവാൻ ആഗ്രഹിക്കുന്ന ഒരു പ്രധാനപ്പെട്ട കാര്യം. 1990-നശേഷം അംബേദ്കറുടെ 100-ാം ജന്മദിനം ആഘോഷിച്ചതിനുശേഷം വലിയ മാറ്റങ്ങളാണ് ഇന്ന് ഇൻഡ്യയിലും കേരളത്തിലും ഉണ്ടായിട്ടുള്ളത്; പ്രത്യേകിച്ചും സാമ്പത്തിക മേഖലയിലായാലും സാമൂഹിക മേഖലയിലായാലും ഉണ്ടായിട്ടുള്ള മാറ്റങ്ങൾ വളരെ വലുതാണെന്ന് നമുക്കറിയാം. കേരളത്തിൽ ഇന്ന് അഭ്യസ്തവിദ്യരായ ആയിരക്കണക്കിന് പട്ടികവിഭാഗത്തിൽപ്പെട്ട ആളുകളെ കാണാൻ കഴിയും. അവരെല്ലാം തൊഴിൽരഹിതരായി ആരുടെയും ആശ്രയമില്ലാതെ അലഞ്ഞുനടക്കുന്ന കാഴ്ചയാണ് ഇന്ന് കാണാൻ കഴിയുന്നത്. MA, MEd, PhD ഇതൊക്കെ എടുത്തിട്ടുള്ള പട്ടികവിഭാഗങ്ങളിൽപ്പെട്ടവർ തൊഴിൽരഹിതരായി ഇന്നും സമൂഹത്തിലുണ്ട് എന്നതാണ് സത്യം. ഇവർക്കെല്ലാം നിയമനം കിട്ടാൻ അർഹതയുള്ള അല്ലെങ്കിൽ അവർ പ്രതീക്ഷിക്കുന്നത് സർക്കാർ സ്ഥാപനങ്ങളിലും ഡിപ്പാർട്ടുമെന്റുകളിലും മാത്രമാണ്. സർക്കാർ സ്ഥാപനങ്ങളെ സംബന്ധിച്ചിടത്തോളം ആ സ്ഥാപനങ്ങളെല്ലാം സ്വകാര്യവൽക്കരിക്കുന്നതിലൂടെ അവരുടെ സംവരണത്തിലൂടെ കിട്ടുന്ന തൊഴിലവസരങ്ങൾ ഓരോ വർഷം കഴിയുന്നോടും കുറഞ്ഞുവരുന്നതായി കാണാം. പി.എസ്.സി. വഴിയുള്ള

നിയമനങ്ങളും ഓരോ വർഷം കഴിയുന്തോറും കുറയുന്നുവെന്നുള്ളത് എടുത്തുകാണിക്കുവാൻ കഴിയുന്ന ഒരു കാര്യമാണ്. സ്വകാര്യമേഖലയിൽ തൊഴിലവസരങ്ങൾ വർദ്ധിക്കുന്നുണ്ട്. ആ തൊഴിലവസരങ്ങളിൽ കടന്നു ചെല്ലാനോ അത് കരസ്ഥമാക്കാനോ ചരിത്രപരമായ കാരണങ്ങളാൽ പട്ടികവിഭാഗത്തിൽപ്പെട്ടവർക്ക് കഴിയുന്നില്ലായെന്നുള്ള യാഥാർത്ഥ്യം കൂടി മനസ്സിലാക്കേണ്ടതുണ്ട്. വിദേശരാജ്യങ്ങളിൽ തൊഴിലവസരങ്ങൾ കിട്ടുന്ന ഒരു സാഹചര്യം ഇന്ന് കേരളത്തിലുണ്ട്. പക്ഷെ, പട്ടികവിഭാഗങ്ങളെ സംബന്ധിച്ചിടത്തോളം വിദേശരാജ്യങ്ങളിൽപ്പോലും തൊഴിൽ കിട്ടുന്നതിനുള്ള അവസരങ്ങൾ അവർക്ക് ഉണ്ടാകുന്നില്ലായെന്നുള്ള യാഥാർത്ഥ്യം മനസ്സിലാക്കേണ്ടതുണ്ട്. ഇതെല്ലാം കണക്കിലെടുക്കുമ്പോൾ കേരളത്തിലെ പട്ടികവിഭാഗങ്ങളെ സംബന്ധിച്ചിടത്തോളം അഭ്യസ്തവിദ്യാരാണെങ്കിൽപ്പോലും തൊഴിലവസരങ്ങൾ കിട്ടാതെ അലഞ്ഞുനടക്കുന്ന ഒരു സാഹചര്യം സജീവമായി എല്ലാ പ്രദേശങ്ങളിലും കാണാൻ സാധിക്കുന്നുണ്ട്. അതിന് അടിയന്തരമായ പ്രാധാന്യം നൽകിക്കൊണ്ട് അതിന്റെ കാരണങ്ങൾ കണ്ടേണ്ടതുണ്ട് എന്നുള്ളതാണ് എനിക്ക് സൂചിപ്പിക്കുവാനുള്ളത്. ഈ സാഹചര്യത്തിലാണ് ഇവിടെ സൂചിപ്പിച്ചതുപോലെ, എയ്ഡഡ് സ്ഥാപനങ്ങളിൽ സംവരണം അനിവാര്യമാണെന്ന്

ചൂണ്ടിക്കാണിക്കുവാൻ ഞാൻ ആഗ്രഹിക്കുന്നത്. അതിനുള്ള നടപടി സർക്കാരിന്റെ ഭാഗത്തുനിന്നുണ്ടാകണം. അതുപോലെതന്നെ സ്വകാര്യ മേഖലയിൽ സംവരണം എന്ന മുദ്രാവാക്യം ഇവിടെ ഉയർന്നുവന്നിട്ടുണ്ട്; അതിനുള്ള പരിഹാരവും കാണാൻ സർക്കാർ മുന്നോട്ടുവരണമെന്നാണ് എനിക്ക് അഭ്യർത്ഥിക്കാനുള്ളത്.

തൊഴിലവസരങ്ങളിൽനിന്നും പട്ടികവിഭാഗങ്ങളെ അകറ്റുന്ന അതിനുള്ള അവസരങ്ങൾ നിഷേധിക്കുന്ന ഗുരുതരമായ ഈ ഒരു സ്ഥിതിവിശേഷം ഗവൺമെന്റ് വളരെ ഗൗരവപൂർവ്വം കാണണമെന്ന് ഞാൻ ഈ സന്ദർഭത്തിൽ സൂചിപ്പിക്കുകയാണ്.

വിദ്യാഭ്യാസ മേഖലയിലെ സ്വകാര്യവത്കരണവും പട്ടികവിഭാഗങ്ങളെ സംബന്ധിച്ചിടത്തോളം വളരെ ഗുരുതരമായ സ്ഥിതിവിശേഷം സൃഷ്ടിക്കുന്നുവെന്നുള്ളത് ഒന്നുണ്ട് ഉദാഹരണങ്ങളിലൂടെ ചൂണ്ടിക്കാണിക്കാൻ ആഗ്രഹിക്കുകയാണ്. പ്രൊഫഷണൽ എഞ്ചിനീയറിംഗ് കോളേജുകളിൽ അഡ്മിഷൻ കിട്ടുന്ന പട്ടികവിഭാഗത്തിൽപ്പെട്ട കുട്ടികളിൽ 75% കുട്ടികളും പരാജയപ്പെടുന്നുവെന്നുള്ളതാണ് സത്യം. അവർ പരാജയപ്പെടുകയോ അല്ലെങ്കിൽ കോഴ്സ് പൂർത്തിയാക്കുന്നതിനുമുമ്പ് കൊഴിഞ്ഞുപോകുകയോ ചെയ്യുന്നു.

സാധാരണഗതിയിൽ താരതമ്യേന മാർക്ക് കൂടിയ വിദ്യാർത്ഥികൾക്കാണ് എഞ്ചിനീയറിംഗ് കോളേജുകളിൽ അഡ്മിഷൻ കിട്ടുന്നത്; അവർക്കാണ്

വിദ്യാഭ്യാസം പൂർത്തിയാക്കാതെ പുറത്തുപോകേണ്ടിവരുന്നത്. ഇതുമൂലം ആ വിഭാഗത്തിലെ ജനങ്ങളിലുണ്ടാകുന്ന വിദ്യാഭ്യാസപരമായ പിന്നോക്കാവസ്ഥ മാത്രമല്ല, ഗവൺമെന്റിന്റെ ഖജനാവിൽ നിന്നും കോടിക്കണക്കിന് രൂപയാണ് ഈ ഇനത്തിൽ ഓരോ വർഷവും ചെലവാക്കേണ്ടി വരുന്നത്.

മി. ചെയർമാൻ: .....പിസ്.... കൺക്ലൂഡ്.....

ശ്രീ. വി. ശശി: സർ, ഈ വിഭാഗം വിദ്യാർത്ഥികൾക്ക് അഡ്മിഷൻ കൊടുക്കുന്നതിനും അവർക്ക് 4-5-ഉം വർഷം അവരുടെ കോഴ്സ് പൂർത്തിയാകുന്നതുവരെ പഠിപ്പിക്കുന്നതിനും ഭീമമായ തുക സ്വാശ്രയ മാനേജ്മെന്റുകൾക്ക് സർക്കാർ ഖജനാവിൽനിന്നും നൽകുന്നു എന്നുള്ളതാണ് വസ്തുത. ഇതിന്റെ കണക്ക് പരിശോധിച്ചാൽ ഞെട്ടുന്ന ഒരു വലിയ തുക ഓരോ വർഷവും ഈ സ്വകാര്യ മാനേജ്മെന്റുകൾക്ക് സർക്കാർ നൽകുകയും എന്നാൽ അതിന്റെ പ്രയോജനം ഈ വിഭാഗം വിദ്യാർത്ഥികൾക്ക് ലഭിക്കുന്നില്ലായെന്നുള്ളത് മനസ്സിലാക്കേണ്ട ഒരു വിഷയമാണ്. ഒരു കാര്യംകൂടി ഞാൻ സൂചിപ്പിക്കുവാൻ ആഗ്രഹിക്കുന്നു, പട്ടികവിഭാഗങ്ങൾ ഉയർത്തുന്ന ഏറ്റവും പ്രധാനപ്പെട്ട മുദ്രാവാക്യം അവർക്ക് സ്വന്തമായി കൃഷിഭൂമി വേണമെന്നുള്ളതാണ്. കൃഷിഭൂമി അനിവാര്യമാണെന്നുള്ള വസ്തുത നമ്മൾ മനസ്സിലാക്കണം.

മി. ചെയർമാൻ: .....പീസ്.... കൺക്ലഡ്.....

ശ്രീ. വി. ശശി: സർ, ഭൂരിഭാഗം പട്ടികവിഭാഗങ്ങളും

കർഷകത്തൊഴിലാളികളുടെ മക്കളാണ്. ഒരു കാലഘട്ടത്തിൽ കാർഷികവൃത്തിയിൽ ഏർപ്പെട്ടിരുന്നവരാണ്. അവരുടെ വരംതലമുറയ്ക്ക് കൃഷിഭൂമി വേണം. കൃഷിഭൂമിയുണ്ടെങ്കിൽ മാത്രമേ അവരുടെ പുരോഗതിയ്ക്ക് മാർഗ്ഗമാകൂ എന്നുള്ള യാഥാർത്ഥ്യം കണക്കിലെടുത്തുകൊണ്ട് പട്ടികവിഭാഗങ്ങൾ നേരിടുന്ന ഗുരുതരമായ ഇത്തരം പ്രശ്നങ്ങൾ പരിഹരിക്കാൻ കഴിയുന്ന രീതിയിൽ പദ്ധതികൾ ആവിഷ്കരിച്ച് നടപ്പാക്കുവാൻ അംബേദ്കറുടെ 125-ാം ജന്മദിനം ആഘോഷിക്കുന്ന വേളയിൽ സംസ്ഥാന ഗവൺമെന്റിന്റെ ഭാഗത്തുനിന്നുണ്ടാകണമെന്ന് അഭ്യർത്ഥിച്ചുകൊണ്ട് ഞാൻ എന്റെ വാക്കുകൾ നിർത്തുന്നു.

ശ്രീ. അബ്ദുറഹിമാൻ രണ്ടത്താണി: സർ, രാജ്യത്തിന്റെ ഭരണഘടനാശില്പി

ഡോ. ബി. ആർ. അംബേദ്കറുടെ 125-ാം ജന്മവാർഷികത്തോടനുബന്ധിച്ച് പട്ടികജാതി/പട്ടികവർഗ്ഗക്കാർ നേരിടുന്ന പ്രശ്നങ്ങളെ സംബന്ധിച്ച് ഒരു ചർച്ചയ്ക്ക് വഴിയൊരുക്കിയ ചെയറിനെ അഭിനന്ദിക്കുകയാണ്. സ്വാതന്ത്ര്യത്തിന്റെ സമരനാളുകളിൽ ഇൻഡ്യയുടെ രാഷ്ട്രപിതാവ് മഹാത്മജി മാറോടണച്ച് 'ദൈവത്തിന്റെ ജനങ്ങൾ' എന്നുവിളിച്ച് ബഹുമാനിച്ച് ആരാധിച്ച ഒരു ജനവിഭാഗം,

സ്വാതന്ത്ര്യം നേടി ലോകരാഷ്ട്രങ്ങളുടെ സമ്പദ്ഘടനയിൽ 10 രാഷ്ട്രങ്ങളോടൊപ്പം എത്തിനില്ക്കുന്നു എന്നുപറയുമ്പോഴും; അവർ സ്വാതന്ത്ര്യം നേടിയ നാളുകളിൽ എവിടെയായിരുന്നോ അവിടെനിന്നും വലിയ ദൂരമാനം സഞ്ചരിക്കാൻ കഴിയാതെ പ്രയാസപ്പെടുകയാണ്. ഡോ. ബി. ആർ. അംബേദ്കറുടെ ഒരു സവിശേഷത, അദ്ദേഹം ജനിച്ചുവളർന്നത് വളരെയേറെ പിന്നോക്കം നില്ക്കുന്ന ഒരു ജനവിഭാഗത്തിനിടയിലാണ്. അദ്ദേഹത്തിന്റെ പേരുപോലും സ്വീകരിച്ചത് ആ രീതിയിലുള്ള ഒരു പശ്ചാത്തലത്തിലാണ്. പഠിക്കുന്ന സമയത്ത് ഭീമറാവു എന്ന ഒരു കുട്ടിക്ക് ഭക്ഷണം കഴിക്കാനും വസ്ത്രം ധരിക്കാനും കഴിയാതെ വേദനിക്കുമ്പോൾ തന്നെ പഠിപ്പിക്കുന്ന അധ്യാപകനാണ് ഉച്ചയ്ക്ക് കഴിക്കാനുള്ള ഭക്ഷണവും വസ്ത്രങ്ങളും എത്തിച്ചുകൊടുത്തത്. അങ്ങനെ പഠിക്കുന്ന കാലത്ത് വസ്ത്രവും ഭക്ഷണവും നല്കി ആ കുട്ടിയെ ബഹുമാനിക്കുകയും പഠിപ്പിക്കാൻ അവസരം സൃഷ്ടിക്കുകയും ചെയ്ത ഒരധ്യാപകൻ, ആ അധ്യാപകന്റെ പേരായിരുന്നു ഭീമറാവു എന്ന പേരിനോടൊപ്പം കുട്ടി ചേർത്ത 'അംബേദ്കർ' എന്ന നാമം. ഇന്ന് ഡോ. ബി. ആർ. അംബേദ്കർ എന്ന നാമം ലോകം മുഴുവൻ അറിയപ്പെടുമ്പോൾ തന്നെ പഠിപ്പിച്ച ഒരധ്യാപകന്റെ നാമം കൂടി ലോകത്തിനുമുന്നിൽ അദ്ദേഹം നല്കുകയാണ്. കാരണം അദ്ദേഹം പഠിച്ചുവളർന്ന സാഹചര്യങ്ങളെ ലോകത്തിനുമുന്നിൽ ബോധ്യപ്പെടുത്തുകയെന്നത്

ആ കുട്ടിയുടെ ലക്ഷ്യമായിരുന്നു. പക്ഷേ അന്ന് രാജ്യത്തിന്റെ ഭരണഘടന ചിട്ടപ്പെടുത്തുമ്പോഴും, തന്റെ ജീവിതത്തിലെ ആ വേദനിക്കുന്ന തിക്താനഭവങ്ങളായിരിക്കാം പിന്നോക്ക ജനവിഭാഗങ്ങളുടെപ്പോലെയുള്ള രാജ്യത്തെ ജനങ്ങളെ മുഴുവൻ സമത്വത്തോടുകൂടി മുന്നോട്ടുകൊണ്ടുപോകാൻ കഴിയുന്ന രീതിയിൽ ഒരു ഭരണഘടന ഉണ്ടാക്കാൻ അദ്ദേഹത്തെ പ്രേരിപ്പിച്ചത്. ഏറെ വൈരുദ്ധ്യങ്ങളും വൈവിധ്യങ്ങളും നിറഞ്ഞുനിൽക്കുന്ന ഒരു രാജ്യത്തെ ജനങ്ങളെ ഏകോപിപ്പിച്ചുനിർത്താൻ ഇതുപോലെയുള്ളൊരു ഭരണഘടനയുണ്ടാക്കുക എന്നുള്ള വളരെ പ്രയാസകരമായ ഒരു ദൗത്യം വളരെ ബുദ്ധിപരമായി അദ്ദേഹം ഉൾക്കൊള്ളുകയും അതനുസരിച്ച് രാജ്യത്തിന് അനുഗുണമാകുന്ന ഒരു മതേതര ഭരണഘടന നമ്മുടെ രാജ്യത്തിന് നൽകുകയും ചെയ്തു എന്നത് ഒരിക്കലും വിസ്മരിക്കാൻ കഴിയില്ല. മാത്രമല്ല, ആ രാജ്യത്തിന്റെ ഭരണഘടന നിലവിൽ വന്നതിനുശേഷം 1953-ൽ ഈ പിന്നോക്ക ജനവിഭാഗത്തിന്റെ ഉന്നമനത്തിനായി കാക്കാ കലേക്കർ കമ്മീഷനെ നിയോഗിച്ചുകൊണ്ട് രാജ്യത്തൊരു വലിയ ചുവടുവയ്പ്പ് അന്ന് ആരംഭിക്കുകയും ചെയ്തു. പക്ഷേ 1935-ൽ അഞ്ചു കോടിയായിരുന്ന ഈ ജനവിഭാഗം പതിനാറ് കോടിയിൽപ്പരമായി വളരുമ്പോഴും ഇന്നും ഉദ്യോഗരംഗത്തോ മറ്റ് രംഗങ്ങളിലോ അവർക്ക് വലിയ നേട്ടങ്ങൾ കൈവരിക്കാൻ സാധിച്ചിട്ടില്ല. ശ്രീ.

കോടിയേരി ബാലകൃഷ്ണൻ ഇത് അവതരിപ്പിക്കുന്ന ഘട്ടത്തിൽ രാജ്യത്തിന്റെ അവസ്ഥയെന്നു പറയുന്നത്, ഇനി സംവരണമെന്ന ആശയംപോലും നിലനിർത്താൻ കഴിയുമോയെന്ന് ചിന്തിക്കുന്ന കാലഘട്ടമാണ്. ആർ.എസ്.എസ്-ന്റെ നേതാവ് ശ്രീ. എം. ജി. വൈദ്യ പറഞ്ഞത് പട്ടികജാതി-പട്ടികവർഗ്ഗക്കാർക്കും മറ്റു പിന്നോക്ക വിഭാഗക്കാർക്കുമുള്ള സംവരണം എടുത്തുകളയുന്നതിനെക്കുറിച്ച് സർക്കാർ ആലോചിക്കണമെന്നാണ്. ഇതൊരു ചെറിയ കാര്യമായി കാണാൻ കഴിയില്ല. അതോടൊപ്പംതന്നെ ഭരണഘടനാധിഷ്ഠിതമായ സംവരണം പുനഃപരിശോധിക്കണമെന്നാണ് ആർ.എസ്.എസ്-ന്റെ സത്സംഘ് ചാലക് മോഹൻ ഭഗവത് ഈ അടുത്തകാലത്ത് പറഞ്ഞത്. ഇതു രണ്ടും കൂട്ടിവായിക്കുകയും ഇവരുടെയൊക്കെ നയങ്ങൾ രൂപീകരിക്കുകയും നടപ്പിലാക്കുകയും ചെയ്യുന്ന ഒരു കേന്ദ്രഗവൺമെന്റ് രാജ്യത്ത് നിലനിൽക്കുന്ന ഘട്ടത്തിൽ ഇതുപോലുള്ള കാര്യങ്ങളിൽ കേരളത്തെപ്പോലുള്ള ഒരു സംസ്ഥാനം ഉയർന്നു ചിന്തിക്കാൻ ബാധ്യസ്ഥമാണ്. പിന്നോക്ക ജനവിഭാഗങ്ങളെക്കുറിച്ചുള്ള കാര്യങ്ങൾ ചർച്ച ചെയ്യുമ്പോഴും പട്ടികജാതി-പട്ടികവർഗ്ഗം തുടങ്ങിയ പിന്നോക്ക ജനവിഭാഗങ്ങളുടെ വിഷയങ്ങളിൽ കേരളമാണ് ഇന്ത്യ രാജ്യത്ത് അല്പമെങ്കിലും മെച്ചപ്പെട്ടിട്ടുള്ളത് എന്നതാണ് ഏറ്റവും വലിയ സവിശേഷത.



ഭവന രംഗത്തുള്ള പ്രതിസന്ധിയെക്കുറിച്ച് ഇവിടെ സൂചിപ്പിക്കുകയുണ്ടായി.

65.5 ശതമാനം ആദിവാസികൾക്കും പട്ടികജാതി-പട്ടിക വർഗ്ഗവിഭാഗങ്ങൾക്കും ഭവനങ്ങൾ നൽകി ഇന്ത്യയിൽ കേരളമാണ് ആ രംഗത്ത് അല്പമെങ്കിലും മുന്നിട്ടു നിൽക്കുന്നത്. ത്രിപുര 63 ശതമാനവുമായി തൊട്ടുപിന്നിലാണ്. തമിഴ്നാടും കർണ്ണാടകവും വളരെ പിന്നിലാണ്. കേരളത്തിന് വളരെയേറെ രംഗങ്ങളിൽ മുന്നോട്ടുപോകാൻ കഴിഞ്ഞിട്ടുണ്ട്. എന്നിട്ടും കേരളത്തിന്റെ വേദനിക്കുന്ന ചിത്രമാണിതെങ്കിൽ ഇന്ത്യയിലെ ഇതര സംസ്ഥാനങ്ങളുടെ സ്ഥിതിയെന്തായിരിക്കും? രാജ്യത്ത് പട്ടികജാതിക്കാർക്കും മറ്റ് പിന്നോക്കക്കാർക്കും കൊടുക്കുന്ന സംവരണംപോലും ഇല്ലായ്മ ചെയ്യുന്നതിനുവേണ്ടിയുള്ള സമര പരിപാടികൾ തുടങ്ങി. അതാണ് ഗുജറാത്തിലെ ഹാർദിക് പട്ടേലിന്റെ സമരത്തെക്കുറിച്ച് ഇവിടെ സൂചിപ്പിച്ചത്. ഹാർദിക് പട്ടേലിന്റെ സമരത്തിന്റെ ലക്ഷ്യംതന്നെ നിലവിലുള്ളവ ഇല്ലായ്മ ചെയ്യാനാണ്. അല്ലാതെ പട്ടേൽ സമുദായത്തിന്റെ ദുരന്തം കൊണ്ടല്ല. കാരണം അമേരിക്കയിൽ ഇന്ത്യൻ പ്രധാനമന്ത്രി നരേന്ദ്രമോദി വന്നാൽ അമേരിക്കയിൽ വച്ച് ഞങ്ങൾ അദ്ദേഹത്തെ തടയുമെന്ന് ഹാർദിക് പട്ടേൽ പ്രഖ്യാപിക്കുന്നത് അമേരിക്കയിൽ പട്ടേൽ സമുദായത്തിനുള്ള സ്വാധീനമാണ് കാണിക്കുന്നത്. കാരണം അവർ സാമ്പത്തികമായും

വിദ്യാഭ്യാസപരമായും ഉയർന്നവരാണ്. മറ്റുള്ളവരെ പൂർണ്ണമായും സംവരണ രംഗത്തു നിന്നും പിന്നോട്ടു കൊണ്ടുപോകാനുള്ള വലിയ പരിശ്രമമാണ് അവർ നടത്തിക്കൊണ്ടിരിക്കുന്നത്. ഈ സാഹചര്യത്തിൽ ഇതിനു വലിയ പ്രാധാന്യമുണ്ട്. കേരളത്തെപ്പോലുള്ള സംസ്ഥാനത്ത് പട്ടികജാതി-പട്ടികവർഗ്ഗക്കാർക്ക് ഒരുപാട് പദ്ധതികൾ ആവിഷ്കരിച്ചിട്ടുണ്ട്. പദ്ധതികളുടെ പോരായ്മയില്ല. കേരളത്തിൽ ഈ രംഗത്ത് ഏറ്റവും കൂടുതൽ അനിവാര്യമായി വരുന്നത് വളരെ ബുദ്ധിപരവും കൂട്ടായതുമായ ചർച്ച തന്നെയാണെന്ന് നിങ്ങൾക്കറിയാം. ഇവിടെ അപ്പുറത്തു മിപ്പുറത്തു മിരിക്കുന്നവർ ഒരുമിച്ചിരുന്നുകൊണ്ട് ചർച്ച നടത്തിയാൽ മാത്രമേ ഈ പ്രശ്നങ്ങൾക്കെല്ലാം പരിഹാരം കാണാൻ സാധിക്കുകയുള്ളൂ. ആ രീതിയിലുള്ള ഒരു പരിശ്രമം നടക്കുന്നുവെന്നുള്ളത് തീർച്ചയായും അനുഗ്രഹമാണ്.

ഇവിടെ ആദിവാസി വിഭാഗങ്ങളെക്കുറിച്ചും അവരുടെ പ്രയാസങ്ങളെക്കുറിച്ചും പറയുകയുണ്ടായി. പക്ഷേ ഒരു കാര്യം പറയാതിരിക്കാൻ കഴിയില്ല. ആയിരം ഭവനങ്ങൾ ഒരു വർഷം നൽകുന്നു എന്നുള്ളതാണ് കേരളത്തിന്റെ പദ്ധതിയെങ്കിലും പന്ത്രണ്ടായിരത്തോളം ഭവനങ്ങൾ നൽകാൻ ബഹുമാനപ്പെട്ട മന്ത്രിക്കു കഴിഞ്ഞിട്ടുണ്ടെന്ന സത്യത്തെ നാം വിസ്മരിക്കരുത്. കേരളത്തിൽ പരിശ്രമങ്ങൾ ഉണ്ടായിട്ടുണ്ട്. ആ പരിശ്രമങ്ങളെ ഒരിക്കലും ചെറുതായി കാണാൻ നമുക്ക്

സാധിക്കില്ല. ഒന്നുകാൽ ലക്ഷം രൂപയാണ് ഒരു പട്ടികവർഗ്ഗക്കാരന് കിട്ടിയിരുന്നതെങ്കിൽ ഇപ്പോൾ അത് ഏകദേശം മൂന്നര ലക്ഷത്തോളം രൂപയായി വർദ്ധിപ്പിക്കാൻ സാധിച്ചിട്ടുണ്ട്. കേരളത്തിൽ ഈ നേട്ടങ്ങളൊക്കെ ഉണ്ടായിട്ടുണ്ടെങ്കിലും ചില പോരായ്മകളുമുണ്ട്. കുന്നിൻപുറങ്ങളിലും മറ്റും താമസിക്കുന്ന ആദിവാസികൾക്ക്/പട്ടികജാതി വിഭാഗത്തിൽപ്പെട്ടവർക്ക് വീടുവയ്ക്കാനുള്ള അടിസ്ഥാന സൗകര്യങ്ങൾ അവിടെയില്ലാത്തതുകൊണ്ട് അവരുടെ വീടു നിൽക്കുന്ന സ്ഥലങ്ങളിൽ മെറ്റീരിയൽസ് എത്തിക്കാനുള്ള അന്തരീക്ഷം ഉണ്ടാക്കുമ്പോൾ കൊടുക്കുന്ന തുക തികയാതെ വരികയും യഥാസമയം വീട് നിർമ്മിക്കാൻ കഴിയാത്ത സാഹചര്യമുണ്ടാകുകയും ചെയ്യുന്നു. അതുപോലെ ഒരുപാട് മേഖലകളുണ്ട്. മറ്റു പിന്നോക്ക സമുദായങ്ങളിലുള്ളവർക്ക് ഗൾഫ് രാജ്യങ്ങളിൽ ജോലിചെയ്യാനുള്ള അവസരമുണ്ടായതിനാൽ അവർ സാമ്പത്തിക വളർച്ചയിൽ മുൻപന്തിയിലായിട്ടുണ്ട്. പക്ഷേ പട്ടികജാതി-പട്ടികവർഗ്ഗക്കാർക്ക് അതിനവസരം ഉണ്ടായിട്ടില്ല. അതുകൊണ്ട് ഈ വിഷയങ്ങളൊക്കെ പഠിച്ച് അവരുടെ ഉന്നമനത്തിനായി ഒരു കൂട്ടായ മുന്നേറ്റം നമ്മുടെ രാജ്യത്തുണ്ടാകണം. പിന്നോക്കത്തിന്റെ കാവടി ഇറക്കിവച്ച് മറ്റുള്ളവരോട് മത്സരിക്കാൻ ഇവരെ പ്രാപ്തരാക്കാൻ കഴിയുന്നവിധത്തിൽ കേരളത്തെ ചിട്ടപ്പെടുത്തിയെടുക്കാൻ ഇതുപോലുള്ള തുറന്ന ചർച്ച വഴിയൊരുക്കട്ടെയെന്ന്

ആത്മാർത്ഥമായി പ്രാർത്ഥിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. ആർ. രാജേഷ്: സർ, മഹാനായ ഡോ. ബി. ആർ. അംബേദ്കറിന്റെ 125-ാം ജന്മവാർഷികത്തിന്റെ ഭാഗമായി പട്ടികജാതി-പട്ടികവർഗ്ഗക്കാർ നേരിടുന്ന പ്രശ്നങ്ങളെക്കുറിച്ച് നിയമസഭയിൽ ഇങ്ങനെയൊരു ചർച്ച ചെയ്യാൻ കഴിയുന്നത് സന്തോഷകരമായ കാര്യമാണ്. ഭാരതത്തിന്റെ ഭരണഘടനാ ശില്പിയും അടിമവർഗ്ഗത്തിന്റെ ആത്മാഭിമാനത്തെ ഉണർത്തുകയും ഉയർത്തുകയും ചെയ്ത ജീവിതത്തിന്റെ ഉടമയായിരുന്നു ഡോ. ബി. ആർ. അംബേദ്കർ. ചെറിയ പ്രായത്തിൽത്തന്നെ ഒരു പിന്നോക്ക ജനവിഭാഗത്തിലെ വിദ്യാർത്ഥി നേരിടുന്ന ചാതുർവർണ്യത്തിലധിഷ്ഠിതമായ ഹിന്ദു സമൂഹം നേരിടുന്ന എല്ലാത്തരം ബുദ്ധിമുട്ടും അനുഭവിച്ച വിദ്യാർത്ഥിയായിരുന്നു ഡോ. ബി. ആർ. അംബേദ്കർ. അദ്ദേഹം വീരനും സമർത്ഥനുമായ ഒരു മികച്ച വിദ്യാർത്ഥിയായിരുന്നു. വിദ്യാർത്ഥി ആയിരിക്കുമ്പോൾത്തന്നെ അയിത്തത്തിന്റെ ഭാഗമായ ഒരുപാട് ദുരവസ്ഥകൾ അദ്ദേഹത്തിന് നേരിടേണ്ടി വന്നിട്ടുണ്ട്. സൂളിലേയ്ക്കുള്ള യാത്രയിലും പഠനത്തിലും ഭക്ഷണപാനീയങ്ങളിലുമെല്ലാം ഒരു പിന്നോക്ക ജനവിഭാഗത്തിലെ വിദ്യാർത്ഥി എന്ന നിലയിൽ വലിയ ബുദ്ധിമുട്ടാണ് അദ്ദേഹം അനുഭവിച്ചിട്ടുള്ളത്. അത്തരം ബുദ്ധിമുട്ടുകളെയെല്ലാം മറികടന്നുകൊണ്ട് ഒരു മികച്ച വിദ്യാർത്ഥിയായി അംബേദ്കർ

മാറുകയുണ്ടായി. 1913 മുതലാണ് ഡോ. ബി. ആർ. അംബേദ്കർ ഗവേഷണത്തിനായി ന്യൂയോർക്കിൽ എത്തിയത്. 1913-ന് ഒരു പ്രാധാന്യമുണ്ട്. അതിന്റെ മുൻവർഷമാണ് കേരളത്തിൽ വിദ്യാഭ്യാസം ചെയ്യാൻ ആവശ്യമായ സാഹചര്യത്തിനുവേണ്ടി മഹാനായ അയ്യങ്കാളി ഒരു വർഷക്കാലം നീണ്ടുനിൽക്കുന്ന ഒരു ഐതിഹാസികമായ പണിമുടക്ക് സമരത്തിന് ആഹ്വാനം ചെയ്തത്. അത്തരത്തിൽ ഒരു സുപ്രധാനമായ നവോത്ഥാന പോരാട്ടം കേരളത്തിൽ നടക്കുന്നതിന്റെ പിറ്റേവർഷമാണ് ഡോ. ബി. ആർ. അംബേദ്കർ വിദ്യാഭ്യാസത്തിനായി ന്യൂയോർക്കിൽ പോയത്. അദ്ദേഹം പറഞ്ഞത് വിദ്യാഭ്യാസം കൊണ്ടുമാത്രമേ ജാതിവ്യവസ്ഥയെ എതിർത്തു തോല്പിക്കാനാവൂ എന്നാണ്. അമേരിക്കയിൽ ചെല്ലുന്ന ഒരു സാധാരണ വിദ്യാർത്ഥിയെ ബാധിക്കുന്ന വൈകാരികമായ കാര്യങ്ങളൊന്നും അംബേദ്കറിന്റെ ജീവിതത്തെ ബാധിച്ചിരുന്നില്ല. മാത്രമല്ല അമേരിക്കയുടെ സുഖലോലുപത അംബേദ്കറിനെ ബാധിച്ചിരുന്നില്ല. ആ സുഖലോലുപതയിൽ മയങ്ങാതെ താൻ എന്തു ലക്ഷ്യം മുൻനിർത്തിയാണോ അമേരിക്കയിലേയ്ക്ക് വന്നത് അത് സാധ്യമാക്കുന്നതിനുള്ള വലിയ പരിശ്രമമാണ് അദ്ദേഹം നടത്തിയത്. സയൻസിലും ഇക്കണോമിക്സിലും പൊളിറ്റിക്കിലുമുൾപ്പെടെ ബിരുദവും പിന്നീട് മാസ്റ്റർ ബിരുദവും അദ്ദേഹം

നേടുകയുണ്ടായി. അധഃകൃതജനതയെ ഗ്രസിച്ചുകൊണ്ടിരിക്കുന്ന ജാതി രാക്ഷസനെപ്പറ്റിയുള്ള പ്രബന്ധമാണ് അദ്ദേഹം തയ്യാറാക്കിയത്. ആ പ്രബന്ധത്തിനു ശേഷമാണ് അദ്ദേഹം മാസ്റ്റർ ബിരുദം കിട്ടുന്ന നിലയിലേക്ക് മാറിയിട്ടുള്ളത്.

ഇന്ത്യയിലെ സാമ്പത്തിക സ്ഥിതിയെപ്പറ്റി കൊളംബിയ സർവ്വകലാശാലയ്ക്ക് അയച്ച ഒരു പ്രബന്ധത്തിന്റെ ഭാഗമായിട്ടാണ് അദ്ദേഹത്തിന് ഡോക്ടറേറ്റ് കിട്ടിയത്. ഇന്ത്യയിലേയ്ക്ക് മടങ്ങിവന്ന അദ്ദേഹം 1916-ൽ ലണ്ടനിലേയ്ക്ക് പോയി. ലണ്ടൻ സ്കൂൾ ഓഫ് ഇക്കണോമിക്സിൽ നിന്ന് സാമ്പത്തികശാസ്ത്രത്തിൽ ബിരുദവും ഗ്രീസിൽ നിന്ന് നിയമ ബിരുദവും അദ്ദേഹം നേടുകയുണ്ടായി. അവിടെനിന്നും ഇന്ത്യയിലേയ്ക്ക് മടങ്ങിവന്നതിനുശേഷമാണ് അധഃകൃത മേഖലകൾ നേരിടുന്ന വലിയ ബുദ്ധിമുട്ടുകൾ പരിഹരിക്കുന്നതിനാവശ്യമായ വലിയ സമര പോരാട്ടത്തിലേയ്ക്ക് ഡോ. ബി. ആർ. അംബേദ്കർ പോയത്. ബോംബെയിലെ പൊതുകുളങ്ങളിൽനിന്നും എല്ലാ മനുഷ്യർക്കും വെള്ളം ഉപയോഗിക്കാൻ കഴിയുമെന്ന ഒരു നിയമം 1924-ൽ ബോംബെ നിയമസഭ പാസാക്കി. ആ പാസ്സാക്കുന്ന നിയമത്തിന്റെ അടിസ്ഥാനത്തിൽ വെള്ളം ഉപയോഗിക്കാൻ കഴിയാതിരുന്ന ഒരു ജനവിഭാഗം അവിടെ ഉണ്ടായിരുന്നു. അവിടത്തെ ചൗദാർ കുളത്തിൽനിന്നും വെള്ളം ഉപയോഗിക്കുന്നതിനുവേണ്ടി untouchable ആയ മുഴുവൻ ആളുകളെയും കൂട്ടിയോജിപ്പിച്ചുകൊണ്ട് നടത്തിയ

സമരവും 1927 നവംബർ മാസം 13-ാം തീയതി അംബാദേവി ക്ഷേത്രത്തിലേയ്ക്കു പ്രവേശിക്കുന്നതിനുവേണ്ടി നടത്തിയ സമരവും ഡോ. ബി. ആർ. അംബേദ്കറുടെ നേതൃത്വത്തിൽ നടന്ന സുപ്രധാനങ്ങളായ സമരങ്ങൾ ആയിരുന്നു. അദ്ദേഹത്തിന്റെ പ്രവർത്തനത്തിൽ എനിക്ക് ഏറ്റവും സുപ്രധാനമായി തോന്നുന്നത്, ഹിന്ദു സമൂഹത്തെ ബാധിക്കുന്ന അയിത്തത്തിൽ ഏറ്റവും സുപ്രധാനമാണ് ചാതുർവർണ്യം. അതിൽ ഏറ്റവും സുപ്രധാനമാണ് മനുസ്മൃതി. ആ മനുസ്മൃതി ഈ രാജ്യത്ത് കത്തിച്ച ഏറ്റവും സുപ്രധാനമായ ഒരു സാമൂഹ്യ പരിഷ്കർത്താവായിരുന്നു ഡോ. ബി. ആർ. അംബേദ്കർ. സാധാരണ മനുഷ്യനായിരിക്കുമ്പോഴും untouchables-ന് വേണ്ടിയുള്ള പോരാട്ടം നടത്തുമ്പോഴും അദ്ദേഹത്തിനുനേരെയുണ്ടായ അക്രമണങ്ങളെല്ലാം പ്രതിരോധിക്കാൻ കഴിഞ്ഞത് എന്തുകൊണ്ടാണെന്ന് ചോദിച്ചാൽ ഉന്നതമായ വിദ്യാഭ്യാസം ഉണ്ട് എന്നുള്ളതുകൊണ്ടാണ്. തിരുവള്ളൂരിന്റെ തിരുക്കുറലിൽ 'അറിവ് ആപത്തിൽ സംരക്ഷിക്കുന്ന ആയുധവും ശത്രുക്കൾക്ക് നശിപ്പിക്കാൻ കഴിയാത്ത ക്വാട്ടയുമാണ്.' എന്ന സുപ്രധാനമായ വരിയുണ്ട്. ആ ഉജ്ജ്വലമായ അറിവിന്റെയും വിദ്യാഭ്യാസത്തിന്റെയും അടിത്തറയിലാണ് ഡോ. ബി. ആർ.

അംബേദ്കർ അദ്ദേഹത്തിന്റെ സാമൂഹിക ജീവിതം കെട്ടിപ്പടുത്തത്. ഞാൻ ജീവിച്ചിരിക്കുന്ന ഘട്ടത്തിൽ ജാതീയമായ ഈ അസമത്വങ്ങളെ എതിർക്കുകയെന്നതായിരിക്കും ഇനി എന്റെ ജീവിതോദ്ദേശ്യം എന്ന അദ്ദേഹത്തിന്റെ ഒരു പ്രതിജ്ഞയുണ്ട്. അയിത്ത ജാതിക്കാർക്ക് ജീവിത സമത്വം പ്രദാനം ചെയ്യാൻ കഴിഞ്ഞില്ലെങ്കിൽ ഞാൻ ആത്മഹത്യചെയ്യുമെന്നാണ് ഡോ. ബി. ആർ. അംബേദ്കർ പ്രഖ്യാപിച്ചത്. ഇക്കാലഘട്ടത്തിൽ, എന്തുകൊണ്ട് കേരളം മാറിയെന്നത് നമ്മൾ പരിശോധിക്കേണ്ട ഒരു പ്രധാനപ്പെട്ട കാര്യമാണ്. സാമൂഹ്യ പരിഷ്കർത്താക്കൾ, നവോത്ഥാന നായകന്മാരുമൊക്കെ നടത്തിയ പ്രവർത്തനത്തിന്റെ ഭാഗമായാണ് നമ്മുടെ നാടിന്റെ സാമൂഹിക അടിത്തറ സൃഷ്ടിക്കപ്പെടുന്നത്. ആ സാമൂഹിക അടിത്തറ മാത്രമല്ല, കമ്മ്യൂണിസ്റ്റ് പാർട്ടിയും കേരളത്തെ മാറ്റുന്നതിൽ വലിയ പങ്ക് വഹിച്ചിട്ടുണ്ട്. 1957-ൽ അധികാരത്തിൽ വന്ന സഖാവ് ഇ.എം.എസ്-ന്റെ ഗവൺമെന്റ് കേരളത്തിൽ വിപ്ലവകരമായ വിദ്യാഭ്യാസ അവകാശ നിയമവും കുടിയൊഴിപ്പിക്കൽ നിരോധന നിയമവും ഭൂപരിഷ്കരണ നിയമവും കൊണ്ടുവന്നു. ഒരു സാധാരണ മനുഷ്യന്റെ മകനായി ജനിക്കുകയും അങ്ങനെയെന്നെ



ജീവിക്കുകയും ചെയ്യേണ്ടിയിരുന്ന ലക്ഷണക്കിന് വരുന്ന കുട്ടികളെയാണ് വിദ്യാഭ്യാസത്തിന്റെ, അറിവിന്റെ ലോകത്തിലേയ്ക്ക് കൊണ്ടുവന്നത്. മരിച്ചു വീണാൽ അടക്കാൻ ഒരു തുണ്ട് മണ്ണുപോലുമില്ലാതിരുന്ന ലക്ഷണക്കിന് ആളുകളെയാണ് ഭ്രമിയുടെ അവകാശികളാക്കി മാറ്റിയത്. അത്രയും സുപ്രധാനമായ നിയമങ്ങളാണ് നമ്മുടെ നാട്ടിൽ വലിയ പരിവർത്തനങ്ങൾ ഉണ്ടാക്കിയത്. ഡോ. ബി. ആർ. അംബേദ്കറുടെ ജന്മശതാബ്ദി ആഘോഷിക്കുന്ന ഘട്ടത്തിലാണ് മോഡൽ റെസിഡൻഷ്യൽ സ്കൂൾ അടക്കമുള്ള നാൽപ്പത്തിയൊന്നിന കർമ്മ പരിപാടികൾ 1990-ൽ ഇടതുപക്ഷ ജനാധിപത്യ ഗവൺമെന്റിന്റെ കാലത്ത് ആവിഷ്കരിച്ചത്. 125-ാം ജന്മവാർഷികം ആഘോഷിക്കുന്ന ഘട്ടത്തിലും നമ്മുടെ നാട്ടിലെ ദളിത് സമൂഹം, പട്ടികജാതി സമൂഹം ഗുരുതരമായ പ്രതിസന്ധി നേരിടുകയാണ്. ഇടതുപക്ഷ സർക്കാരിന്റെ കാലത്തും ഈ സർക്കാരിന്റെ കാലത്തും പ്രഖ്യാപിച്ച സുപ്രധാനമായ ചില കാര്യങ്ങളായിരുന്നല്ലോ സ്വയം പര്യാപ്ത ഗ്രാമം. നമ്മളൊക്കെ ആവേശത്തോടുകൂടിയാണ് ആ സ്വയംപര്യാപ്ത ഗ്രാമത്തെ കണ്ടത്. 2012-13 -ൽ 114 സ്വയംപര്യാപ്ത ഗ്രാമങ്ങളും 2013-14-ൽ 103 ഗ്രാമങ്ങളും അടക്കം 217 സ്വയംപര്യാപ്ത

ഗ്രാമങ്ങൾ നാം ഏറ്റെടുക്കുകയുണ്ടായി. ആദ്യ രണ്ടുവർഷക്കാലം ഏറ്റെടുത്ത 217 സ്വയംപര്യാപ്ത ഗ്രാമങ്ങളിൽ 15 എണ്ണം മാത്രമേ പൂർത്തീകരിക്കാൻ കഴിഞ്ഞിട്ടുള്ളൂവെന്നാണ് നിയമസഭയിൽ ചോദിച്ച ഒരു ചോദ്യത്തിന് മറുപടിയായി നൽകിയിട്ടുള്ളത്. എന്തുകൊണ്ടാണ് ഇങ്ങനെ സംഭവിച്ചത്? പട്ടികജാതിക്കാർ തിങ്ങിപ്പാർക്കുന്ന കോളനികൾ പ്രത്യേകമായി കണ്ടുപിടിക്കുകയും ആ കോളനികളുടെ സമഗ്രമായ ഭൗതിക വികസനത്തിനുവേണ്ടി ആവിഷ്കരിക്കുന്ന പദ്ധതികൾപോലും വളരെ വേഗത്തിൽ പൂർത്തീകരിക്കാൻ കഴിയുന്നില്ലായെന്നത് സുപ്രധാനമായ കാര്യമാണ്. മിഷൻ 676-ൽ ഉൾപ്പെടുത്തി പട്ടികജാതിക്കാരുടെ ഒരു ലക്ഷം രൂപവരെയുള്ള വായ്പ എഴുതിത്തള്ളുകയെന്നതായിരുന്നു ഈ ഗവൺമെന്റ് പ്രഖ്യാപിച്ച മറ്റൊരു സുപ്രധാനമായ പ്രോജക്ട്. ഒരു രൂപ പോലും അതിന്റെ ഭാഗമായി ബഡ്ജറ്റിൽ വകയിരുത്തിയിട്ടില്ലായെന്നാണ് നിയമസഭയിലെ ചോദ്യത്തിന് മറുപടിയായി പറഞ്ഞത്. പട്ടികജാതി മേഖലയ്ക്കുവേണ്ടി ബഡ്ജറ്റിൽ ഫണ്ട് പ്രഖ്യാപിക്കുകയും എന്നാൽ ഒരു രൂപ പോലും ചെലവഴിക്കാതിരിക്കുകയും ചെയ്യുന്നൊരു സങ്കീർണ്ണമായ കാലഘട്ടത്തിലേയ്ക്ക് നമ്മുടെ ഈ ഭരണ കാലഘട്ടം മാറുകയാണ്. 'പട്ടികജാതിക്കാരെ ഇങ്ങനെ വേണം ഒതുക്കാൻ'-എന്ന ഹെഡ്ലിംഗിൽ

29.10.2015-ലെ കേരളകൗമുദിയിൽ ഒരു വാർത്തയുണ്ട്. ഡോ. ബി. ആർ. അംബേദ്കർ ഭരണഘടനാപരമായി നമുക്ക് സംവരണം നൽകിയിട്ടുണ്ട്. ഭരണഘടനാപരമായി നൽകുന്ന സംവരണത്തിന്റെ അടിസ്ഥാനത്തിൽ പൊതുമേഖലയിൽ ലഭ്യമാകേണ്ട നിയമനങ്ങൾപോലും ലഭ്യമാകുന്നില്ല. ഇവിടെ എയ്ഡഡ് മേഖലയിലെയും സ്വകാര്യ മേഖലയിലെയും നിയമനങ്ങൾ ചൂണ്ടിക്കാണിച്ചു. നമ്മുടെ സംസ്ഥാനത്ത് പട്ടികജാതി സമൂഹത്തിന് ജോലി ലഭ്യമാകേണ്ട നിരവധി ഒഴിവുകൾ റിപ്പോർട്ട് ചെയ്യുന്നില്ലായെന്ന സുപ്രധാനമായ ഒരു കാര്യമുണ്ട്. 777 തസ്തികകളാണ് റിപ്പോർട്ട് ചെയ്യാതിരിക്കുന്നത്. ഏഴു വർഷക്കാലമായി സ്പെഷ്യൽ റിക്രൂട്ട്മെന്റിന്റെ ഭാഗമായി പട്ടികജാതി മേഖലയിൽ ഒരു റാങ്ക് ലിസ്റ്റുണ്ട്. അവിടെ ഒഴിവുകൾ ഇല്ലാത്തതിന്റെ ഭാഗമായി വിദ്യാർത്ഥികൾക്ക് ജോലി കിട്ടാത്ത സാഹചര്യമാണ്. അത്തരമൊരു സാഹചര്യമുള്ളപ്പോഴാണ് 777 തസ്തികകൾ ഗവൺമെന്റ് റിപ്പോർട്ട് ചെയ്യപ്പെടാതിരിക്കുന്നത്. ആരോഗ്യവകുപ്പിൽ 385 ഒഴിവുകളാണുള്ളത്. അതിൽ മെഡിക്കൽ വിദ്യാഭ്യാസത്തിൽ 237-ഉം ഹെൽത്ത് സർവ്വീസിൽ 148-ഉം കൂടാതെ

ഹയർ സെക്കന്ററി വകുപ്പിൽ 148, ജലസേചന വകുപ്പിൽ 50, പൊതുമരാമത്ത് വകുപ്പിൽ 36, വിദ്യാഭ്യാസ വകുപ്പിൽ 28, വാണിജ്യ നികുതി വകുപ്പിൽ 23 ഇങ്ങനെയാണ് 777 തസ്തികകളിലെ ഒഴിവുകൾ റിപ്പോർട്ട് ചെയ്യപ്പെടുന്നത്. ഗവൺമെന്റിന്റെ ഇടപടലിന്റെ പോരായ്മയുടെ ഭാഗമായി പട്ടികജാതിക്കാരായ ഉദ്യോഗാർത്ഥികൾക്ക് ജോലി കിട്ടേണ്ട മേഖലയിൽ ജോലി കിട്ടാത്തൊരു സ്ഥിതിവിശേഷം ഉണ്ടാകുകയാണ്.

മി. ചെയർമാൻ: യെസ്....

ശ്രീ. ആർ. രാജേഷ്: സർ, 3 മിനിട്ട് കൂടി.

മി. ചെയർമാൻ: അതുവേണ്ട., ഒന്നോ രണ്ടോ മിനിട്ട് കൂടി.

ശ്രീ. ആർ. രാജേഷ്: സർ, പി.എസ്.സി. വഴിയുള്ള സ്ഥിര നിയമനങ്ങൾ അല്ലാതെ പൊതുമേഖലാ സ്ഥാപനങ്ങളിലും വിദ്യാഭ്യാസ സ്ഥാപനങ്ങളിലും എംപ്ലോയ്മെന്റ് വഴി കരാർ ജോലിക്ക് ആളുകളെ എടുക്കുകയാണ്. ഇവിടെ എവിടെയാണ് സംവരണം? എയ്ഡഡ് മേഖലയിലെ സംവരണങ്ങളെ കുറിച്ചൊക്കെ ചൂണ്ടിക്കാണിച്ചു. നമ്മുടെ രാജ്യത്ത് ഭരണഘടനാപരമായ അവകാശം പട്ടികജാതിക്കാർക്കുണ്ട്. ആ അവകാശം നമ്മുടെ രാജ്യത്ത് കൊടുക്കുന്ന ഒരു

ഭരണകൂടമല്ല ഇന്ന് രാജ്യം ഭരിക്കുന്നത്. സംവരണമേ വേണ്ട എന്ന നിലപാട് സ്വീകരിക്കുന്ന, ചാതുർവർണ്യ വ്യവസ്ഥ നമ്മുടെ സമൂഹത്തിലേയ്ക്ക് തിരികെ കൊണ്ടുവരാൻ പരിശ്രമിക്കുന്ന, മനുഷ്യതി അംഗീകരിക്കുന്ന ആർ.എസ്.എസ്. ആണ് ഇന്ന് രാജ്യം ഭരിക്കുന്നത്. 2001 മുതൽ 2013-വരെ ഗുജറാത്ത് ഭരിച്ച നരേന്ദ്രമോദി ഗവൺമെന്റിന്റെ കാലഘട്ടത്തിൽ ഭരണഘടനാ ശിൽപ്പിയായ ഡോ. ബി. ആർ. അംബേദ്കറുടെ പേരിൽ ഗുജറാത്തിൽ ഏർപ്പെടുത്തിയ ഭവന നിർമ്മാണ പദ്ധതി പരിപൂർണ്ണമായും അട്ടിമറിക്കുന്നു. ഗുജറാത്തിൽ ഡോ. ബി.ആർ. അംബേദ്കറുടെ പേരിലുള്ള പാഠപുസ്തകത്തിലെ പാഠഭാഗം നരേന്ദ്ര മോദി സർക്കാർ ഒഴിവാക്കുകയാണ്. തമിഴ്നാട്ടിൽ അംബേദ്കറിന്റെ നാമധേയത്തിലുള്ള 'അംബേദ്കർ പെരിയോർ സ്റ്റഡി സെന്റർ' ഒഴിവാക്കുകയാണ്. ഭരണഘടനാ ശിൽപ്പിയായ ഡോ. ബി. ആർ. അംബേദ്കറിന്റെ നാമധേയത്തിലുള്ള എല്ലാ സ്റ്റാറുകങ്ങളും ശിലകളും സ്റ്റഡി സെന്ററുകളും ഒഴിവാക്കുന്ന, ചാതുർവർണ്യ വ്യവസ്ഥയെ തിരികെ കൊണ്ടുവരുന്ന, അംബേദ്കർ കത്തിച്ച മനുഷ്യതിയെ അംഗീകരിക്കുന്ന സംഘപരിവാർ നമ്മുടെ നാട് നിയന്ത്രിക്കുമ്പോൾ ദളിത് വിഭാഗക്കാരുടെ ജീവിതം വളരെ ബുദ്ധിമുട്ടിലാകുകയാണ്. ഹരിയാനയിൽ ദേശീയപാതയുടെ നടുക്ക് രണ്ട് ഐസ് കട്ടയുടെ പുറത്ത് രണ്ട് ശവശരീരങ്ങൾ, ദളിതരെ കൊലപ്പെടുത്തുന്ന

സംഘപരിവാർ. ....

മി. ചെയർമാൻ: പ്ലീസ് .... കൺക്ലഡ്.... പ്ലീസ്....

ശ്രീ. ആർ. രാജേഷ്: സർ, സാധനങ്ങൾ മോഷ്ടിച്ചുവെന്ന് ആരോപിച്ച് കുട്ടികളെ കൊലപ്പെടുത്തുന്ന സംഘപരിവാർ.... അവർ പറയുകയാണ്, തെരുവുപട്ടികളെ കല്ലെറിഞ്ഞാൽ കേന്ദ്ര സർക്കാർ എന്തു പിഴച്ചു? നമ്മുടെ രാജ്യത്ത്, ദളിതരെ ഉന്നമനത്തിലേയ്ക്ക് കൊണ്ടുവരുന്നവോൾ അവരെ തെരുവ് പട്ടികൾക്ക് സമാനമായി കാണുന്നൊരു ഭരണകൂടമുള്ളപ്പോൾ വലിയ ജാഗ്രതയോടുകൂടി പ്രവർത്തിക്കണം. ഡോ. ബി. ആർ. അംബേദ്കറുടെ 125-ാം ജന്മവാർഷികത്തിന്റെ ഭാഗമായി ഇത്തരമൊരു ചർച്ച നടത്താൻ സാധിച്ചതിൽ സന്തോഷം പ്രകടിപ്പിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. മോൻസ് ജോസഫ്: സർ, ഇന്ത്യയുടെ ഭരണഘടനാ ശിൽപി മഹാനായ ഡോ. ബി. ആർ. അംബേദ്കറുടെ 125-ാം ജന്മവാർഷികം രാജ്യവ്യാപകമായി ആചരിക്കുന്ന ഈ സന്ദർഭത്തിൽ നമ്മുടെ സംസ്ഥാനത്ത് പട്ടികജാതി/പട്ടികവർഗ്ഗ വിഭാഗങ്ങളിൽപ്പെട്ടവരും മറ്റുപിന്നോക്ക വിഭാഗങ്ങളിൽപ്പെട്ടവരും അഭിമുഖീകരിക്കുന്ന വിവിധ പ്രശ്നങ്ങൾ സംബന്ധിച്ച് ചർച്ച ചെയ്യുവാൻ സഭയ്ക്ക് കഴിഞ്ഞുവെന്നുള്ളത് നമ്മുടെ സംസ്ഥാനത്തിന്റെ സാമൂഹ്യനീതിയുടെ നിലപാട്

വ്യക്തമാക്കുന്ന സുപ്രധാനമായ ഒരു സന്ദർഭമായി ഞാൻ കരുതുകയാണ്. ഇവിടെ എനിക്കുമുമ്പ് സംസാരിച്ച ബഹുമാനപ്പെട്ട അംഗങ്ങൾ, ഈ ഉപക്ഷേപം അവതരിപ്പിച്ച ശ്രീ. കോടിയേരി ബാലകൃഷ്ണൻ തുടങ്ങിവെച്ചതുമുതൽ വിവിധ അംഗങ്ങൾ ഇവിടെ ചൂണ്ടിക്കാണിക്കുന്ന വികാരം കേരളത്തിന്റെ ഒരു പൊതുവികാരമാണ്. രാഷ്ട്രീയ തർക്കങ്ങളുടെയും ശക്തമായ രാഷ്ട്രീയ നിലപാടുകളുടേയും പേരിൽ ജനാധിപത്യത്തിൽ നമ്മളൊക്കെ ഏറ്റുമുട്ടേണ്ടിവരുമ്പോൾ, അതിനുവേണ്ടി അടിയുറച്ചുനിൽക്കുമ്പോൾ അതിനതീതമായ പ്രശ്നങ്ങളെ ആ നിലയ്ക്ക് കാണാൻ കേരളത്തിന് കഴിയുമെന്ന് വിളിച്ചറിയിക്കുന്ന ഒരു ചർച്ചയാണ് ഇപ്പോൾ ഇവിടെ നടന്നുകൊണ്ടിരിക്കുന്നത്. ഇന്ത്യയിലെ വിവിധ സംസ്ഥാനങ്ങളിൽ പട്ടികജാതി/പട്ടികവർഗ്ഗ വിഭാഗങ്ങൾ ഇന്ന് അനുഭവിക്കുന്ന പ്രശ്നങ്ങൾ വിലയിരുത്തുമ്പോഴാണ് സത്യത്തിൽ കേരളം എത്രയോ നീതിപൂർവ്വമായൊരു നിലപാടെടുത്തുകൊണ്ട് ഇതുവരെ മുന്നോട്ടുപോയി എന്ന് നമുക്ക് കാണാൻ കഴിയുന്നത്. ആ ഒരു വസ്തുതയെ നമുക്ക് അംഗീകരിക്കേണ്ടതായിട്ടുണ്ട്. ഇനിയും കേരളത്തിൽ വളരെയേറെ മാറ്റങ്ങൾ ഈ രംഗത്തുണ്ടാകണം, അവർ അഭിമുഖീകരിക്കുന്ന പ്രശ്നങ്ങൾക്ക് പരിഹാരമുണ്ടാക്കണമെന്ന കാര്യത്തിൽ സംശയമില്ല. പക്ഷേ ഇന്ത്യയിലെ മറ്റുസംസ്ഥാനങ്ങളിൽ ആളുകളെ ചൂട്ടുകരിക്കുകയും

അതിക്രമമായ പീഡനങ്ങൾക്ക് വിധേയമാകുകയും നിഷ്ഠൂരമായി ഉപദ്രവിക്കുകയും ചെയ്യുന്ന പൈശാചികമായ സംഭവങ്ങൾ ആവർത്തിക്കപ്പെടുമ്പോൾ, അതിൽനിന്നും വ്യത്യസ്തമായ ഒരു സാമൂഹിക അന്തരീക്ഷം കേരളത്തിൽ ഉറപ്പുവരുത്തുവാൻ കഴിഞ്ഞുവെന്നുള്ളത്, കേരളത്തിലെ രാഷ്ട്രീയ പ്രസ്ഥാനങ്ങൾക്കും കേരളത്തിൽ അധികാരത്തിൽ വന്നിട്ടുള്ള ജനാധിപത്യ ഗവൺമെന്റുകൾക്കും അത് അഭിമാനകരമാണെന്നതിൽ സംശയമില്ല. ഈ കാലഘട്ടത്തിലും നിരവധി കർമ്മ പരിപാടികൾ ആവിഷ്കരിച്ച് ഗവൺമെന്റ് മുന്നോട്ടുപോകുമ്പോഴും ഇവിടെ ഉന്നയിക്കപ്പെട്ട ഒരു പ്രധാനപ്രശ്നം ഞാനും ചൂണ്ടിക്കാണിക്കാൻ ആഗ്രഹിക്കുകയാണ്. ഇത്രയേറെ കാര്യങ്ങൾ, കേരളത്തിൽ മുൻഗണന കൊടുത്തിരിക്കുന്ന കാര്യങ്ങളിൽ പട്ടികജാതി/പട്ടികവർഗ്ഗക്ഷേമം ഏറ്റവും വിലപ്പെട്ടതായി നമ്മുടെ സംസ്ഥാനം എന്നും കണക്കാക്കിയിട്ടുണ്ട്. ഈ ജനവിഭാഗങ്ങൾക്കുവേണ്ടി മാറ്റിവയ്ക്കുന്ന മുഴുവൻ തുകയും യഥാർത്ഥ ഗുണഭോക്താക്കൾക്കും അവകാശികൾക്കും കിട്ടാതെ പോകുന്നതിനെക്കുറിച്ചുള്ള പരാതി ഈ കാലഘട്ടത്തിലും ഈ ചർച്ചയിലും സജീവമായി നിൽക്കുകയാണ്. ഇതെന്തുകൊണ്ട് സംഭവിക്കുന്നുവെന്ന് പരിശോധിക്കാൻ കഴിയാതെപോകുന്നത് ഒരു നിർഭാഗ്യാവസ്ഥയാണ്. ഇതിനൊരു മാറ്റം വരുത്താൻ കഴിയുന്ന വിധത്തിലുള്ള ശക്തമായ ഇടപെടൽ, ശക്തമായ



പരിശോധന ഗവൺമെന്റ് തലത്തിൽ തന്നെയുണ്ടാകേണ്ടത് അനിവാര്യമായിരിക്കുകയാണ്. യഥാർത്ഥത്തിൽ അർഹതപ്പെട്ടവർക്കുതന്നെ ആനുകൂല്യങ്ങൾ എത്തിക്കുന്നുവെന്ന് ഉറപ്പുവരുത്താൻ കഴിയുന്ന വിധത്തിൽ പ്രവർത്തനങ്ങളെ മാറ്റിയെടുക്കേണ്ടതായിട്ടുണ്ട്.

അതുപോലെതന്നെ പ്രധാനപ്പെട്ട ഒരു പ്രശ്നമാണ്, യഥാർത്ഥത്തിൽ സാമൂഹ്യനീതിയെക്കുറിച്ച് സംസാരിക്കുമ്പോൾ പട്ടികജാതി/പട്ടികവർഗ്ഗ വിഭാഗങ്ങൾക്കും മറ്റു പിന്നാക്ക ജനവിഭാഗങ്ങൾക്കുമെല്ലാം കേരളത്തിന്റെ സാമൂഹികാന്തരീക്ഷത്തിൽ വളരെയേറെ മുന്നോട്ടുവരാൻ കഴിഞ്ഞിട്ടുണ്ടെന്നുള്ളത് സാമൂഹ്യസമത്വം ഉറപ്പുവരുത്തുന്നതിലും സാമ്പത്തികസമത്വം ഉറപ്പുവരുത്തുന്നതിലും കേരളം മുൻപന്തിയിൽ നിൽക്കുന്നതിന്റെ തെളിവായിത്തന്നെ നമുക്ക് ചൂണ്ടിക്കാണിക്കാൻ കഴിയും. പക്ഷേ ഇപ്പോഴും ഇവിടെ പോഷകാഹാരത്തിന്റെ കുറവുകൊണ്ടും ഭക്ഷണത്തിന്റെ കുറവുകൊണ്ടും പാവപ്പെട്ട കുട്ടികളടക്കം ഇന്നും പ്രയാസപ്പെടുന്നുവെന്ന് പറയുന്നത് കേരളം പോലുള്ള ഒരു സംസ്ഥാനത്തിന് ഏറ്റവും ദുഃഖകരമായ ഒരു കാര്യമാണെന്നുള്ളത് ഈ ചർച്ചയിലൂടെ ഉയർന്നുവരുന്ന ഒരു പ്രശ്നമാണ്. ഈ ചർച്ചകൾകൊണ്ട് ഇത് അവസാനിക്കാതെ നമുക്ക് കരണീയമായി എന്ത് കർമ്മപരിപാടികളാണ് ആവിഷ്കരിക്കാൻ കഴിയുന്നത്, ഇതിനനുബന്ധമായി

ചിന്തിക്കുവാനും അത് ആവിഷ്കരിക്കാനും കഴിയണമെന്നുള്ളതും വളരെ പ്രധാനപ്പെട്ട കാര്യമാണ്. ഈ ചർച്ച വളരെ നല്ല കാര്യമാണ്. അതിനെ ഞാൻ വളരെയേറെ സ്വാഗതം ചെയ്യുന്നു. ഇതിന്റെ റിസൾട്ടുണ്ടാവുകയെന്നത് അതിനേക്കാൾ പ്രധാനപ്പെട്ട കാര്യമാണ്. പലപ്പോഴും നിർഭാഗ്യകരമായി റിസൾട്ടില്ലാതെ പോകുന്ന നിരവധി ചർച്ചകളും അതുപോലെവരുന്ന സാഹചര്യങ്ങളും നമ്മുടെ എല്ലാവരുടേയും മനസിലുണ്ട്. അതുകൊണ്ട് റിസൾട്ടുണ്ടാക്കാൻ കഴിയുന്നവിധത്തിലുള്ള നടപടിയിലേയ്ക്ക് വരണം. അതിന് നല്ലൊരു സൂചന ഇവിടെ കാണിക്കുകയാണ്. കേരളം ഇക്കാര്യത്തിൽ ഒറ്റക്കെട്ടായി നിൽക്കുന്നുവെന്ന് പറയുന്നത് സ്വാഗതാർഹമാണ്. ഒരു അഭിപ്രായ സമന്വയത്തിലൂടെ, ഒരു സമവായത്തിലൂടെ ഇനി നടപ്പിലാക്കേണ്ട കാര്യങ്ങൾ സംബന്ധിച്ച് വ്യക്തതയോടെ ഒരു കർമ്മപരിപാടിക്ക് രൂപംകൊടുക്കാൻ കേരളത്തിന് കഴിയുകയെന്നുള്ളത് ഇന്ത്യക്ക് വിവിധകാര്യങ്ങളിൽ മാതൃകയായിട്ടുള്ള കേരള സംസ്ഥാനം പട്ടികജാതി/പട്ടികവർഗ്ഗ ജനവിഭാഗങ്ങളുടെ ക്ഷേമത്തിനുവേണ്ടി ഇനി നടപ്പാക്കാൻപോകുന്ന കാര്യങ്ങൾ, ഒന്നിച്ചു നിന്നുകൊണ്ട് കേരളം ഏറ്റെടുക്കുന്ന കാര്യങ്ങൾ പിന്നോക്ക ജനവിഭാഗങ്ങളെ സാമൂഹികാന്തരീക്ഷത്തിൽ ഉയർത്തിക്കൊണ്ടുവരുന്നതിനുവേണ്ടി ഈ ചർച്ചയുടെ വെളിച്ചത്തിൽ ഒരു കർമ്മ പരിപാടി ആവിഷ്കരിക്കാൻ കേരളത്തിന് കഴിഞ്ഞാൽ

അത് ഏറ്റവും വലിയ അനുഗ്രഹമായിത്തീരുന്ന കാര്യത്തിൽ സംശയമില്ല. ആദിവാസി കുട്ടികൾ സ്കൂളുകളിൽനിന്നും കൊഴിഞ്ഞുപോകുന്നതിനെക്കുറിച്ച് ഇവിടെ പരാമർശിക്കുകയുണ്ടായി. നമ്മുടെ സംസ്ഥാനത്ത് ഇത്രയേറെ സൗകര്യങ്ങൾ നമ്മൾ ഉറപ്പുവരുത്തിയിട്ടും എന്തുകൊണ്ടാണ് ഈ കുട്ടികൾ സ്കൂളിൽനിന്നും കൊഴിഞ്ഞുപോകാൻ ഇടവരുന്നത്? ഇത് വളരെ ഗൗരവമായി പരിശോധിക്കേണ്ട ഒരു പ്രശ്നമായിത്തന്നെ നിൽക്കുകയാണ്. അങ്ങനെയുള്ള കുട്ടികളെ സ്കൂളിൽത്തന്നെ നിലനിർത്താൻ കഴിയുകയെന്നത് ഒരു പ്രധാനകാര്യമാണ്. അതുപോലെ ഈ സംസ്ഥാനത്ത് പഠിച്ചിട്ടുണ്ടായി കടന്നുവരാൻ കഴിയുന്നവർക്ക് ലോകത്ത് ഏറ്റവും കൂടുതൽ സാധ്യത വളർത്തിക്കൊടുക്കാൻ കഴിയുന്ന ഒരു സംസ്ഥാനമാണ് കേരളം. പക്ഷേ ഇനിയും പട്ടികജാതി/പട്ടികവർഗ്ഗ പിന്നോക്ക സമുദായങ്ങളിൽപ്പെട്ട പഠിച്ചിട്ടുണ്ടായി കടന്നുവരാൻ കഴിയുന്ന കുട്ടികളെ പ്രത്യേകമായി പ്രോത്സാഹിപ്പിക്കാൻ കഴിയുന്ന വിധത്തിൽ ഗവൺമെന്റിന് എങ്ങനെ ഇടപെടാൻ കഴിയും എന്നതിനെക്കുറിച്ച് കാര്യമായ ചിന്തകൾ നമുക്ക് ഈ ചർച്ചയുടെ ഭാഗമായി ആവിഷ്കരിക്കേണ്ടതായിട്ടുണ്ട്. അതുപോലെ വിദ്യാഭ്യാസപരമായും സാമൂഹ്യപരമായുമെല്ലാം പുരോഗതിയിലേക്ക് വരേണ്ടതുണ്ട്. ഒരു മനുഷ്യന്റെ ജീവിതത്തിൽ ഏറ്റവും പ്രധാനപ്പെട്ടതാണ് തലചായ്ക്കാൻ ഒരു വീടുണ്ടാവുകയെന്നത്.

ഇവിടെ വീടില്ലാത്ത, ഭൂമിയില്ലാത്ത കുടുംബങ്ങളെ സഹായിക്കാൻ ഗവൺമെന്റ് കർമ്മപദ്ധതി കൊണ്ടുവന്നിട്ടുണ്ട്. പക്ഷേ ഇപ്പോഴും നമുക്ക് വ്യക്തമായി കാണാൻ കഴിയുന്ന ഒരു കാര്യം ഈ രംഗത്ത് നിരവധി കുടുംബങ്ങൾ ഇന്നും നിരാലംബരായി കഴിയുകയാണ്. ഇവരെ സഹായിക്കാൻ നമുക്ക് കഴിയില്ലേ; തീർച്ചയായും എത്രയോ പദ്ധതികൾ ഗവൺമെന്റിന്റെ വിവിധ മേഖലകൾക്കുവേണ്ടി ഏറ്റെടുക്കുന്നു. വീടില്ലാത്ത എല്ലാ കുടുംബങ്ങൾക്കും വീട് കൊടുക്കാൻ കഴിയുന്നവിധത്തിൽ പട്ടികജാതി/പട്ടികവർഗ്ഗ വിഭാഗങ്ങളുടെയും മറ്റ് പിന്നോക്ക വിഭാഗങ്ങളുടെയും ദുർബലജനവിഭാഗങ്ങളുടെയും സംരക്ഷണത്തിനുവേണ്ടി ശ്രദ്ധേയമായ ഒരു നിലപാടെടുത്തുകൊണ്ട് അവരെ സഹായിക്കാൻ കഴിയത്തക്കവിധത്തിലുള്ള സാഹചര്യമുണ്ടാകണം. ഞാൻ എന്റെ വാക്ക് ചുരുക്കുന്നു. രാഷ്ട്രപിതാവ് മഹാത്മജി ഈ രാജ്യത്ത് സുപ്രധാനമായ ഏത് തീരുമാനങ്ങളെടുക്കുമ്പോഴും പാവപ്പെട്ടവനെ കുറിച്ച് ചിന്തിക്കുകയെന്നു പറഞ്ഞ നിലപാട് രാജ്യത്ത് സമത്വത്തോടെ നിർവ്വഹിക്കുവാൻ സാഹചര്യമുണ്ടാക്കിയ ഡോ. ബി. ആർ. അംബേദ്കർ വിഭാവനം ചെയ്ത ശ്രദ്ധേയമായ നമ്മുടെ രാജ്യത്തിന്റെ ഭരണരംഗത്തുള്ള നിലപാട് കേരളത്തിന് എങ്ങനെ മാതൃകാപരമായി മുന്നോട്ടുകൊണ്ടുപോകാൻ കഴിയുമെന്ന് ചിന്തിക്കുമ്പോൾ പാവപ്പെട്ട സാധാരണ ജനവിഭാഗങ്ങളുടെ ഉന്നമനം ലക്ഷ്യം വച്ചുകൊണ്ട്

പട്ടികജാതി/പട്ടികവർഗ്ഗ വിഭാഗങ്ങൾക്കും മറ്റ് പിന്നോക്ക വിഭാഗങ്ങൾക്കുംവേണ്ടി ഈ ചർച്ചയുടെ വെളിച്ചത്തിൽ ഒരു കർമ്മ പരിപാടിക്ക് രൂപം കൊടുക്കാൻ കഴിയുന്ന വിധത്തിലേയ്ക്ക് കേരളം ഉണരട്ടെ, ആ ഒരു വലിയ മാറ്റത്തിനുള്ള സാഹചര്യമായി തീരട്ടെയെന്ന് സൂചിപ്പിച്ചുകൊണ്ട് ഞാനെന്റെ വാക്കുകൾ ചുരുക്കുന്നു.

ശ്രീ. എ. കെ. ശശീന്ദ്രൻ: സർ, നമ്മുടെ രാജ്യം എല്ലാകാലത്തും അഭിമാനത്തോടെ ഉയർത്തിക്കാട്ടുന്ന രാഷ്ട്രനേതാക്കന്മാരിൽ പ്രമുഖനാണ് ഡോ. ബി.ആർ. അംബേദ്കർ. അദ്ദേഹത്തിന്റെ 125-ാം ജന്മവാർഷികത്തോടനുബന്ധിച്ച് നമ്മുടെ സഭ ഇത്തരത്തിൽ ആഴത്തിൽ ഇറങ്ങിയ ഒരു ചർച്ചയ്ക്ക് തയ്യാറായതും അതിനൊരു സാഹചര്യം സൃഷ്ടിച്ചതും ഉചിതമായി എന്ന് ഞാൻ ആദ്യമായി അഭിപ്രായപ്പെട്ടുകൊള്ളുന്നു. നമ്മുടെ നാട്ടിലെ പിന്നോക്ക ജനവിഭാഗങ്ങൾക്കും പട്ടികജാതി/പട്ടികവർഗ്ഗ ജനവിഭാഗങ്ങളുടെയുള്ളവർക്കും അവരുടെ ജീവിത അവകാശങ്ങൾ സംരക്ഷിക്കുന്നതിനുവേണ്ടിയുള്ള അടിസ്ഥാന നയങ്ങൾ രൂപീകരിക്കുന്ന കാര്യത്തിലായിരുന്നു ഡോ. അംബേദ്കർ മുഖ്യശ്രദ്ധ പതിപ്പിച്ചിരുന്നത്. ഇവിടെ പലരും ചൂണ്ടിക്കാണിച്ചതുപോലെ നവോത്ഥാന പ്രവർത്തനങ്ങളുടെ ഫലമായി നിരവധി നേട്ടങ്ങൾ ഈ ജനവിഭാഗങ്ങൾ കൈവരിക്കുകയും ചെയ്തു. നമ്മുടെ കേരളമാണ് അക്കാര്യത്തിൽ

മുൻപന്തിയിലുണ്ടായിരുന്നത്. ആദിവാസിമേഖലയിലെ ജനങ്ങൾ അനുഭവിക്കുന്ന ദുരിതങ്ങളുടെ ചിത്രമാണ് ഈ ചർച്ചയിലും നമ്മുടെ മുമ്പാകെ തെളിഞ്ഞുവന്നിട്ടുള്ളത്. ഈ ദുരവസ്ഥ ആർക്കും അഭിമാനകരമല്ല എന്ന് രണ്ടുപക്ഷത്തുനിന്നും അഭിപ്രായപ്രകടനം നടത്തുകയുണ്ടായി. അഭിമാനകരമല്ലാത്ത ആ അവസ്ഥയ്ക്ക് മാറ്റമുണ്ടാക്കാൻ എന്ത് ക്രിയാത്മകമായ പദ്ധതികളാണ് ഈ ചർച്ചയ്ക്കുശേഷം ഇവിടെയുണ്ടാക്കാൻ പോകുന്നത് എന്നതിനെ ആശ്രയിച്ചാണ് ഈ ചർച്ചയുടെ ഫലപ്രാപ്തി. ഇന്ന് ഈ വിഭാഗങ്ങളാകെ വലിയ വെല്ലുവിളിയെ നേരിട്ടുകൊണ്ടിരിക്കുകയാണ്. അതിൽ ഏറ്റവും പ്രധാനം ഭരണകൂടത്തിന്റെ പിൻതുണയോടുകൂടി സവർണ്ണ ഹൈന്ദവ ഫാസിസം നമ്മുടെ പിന്നോക്ക ജനവിഭാഗങ്ങളുടെ ഇടയിൽ നടത്തുന്ന പ്രവർത്തനങ്ങളാണ്. അവരെ സമൂഹത്തിൽ നിന്നും അകറ്റിനിർത്തുന്ന തൊട്ടുകൂടായ്മയും തീണ്ടായ്മയുമൊക്കെ പുനഃസ്ഥാപിക്കുന്ന ചാതുർവർണ്യത്തിന്റെ പുതിയ വെല്ലുവിളി നമ്മുടെ രാജ്യത്ത് ഉയർന്നു വന്നിരിക്കുകയാണ്. അതിന്റെ ഭാഗമായിട്ടാണ് ഇവിടെ ചൂണ്ടിക്കാണിച്ചതുപോലെ, സംവരണതത്വത്തിൽ മാറ്റങ്ങൾ വരുത്തണമെന്ന ആവശ്യം. സംവരണം ആരുടേയും ഔദാര്യമല്ല എന്നത് ഇങ്ങനെ പറയുന്നവർ വിസ്മരിച്ചുപോകുകയാണ്. അത് ഈ രാജ്യത്തിലെ പിന്നോക്ക ജനവിഭാഗങ്ങളുടെ അവകാശമാണ്. ആ അവകാശം

സംരക്ഷിക്കുന്ന കാര്യത്തിൽ ഒരുമിച്ച് നിൽക്കുന്നതിനുപകരം സവർണ്ണ ഫാസിസ്റ്റ് മോഹങ്ങളോടൊപ്പം നിൽക്കാൻ കേരളീയരെ കിട്ടുമോ എന്ന പരീക്ഷണവും നമ്മുടെ സംസ്ഥാനത്ത് നടന്നുകൊണ്ടിരിക്കുകയാണ്. ഈ സാഹചര്യത്തിൽ മതേതര വിശ്വാസികൾ, ഇന്ത്യയിലെ ജനങ്ങളെയൊക്കെ ഒന്നായി കാണുന്ന രാഷ്ട്രീയ പ്രസ്ഥാനങ്ങൾ, ഈ വെല്ലുവിളിക്കെതിരെ ഒരുമിച്ചുനിൽക്കാൻ കഴിയുമോ എന്ന ചോദ്യവും ഇവിടെ ഉയർന്നുവന്നിട്ടുണ്ട്. നമ്മുടെ ആദിവാസിമേഖലകളിൽ നടപ്പിലാക്കുന്ന പരിപാടികളുടെ അർത്ഥശൂന്യതയെക്കുറിച്ച് ഇവിടെ പലരും ചൂണ്ടിക്കാണിക്കുകയാണ്. ഇതൊരു പുനഃപരിശോധന നടത്തി അവിടെ ആവശ്യമായ പരിഷ്കാരങ്ങൾ നടത്തുന്നതിനുള്ള എന്തെങ്കിലും നീക്കങ്ങളുണ്ടാകുമോ? നമ്മുടെ റെസിഡൻഷ്യൽ സ്കൂളുകളെക്കുറിച്ച് പറഞ്ഞു. അംബേദ്കർ ഗ്രാമങ്ങളെക്കുറിച്ച് ഇവിടെ സംസാരിക്കുകയുണ്ടായി. നമ്മൾ നേരത്തേ സ്ഥാപിച്ച ഇത്തരം മാതൃകാസ്ഥാപനങ്ങളെ അതിന്റെ ഉദ്ദേശശുദ്ധിക്കനുസരിച്ച് ലക്ഷ്യബോധത്തോടുകൂടി പ്രവർത്തിപ്പിക്കുന്നതിനുള്ള നിലപാടുകൾ സ്വീകരിക്കാൻ കഴിയുമോ; നമ്മുടെ നാട്ടിൽ പട്ടിണി മരണങ്ങളുണ്ടായിട്ടുണ്ട്, പോഷകാഹാരക്കുറവുമൂലം ആരും മരിക്കാൻ പാടില്ല. പക്ഷേ കഴിഞ്ഞ ഒരു വർഷമായി നാം കേട്ടുകൊണ്ടിരിക്കുന്ന വാർത്തകൾ അങ്ങനെയല്ലേ?

അട്ടപ്പാടിയിലും അതുപോലുള്ള പ്രദേശങ്ങളിലും കണ്ണൂരിലെ പേരാവൂരിലും ജീവിക്കുന്നതിനുവേണ്ടി മരിക്കുകയാണ്. നാം ഉറപ്പുവരുത്തേണ്ടത് നമ്മുടെ ആദിവാസികോളനികളിൽ, പട്ടികവർഗ്ഗ കോളനികളിൽ പോഷകാഹാരം കിട്ടാതെ പട്ടിണിമൂലം ആരും മരിക്കാനിടയാകരുത്. അതിന് എന്തു പദ്ധതിയാണ് നമ്മൾ ആവിഷ്കരിക്കാൻ പോകുന്നത്? അങ്ങനെ പിന്നോക്ക ജനവിഭാഗങ്ങളുടെ താൽപ്പര്യങ്ങൾ സംരക്ഷിക്കാനും സംവരണാനുകൂല്യങ്ങൾ നിലനിർത്താനും സംവരണം ലഭിക്കാൻ ഇനിയും അവശേഷിക്കുന്ന ജനവിഭാഗങ്ങളിൽ അത് എത്തിക്കുന്നതിനുംവേണ്ടിയുള്ള ശ്രമങ്ങൾ നടത്തുന്നതിലൂടെ ആശാവഹമായ കർമ്മ പദ്ധതികളിലൂടെ ഈ ഗവൺമെന്റ്, ഈ സഭ മാതൃകകാണിക്കുമ്പോൾ മാത്രമാണ് മഹാനായ അംബേദ്കറോട് നമുക്ക് നീതിപൂലർത്താൻ കഴിയുക. അത്തരത്തിലുള്ള ശ്രമങ്ങൾക്ക് ഈ സഭ ഒരു തീരുമാനത്തിൽ എത്തിച്ചേരേണ്ടതുണ്ടെന്ന് അഭിപ്രായപ്പെട്ടുകൊണ്ട് എന്റെ വാക്കുകൾ ഞാൻ ഉപസംഹരിക്കുന്നു.

ശ്രീ. എൻ. ഷംസുദ്ദീൻ: സർ, ഇന്ത്യയിലെ അധഃസ്ഥിത ഭട്ടിത് പീഡിത

ജനവിഭാഗങ്ങളുടെ വിമോചന നായകൻ ഡോ. ബി. ആർ. അംബേദ്കറുടെ 125-ാം ജന്മവാർഷികം രാജ്യവ്യാപകമായി ആചരിക്കുന്ന സന്ദർഭത്തിൽ നമ്മുടെ നിയമസഭയിൽ ഇങ്ങനെ ഒരു പ്രമേയം ചർച്ചയ്ക്ക് വന്നത്



സ്വാഗതാർഹമാണ്. നമ്മുടെ ഭരണഘടനാ ശില്പി, സ്വാതന്ത്ര്യ സമര പോരാട്ടങ്ങളുടെ മുന്നണിപ്പോരാളി, രാഷ്ട്രശില്പികളിൽ പ്രമുഖൻ എന്നീ നിലകളിലൊക്കെ ശ്രദ്ധേയനായിട്ടുള്ള അംബേദ്കറുടെ ജയന്തി ആഘോഷങ്ങളുടെ ഭാഗമായി ഇവിടെ നടക്കുന്ന ഈ ചർച്ചയ്ക്ക് അവസരമുണ്ടായതിൽ നമുക്ക് എല്ലാവർക്കും പ്രത്യേകമായ സന്തോഷമുണ്ട്. ദളിത് ജീവിതാവസ്ഥയുടെ ഇന്ത്യൻ സാഹചര്യവും കേരളീയ സാഹചര്യവും വ്യത്യസ്തമാണ്. സ്വാതന്ത്ര്യലബ്ധിക്കുശേഷം 7 പതിറ്റാണ്ടാകുമ്പോഴും ദളിത് കുട്ടക്കൊലകൾക്കും പീഡനങ്ങൾക്കും അപമാനങ്ങൾക്കും ഇന്നും അറുതി വന്നിട്ടില്ല. ദിവസങ്ങൾക്കുമുമ്പ് ഹരിയാനയിലെ ഫരീദാബാദിൽ ജീവനോടെ ചുട്ടുകൊല്ലപ്പെട്ട ദളിത് ബാല്യങ്ങളുടെ കരച്ചിൽ ഇന്നും ഇന്ത്യയിലെ മതേതര ജനവിഭാഗങ്ങളുടെ കർണ്ണപുടങ്ങളിൽ അലയടിച്ചുകൊണ്ടിരിക്കുകയാണ്. ജീവിതത്തിന്റെ സമസ്തമേഖലകളിലും അവഗണനയും അപമാനവും പേരി കഴിയുകയാണ് ഈ ജനവിഭാഗം. എന്നാൽ ദേശീയസാഹചര്യത്തിൽ നിന്നും വ്യത്യസ്തമായി, ഇന്ത്യൻ സാഹചര്യത്തിൽ നിന്നും വ്യത്യസ്തമായി

സംസ്ഥാനത്തിലേക്ക് വരുമ്പോൾ പതിറ്റാണ്ടുകൾക്ക് മുമ്പ് നമ്മുടെ സാമൂഹ്യപരിഷ്കർത്താക്കൾ ഉഴുതുമറിച്ച് കേരളത്തിലെ സാഹചര്യങ്ങൾ കരേക്കൂടി ആശ്വാസ്യകരമാണ്. ക്ഷേത്രപ്രവേശനത്തിനും പൊതുധാരയിലേക്ക് പിന്നോക്കക്കാരെ ഉയർത്തിക്കൊണ്ടുവന്നതിനും നാം ഏറെ മുന്നിലാണ്. തന്റെ സമുദായത്തിൽ നിന്നും ഒരു ബിരുദധാരിയെ കണ്ടിട്ട് മരിച്ചാൽ മതി എന്നായിരുന്നു അയ്യങ്കാളിയുടെ സ്വപ്നം. എന്നാൽ ഇന്ന് ആ സ്വപ്നങ്ങളൊക്കെ യാഥാർത്ഥ്യവൽക്കരിച്ചുകൊണ്ടിരിക്കുകയാണ്. ഉന്നതരായ എത്രയോ ബിരുദക്കാരും പദവികൾ വഹിക്കുന്നവരും അത്തരം സമൂഹങ്ങളിൽ നിന്നുണ്ടായി. ഇന്നത്തെ ഇന്ത്യൻ സാഹചര്യം ദളിത് പിന്നോക്ക വളർച്ച തടയുന്നതാണ്. ഇവിടെ എല്ലാവരും ചൂണ്ടിക്കാണിക്കപ്പെട്ടപോലെ വിവിധ മേഖലകളിലുമുള്ള വർഗ്ഗീയവൽക്കരണം, അസഹിഷ്ണുത എന്നിവയ്ക്കെതിരെ ഇന്ത്യൻ പ്രസിഡന്റിന് പലതവണ രാഷ്ട്രത്തെ ഓർമ്മപ്പെടുത്തേണ്ടിവന്നു. അവസാനമായി ഇന്നലെയും സ്വച്ഛ് ഭാരതുമായി ബന്ധപ്പെട്ട് അദ്ദേഹം പറഞ്ഞു.

ആദ്യം നീക്കേണ്ടത് മനസ്സിലെ മാലിന്യങ്ങളാണ്. അത് നീക്കാനുള്ള സംവിധാനങ്ങൾ ഉണ്ടാകണം എന്ന് സൂചിപ്പിച്ചത് ഇന്ത്യൻ സമൂഹം എത്രമാത്രം വർഗ്ഗീയവൽക്കരിക്കപ്പെട്ടുകൊണ്ടിരിക്കുന്നു എന്നതിന്റെ ലക്ഷണങ്ങളാണ്. ദാദ്രിയും ഹിമാചലും ഫരീദാബാദ്യുമൊക്കെ അപമാനകരമാണ്. ഈ രാജ്യത്തിന് അഭിമാനിക്കാവുന്ന ഒന്നും ഇത്തരം സംഭവങ്ങളിൽ നമുക്ക് കാണാൻ സാധിക്കുന്നില്ല. ബീഹാറും ഗസലും ക്രിക്കറ്റുംവരെ വിദ്വേഷത്തിന്റെ രാഷ്ട്രീയ ഉപകരണങ്ങളായി മാറിയിരിക്കുകയാണ്. വർഗ്ഗീയ ചേരിതിരിവുണ്ടാക്കി ദളിത് മുന്നേറ്റം തടയുക എന്ന അജണ്ടയും ഇതിനുപിന്നിൽ സംഘ്വപരിവാനിനുണ്ട് എന്ന് കാണാൻ കഴിയും. 1990-കളിൽ മണ്ഡൽ ഉണർത്തിവിട്ട ദളിത് മുന്നേറ്റത്തെ ബാബ്റി മസ്ജിദ് തകർത്ത് വർഗ്ഗീയകലാപം ഉണ്ടാക്കി നശിപ്പിച്ചതുപോലുള്ള പ്രവർത്തനങ്ങൾ ആർ.എസ്.എസ്.-ന്റെ ഭാഗത്തുനിന്ന് കടന്നുവരികയാണ്. ആർ.എസ്.എസ്. സംവരണത്തിനെതിരെ പറഞ്ഞതും ഇതിനോട് കൂട്ടിവായിക്കേണ്ടതുണ്ട്. 'കോരന് കഞ്ഞി എന്നും കമ്പിളിയിൽ തന്നെ'

ആകണം എന്ന് അവർ ഉദ്ദേശിക്കുകയാണ്. ചാതുർവർണ്യത്തെ അനുകൂലിക്കുന്ന ആർ.എസ്.എസ്. അതിനുവേണ്ടിയുള്ള ആസൂത്രീതമായ പ്രവർത്തനങ്ങൾ നടത്തുന്നത് ഈ സാഹചര്യത്തിൽ പ്രത്യേകം നമ്മൾ കാണേണ്ടതുണ്ട്. സമകാലിക കേരള ദളിത് പ്രശ്നങ്ങളിലേക്ക് വരുമ്പോൾ ആദിവാസി പ്രശ്നങ്ങൾ അതിൽ നിന്നും വ്യത്യസ്തമാണ്. കേരളത്തിലെ പ്രധാന ആദിവാസി ഭൂമിയിലൊന്നായ അട്ടപ്പാടി എന്റെ നിയോജക മണ്ഡലത്തിലായതുകൊണ്ട് ഞാൻ അതുമായി ബന്ധപ്പെട്ട കാര്യങ്ങളാണ് സൂചിപ്പിക്കുന്നത്. ആചാരങ്ങളും സമ്പ്രദായങ്ങളും വ്യത്യസ്ത ഗോത്രങ്ങൾക്ക് വ്യത്യസ്തമായ രീതിയിലാണ്. ആദിവാസി മേഖലയിൽ നാളിതുവരെ നാം ചെലവഴിച്ച കോടികൾക്കനുസരിച്ച് ഫലമുണ്ടായിട്ടില്ല എന്ന വിമർശനം ശരിയാണ്. പക്ഷേ ഒരുപാട് ഗുണപരമായിട്ടുള്ള മാറ്റങ്ങളുണ്ടായിട്ടുണ്ട് എന്നത് നാം കാണേണ്ടതുണ്ട്. കേരളത്തിലെ പ്രധാന ആദിവാസി കേന്ദ്രമായ അട്ടപ്പാടിയിൽ എഴുന്നൂറിൽപ്പരം സർക്കാർ ജീവനക്കാർ ആദിവാസി വിഭാഗങ്ങളിൽ നിന്നുമുണ്ട്.

ആദിവാസികൾക്കിടയിൽ ഡിഗ്രി സമ്പാദിച്ചവർ ആയിരക്കണക്കിനുണ്ട്. പ്ലസ്-  
 ടു പഠിച്ചവർ രണ്ടായിരത്തിൽപ്പരമുണ്ട്. ചെലവായ പണത്തിന്  
 ആനുപാതികമായ പുരോഗതിയും റിസൾട്ടുമുണ്ടായില്ലെങ്കിലും മാറ്റങ്ങളുണ്ട്.  
 വിദ്യാഭ്യാസ വളർച്ചയ്ക്ക് കൂടുതൽ ശ്രദ്ധയും പരിശ്രമവും വേണം. ബഹുമാനപ്പെട്ട  
 മന്ത്രിയുടെ നേതൃത്വത്തിൽ ഇക്കഴിഞ്ഞ വർഷങ്ങളിൽ വളരെ വലിയ ശ്രമങ്ങൾ  
 അവിടെ നടന്നിട്ടുണ്ട്. ധാരാളം റസിഡൻഷ്യൽ സ്കൂളുകളുണ്ടാകണം. ആദിവാസി  
 കുട്ടികൾ വീട്ടിൽ താമസിച്ചുകൊണ്ട് സ്കൂളിൽ വന്നുപോകുക എന്നത്  
 പ്രായോഗികമല്ല എന്ന് ഇവിടെ സൂചിപ്പിച്ചു. അവർക്ക് താമസിച്ചുപഠിക്കാനുള്ള  
 മോഡൽ റസിഡൻഷ്യൽ സ്കൂളുകൾ ഉണ്ടാകണം. ഹോസ്റ്റലുകളുടെ എണ്ണം  
 വർദ്ധിപ്പിക്കണം. ഇപ്പോഴുള്ള ഹോസ്റ്റലുകൾ വളരെ പരിമിതമാണ്. സാങ്കേതിക  
 മേഖലകളിലെ വിദ്യാഭ്യാസ സ്ഥാപനങ്ങൾ കൂടുതലായി ഉണ്ടാകണം.  
 കമ്മ്യൂണിറ്റി പോളിടെക്നിക്കിന് പോലുള്ള സ്ഥാപനങ്ങൾ ഉണ്ടാകണം.  
 കാടിനകത്തുള്ള ഏകാധ്യാപക വിദ്യാലയങ്ങളെല്ലാം എൽ.പി. സ്കൂളാക്കാൻ

നമ്മൾ തീരുമാനിച്ചു. പക്ഷേ ഇപ്പോഴും അതിന്റെ നടപടികളായിട്ടില്ല. സൂക്ഷകൾ യാഥാർത്ഥ്യമായിട്ടില്ല. അതുപോലെ സ്പോർട്സ് രംഗത്ത് നല്ല പ്രതിഭകളെ ആദിവാസികളിൽ നിന്നും ഉയർത്തിക്കൊണ്ടുവരാൻ സാധിക്കും. സ്പോർട്സ് സൂക്ഷകളുണ്ടാകണം. അട്ടപ്പാടിയിൽ കുടുംബങ്ങൾ വർദ്ധിച്ചുവരികയാണ്.

AHADS-ന്റെ നേതൃത്വത്തിൽ ഇന്ത്യൻ പ്രസിഡന്റ് വന്ന് രണ്ടായിരത്തിൽ കൂടുതൽ വീടുകൾ കൊടുത്തു. ഇപ്പോൾ കുടുംബങ്ങളൊക്കെ പെരുകി. മക്കളുടെ കല്യാണം കഴിഞ്ഞു. അവർക്ക് കുട്ടികളായി, വേറെ കുടുംബമായി. അതുകൊണ്ട് രണ്ടായിരം വീടുകളുടെയെങ്കിലും പോരായ്മ അട്ടപ്പാടിയിലുണ്ട്. അതുപോലെ തന്നെയാണ് ഭൂമിവിതരണം. അട്ടപ്പാടി മാത്രമല്ല, കേരളത്തിലെ മുഴുവൻ ആദിവാസി സമൂഹത്തിന്റെയും ഒരു പ്രധാന പ്രശ്നമായി ഭൂമി വിതരണം കടന്നുവരികയാണ്. നിൽപ്പുസമരത്തിലൊക്കെ ഉയർന്നുവന്നിട്ടുള്ളത് അത്തരം ആവശ്യങ്ങളാണ്. അതുകൊണ്ടുതന്നെ അട്ടപ്പാടിയിൽ ഉൾപ്പെടെ ആദിവാസികൾക്ക് വിതരണം ചെയ്യാനുള്ള ഭൂമി കണ്ടെത്തിയിട്ടുണ്ട്. അതിന്റെ

നടപടികൾ ത്വരിതപ്പെടുത്തണം. അങ്ങനെ ത്വരിതപ്പെടുത്തിയില്ലെങ്കിൽ അസംഗ്രഹി ആദിവാസി സമൂഹത്തിനിടയിൽ വളർന്നുവന്നാൽ അവിടെ ജനാധിപത്യവിരുദ്ധ ശക്തികൾ അവരെ സ്വാധീനിക്കും.

മി. ചെയർമാൻ: ശ്രീ. എൻ. ഷംസുദ്ദീൻ, പ്ലീസ്..കൺക്ലൂഡ്.

ശ്രീ. എൻ. ഷംസുദ്ദീൻ: സർ, ഇപ്പോൾ മാവോയിസ്റ്റ് സാന്നിധ്യം എന്റെ

മണ്ഡലം ഉൾപ്പെടെ പല മേഖലകളിലും കണ്ടുകൊണ്ടിരിക്കുന്നു. ആദിവാസി ഊരുകളിൽ മാവോയിസ്റ്റ് സാന്നിധ്യമുണ്ടാകുന്നു. അതുകൊണ്ട് നമുക്ക് പ്രത്യേകമായ ജാഗ്രത വേണം. ആദിവാസി സമൂഹം ഉൾപ്പെടെയുള്ളവർക്ക് അസംഗ്രഹി വളർന്നുവരാനുള്ള അവസരമുണ്ടാക്കരുത്. മറ്റൊരു പ്രധാനപ്പെട്ട കാര്യം കൂടി ഞാൻ സൂചിപ്പിക്കാം. അത് പറയുമ്പോൾ മറ്റ് പലരും ഇതിനെ വിമർശിക്കാറുണ്ട്. ആദിവാസി സമൂഹത്തിനിടയിലുള്ള മദ്യത്തിന്റെയും മയക്കുമരുന്നിന്റെയും ഉപയോഗം ഒരു നിയന്ത്രണവുമില്ലാത്ത രീതിയിൽ പോയാൽ ആദിവാസി സമൂഹത്തിന്റെ വംശനാശം സംഭവിക്കുമെന്നുള്ള

റിപ്പോർട്ടുകൾ നമ്മൾ ഗൗരവമായി കാണണം. ഇത് എന്റെ അഭിപ്രായമല്ല. എല്ലാവിഭാഗം ജനങ്ങളുടെയും പുരോഗതിയിലേക്ക് വരുമ്പോഴാണ്, എല്ലാ വിഭാഗം ജനങ്ങളും മുഖ്യധാരയിലേക്ക് കടന്നുവരുമ്പോഴാണ് രാഷ്ട്രം പുരോഗതി പ്രാപിക്കുന്നത്. അതിനനുസൃതമായി അംബേദ്കറുടെ ജയന്തിയുമായി ബന്ധപ്പെട്ട് ഇവിടെ ഇങ്ങനെയൊരു ചർച്ച സംഘടിപ്പിച്ചുകൊണ്ട് എല്ലാ ജനവിഭാഗങ്ങളെയും.....പിന്നോക്കം നിൽക്കുന്ന ജനവിഭാഗങ്ങളെ മുഖ്യധാരയിലേക്ക് കൊണ്ടുവരാനുള്ള പരിശ്രമങ്ങൾ, ഇവിടെ പട്ടികജാതി വകുപ്പ് നടത്തിയ ഒരു ശ്രമത്തെ പ്രത്യേകമായി ശ്ലാഘിക്കാതിരിക്കാൻ കഴിയില്ല. പാലക്കാട് ജില്ലയിൽ പട്ടികജാതി വകുപ്പിന്റെ കീഴിൽ ഒരു മെഡിക്കൽ കോളേജ് ആരംഭിച്ചു. ധാരാളം വിദ്യാർത്ഥികൾക്ക് അഡ്മിഷൻ ലഭിച്ചു. അട്ടപ്പാടിയിൽ ഒരു സർക്കാർ കോളേജ് ആരംഭിച്ചു. തുടങ്ങുമ്പോൾ 50 ശതമാനം ആദിവാസി വിഭാഗത്തിന് സംവരണം ഏർപ്പെടുത്തിയപ്പോൾ കുട്ടികൾ തികയുമോയെന്ന് സംശയമായിരുന്നു. ഇപ്പോൾ 50 തികഞ്ഞിട്ട്



കൂടുതൽ ആവശ്യപ്പെടുകയാണ്. അങ്ങനെ സമൂഹത്തിന്റെ മുഖ്യധാരയിലേക്ക് കൊണ്ടുവരുന്ന കൂടുതലായ പ്രവർത്തനങ്ങൾ ഇരുവിഭാഗവും ഒന്നിച്ചുനിന്നുകൊണ്ട് ഉണ്ടാകേണ്ടത് ആവശ്യമാണ്. അംബേദ്കർ ജയന്തിയുമായി ബന്ധപ്പെട്ട് നടക്കുന്ന ഈ ചർച്ച നല്ലൊരു തുടക്കമാകട്ടെ എന്നാശംസിച്ചുകൊണ്ട് ഇത്തരം പ്രമേയം കൊണ്ടുവന്നവരെ പ്രത്യേകം അഭിനന്ദിച്ചുകൊണ്ടും അതിനവസരം ഉണ്ടാക്കിയ ചെയറിനെയും അഭിനന്ദിച്ചുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. വി. പി. സജീരൂൻ: സർ, ഇവിടെ പ്രതിപക്ഷ ഉപനേതാവ്, ബഹുമാന്യനായ കോടിയേരി ബാലകൃഷ്ണൻ അവതരിപ്പിച്ച ഈ പ്രമേയത്തിലെ ഒട്ടുമിക്ക കാര്യങ്ങളോടും എനിക്ക് യോജിപ്പാണുള്ളത്. ബാബാസാഹിബ് അംബേദ്കറുടെ ഓർമ്മ അടുത്തിടെ ഇൻഡ്യയിൽ പുതുക്കപ്പെട്ടത് ഇൻഡ്യൻ പാർലമെന്റിന്റെ ഭരണഘടനാ ചർച്ചയുടെ ദിവസമാണ്. അതാകട്ടെ ഹിന്ദി സിനിമാ നടനായ അമീർ ഖാന്റെ കുടുംബത്തിന് സ്വസ്ഥതയോടുകൂടിയുള്ള ജീവിതമാണ് ആവശ്യമെങ്കിൽ കെട്ടുംകിടക്കയുമായി പാക്കിസ്ഥാനിലേയ്ക്ക് വണ്ടികയറണമെന്ന ബി.ജെ.പി.ക്കാരുടെ നിലപാടിന് ശക്തിപകരാൻവേണ്ടി കേന്ദ്ര പ്രതിരോധ

വകുപ്പുമന്ത്രി ശ്രീ. രാജ്നാഥ് സിംഗ് ആ ചർച്ചയിലേയ്ക്ക് ബാബാസാഹിബ് അംബേദ്കറുടെ പേര് വലിച്ചിഴച്ചപ്പോഴാണ്. ദളിതനായതിന്റെ പേരിൽ ജീവിതത്തിൽ ഒട്ടനവധി തിക്താനുഭവങ്ങൾ ഉണ്ടായപ്പോഴൊക്കെ അംബേദ്കർ പരാതി പറയാതെ അത് സഹിച്ചുകൊണ്ട് ജീവിച്ചുവെന്നുള്ളതാണെന്നും അമീർ ഖാനും അങ്ങനെ ആയിക്കൂടെ എന്നായിരുന്നു രാജ്നാഥ് സിംഗ് പറയാതെ പറഞ്ഞത്. എന്നാൽ ഹിന്ദുത്വ രാഷ്ട്രീയം ഇത്രമേൽ ശക്തിപ്രാപിക്കുന്നതിനും വളരെ മുമ്പുതന്നെ അംബേദ്കർ തന്റെ ജനതയോടൊപ്പം ഹിന്ദുമതം ഉപേക്ഷിച്ച് ബുദ്ധമതത്തിലേയ്ക്ക് പരിവർത്തനം ചെയ്ത കാര്യം ഹിന്ദുത്വവാദികൾ സൗകര്യപൂർവ്വം മറക്കുകയാണ്. ഭരണഘടനാ ശില്പി എന്നുള്ള നിലയിൽ സമത്വത്തിൽ അധിഷ്ഠിതമായ ഇൻഡ്യൻ സമൂഹത്തിന്റെ നിർമ്മിതിക്കായി അദ്ദേഹം മുന്നോട്ടുവച്ച കാതലായ പ്രമാണങ്ങൾക്കുപോലും മുറിവേൽപ്പിക്കുന്ന വിധം ചർച്ചകൾ കൊടുക്കുന്ന ഒരു കാലഘട്ടത്തിലാണ് കേരള നിയമസഭ ഈ വിഷയം ഇന്ന് ചർച്ച ചെയ്യപ്പെടുന്നത്. ഏത് ഓട്ടമത്സരത്തിലാണെങ്കിലും ഒരേ സ്റ്റാർട്ടിംഗ് പോയിന്റിൽ നിന്ന് തുടങ്ങി ഒരേ ഫിനിഷിംഗ് പോയിന്റിൽ എത്തുന്നവർ തമ്മിലാണ് മത്സരം നടക്കുന്നത്. എന്നാൽ നൂറ്റാണ്ടുകളോളം ചരിത്രത്തിന്റെ മൈതാനത്തുപോലും കടക്കാൻ അനുമതിയില്ലാതെ മാറ്റിനിർത്തിയ ഒരു വിഭാഗം ജനങ്ങൾ മത്സരിക്കാൻ

ഇറങ്ങുമ്പോൾ ചരിത്രത്തിന്റെ സ്റ്റാർട്ടിംഗ് പോയിന്റ് ഒന്നാകണമെന്നില്ല. ഈ കാരണത്താലാണ് സംവരണം എന്ന അവകാശം നമ്മുടെ ഭരണഘടനയിൽ മഹാനായ അംബേദ്കർ ഉൾച്ചേർത്തിരിക്കുന്നത്. എന്നാൽ രാജ്യത്തെമ്പാടുമായി നടക്കുന്ന സംവരണ വിരുദ്ധ പ്രക്ഷോഭങ്ങൾ ചരിത്രത്തെ തുടച്ചുമാറ്റാനാണ് ശ്രമിക്കുന്നത്. ഇവിടെ ശ്രീ. കോടിയേരി ബാലകൃഷ്ണൻ പറഞ്ഞതുപോലെ, ഏറ്റവും ഒടുവിൽ ആർ.എസ്.എസ്. നേതാവായ ശ്രീ. മോഹൻ ഭഗ്വത് മാത്രമല്ല ശ്രീ. എം. ജി. വൈദ്യ എന്ന ആർ.എസ്.എസ്. നേതാവും സംവരണം നിരോധിക്കണമെന്നാണ് പറഞ്ഞിരിക്കുന്നത്. സംവരണം നിരോധിക്കണമെന്ന് ആർ.എസ്.എസ്.ന്റേയും ഹിന്ദു ശക്തികളുടേയും അജൻഡയാണെന്ന് ഈ പ്രഖ്യാപനത്തിലൂടെ നമുക്ക് മനസ്സിലാക്കാൻ കഴിഞ്ഞിട്ടുണ്ട്. പ്രബലരായ പട്ടേൽ സമുദായത്തിന് സംവരണം വേണമെന്നതാണ് ഗുജറാത്തിലെ പട്ടേൽ സമരം നയിക്കുന്ന ഹാർദിക് പട്ടേൽ പറയുന്നത്. അവർക്ക് സംവരണം കൊടുത്തില്ലെങ്കിൽ നമ്മുടെ രാജ്യത്ത് ഇപ്പോൾ പട്ടികജാതി-പട്ടികവർഗ്ഗം അനുഭവിച്ചുകൊണ്ടിരിക്കുന്ന സംവരണംപോലും പാടെ ഇല്ലാതാക്കണമെന്നതാണ് ഈ സമരക്കാരുടെ ആവശ്യം. ഇത്തരത്തിൽ സംവരണ സങ്കല്പങ്ങളിൽതന്നെ വെള്ളം ചേർക്കാനുള്ള ആസൂത്രിത നീക്കങ്ങൾ രാജ്യത്ത് രാഷ്ട്രീയ പാർട്ടികളുടെ പിന്തുണയോടുകൂടി

പ്രോത്സാഹിപ്പിക്കപ്പെടുകയാണ്. ഇനിയും മുഖ്യധാരയിലേയ്ക്ക് എത്താത്ത ചരിത്രത്തിന്റെ പുറമ്പോക്കുകളിൽ കഴിയുന്ന കോടിക്കണക്കിന് ആദിവാസി, ദളിത്, ഒ.ബി.സി. വിഭാഗങ്ങളുടെ അർഹമായ അവകാശങ്ങളെ നിയമംകൊണ്ട് ഇല്ലാതാക്കുവാനുള്ള ശ്രമനീക്കത്തെ നാം ജാഗ്രതയോടുകൂടി കാണേണ്ടിയിരിക്കുന്നു.

ഐ.ഐ.റ്റി.-യിലേയ്ക്കുള്ള പ്രവേശന പരീക്ഷയിൽ ഉന്നത റാങ്ക് വാങ്ങിയ ഉത്തർപ്രദേശിലെ രണ്ട് സഹോദരങ്ങളുടെ വീട് സവർണ്ണ വിഭാഗങ്ങൾ ആക്രമിച്ചത് അടുത്തിടെ റിപ്പോർട്ട് ചെയ്ത വാർത്തയാണ്. ഐ.ഐ.റ്റി. പ്രവേശന പരീക്ഷയിൽ ദളിത് വിദ്യാർത്ഥികൾ ഉന്നത റാങ്ക് വാങ്ങുന്നതുപോലും സഹിക്കാൻ പറ്റാത്ത ഒരു ഇൻഡ്യൻ കാലാവസ്ഥയിലാണ് നാം ഇവിടെ അംബേദ്കറിനെ ഓർമ്മിപ്പിക്കുന്നത്.

ഉത്തരേന്ത്യയിൽ വീടിനുള്ളിൽ പെട്രോൾ ഒഴിച്ച് പാവപ്പെട്ടവരായ രണ്ട് പട്ടികജാതിക്കാരെ കൊലപ്പെടുത്തിയത് ഞെട്ടലോടുകൂടിയാണ് നമ്മൾ നോക്കിക്കണ്ടത്. ഇതുമായി ബന്ധപ്പെട്ട് കേന്ദ്രമന്ത്രിമാരുടെ പ്രസ്താവനകളാണ് അതിലും വലിയ വേദനപ്പിക്കുന്ന സംഭവം. റോഡിൽകൂടി നടന്നുപോകുന്ന പട്ടികൾക്ക് നേരെ കല്ലെറിഞ്ഞാൽ അതിന്റെ ഉത്തരവാദിത്തവും ഞങ്ങൾക്കാനോ എന്ന് ചോദിച്ചുകൊണ്ട് പട്ടികജാതി-പട്ടികവർഗ്ഗ-പിന്നോക്ക സമുദായങ്ങളെ ഒന്നടങ്കം ആക്ഷേപിക്കുന്ന രീതിയാണ് ഇൻഡ്യയിലെ ഭരണാധികാരികളുടെ

ഭാഗത്തുനിന്നും ഉണ്ടായത്.

ഇത് കേരളത്തിലേയ്ക്ക് എത്തുമ്പോൾ ശ്രീനാരായണ ഗുരുവും അയ്യങ്കാളിയും ഉൾപ്പെടെയുള്ള വലിയ നവോത്ഥാന നായകന്മാർ ചോരയും ജീവനും നൽകി നിർമ്മിച്ചെടുത്ത സമത്വ കേരള സങ്കല്പത്തെ അതിന്റെ പിന്നാലെ എത്തിയവർ ഒറ്റുകൊടുക്കുന്ന ദാരുണ കാഴ്ചകളാണ് ആവർത്തിക്കപ്പെടുന്നത്. ഇപ്പോൾ ഇവിടെ ഒരു ജാഥ നടക്കുകയാണ്. എസ്.എൻ.ഡി.പി. യോഗം ജനറൽ സെക്രട്ടറി ശ്രീ. വെള്ളാപ്പള്ളി നടേശന്റെ നേതൃത്വത്തിൽ സമത്വ മുന്നേറ്റ യാത്രാ കാസർഗോഡ് നിന്നും ആരംഭിച്ച് ഇന്ന് ഓരോ ജില്ലകളിലും കടന്നുവരികയാണ്. കാസർഗോഡ് വച്ച് ആ ജാഥ ഫ്ലാഗ് ഓഫ് ചെയ്തത് ഉഡുപ്പി മഠാധിപതി ശ്രീ. വിശ്വേശ്വര തീർത്ഥയാണ്. ഈ വിശ്വേശ്വര തീർത്ഥ ആരാണെന്നുകൂടി നമ്മൾ അറിയണം. അടുത്തകാലത്ത് കർണ്ണാടക സർക്കാരും ബഹുമാനപ്പെട്ട കർണ്ണാടക ഹൈക്കോടതിയും നിരോധിച്ച ദുരാചാരം അവിടുത്തെ ക്ഷേത്രങ്ങളിലുണ്ടായിരുന്നു. ബ്രാഹ്മണർ ഭക്ഷണം കഴിച്ച ശേഷമുള്ള എച്ചിൽ ഒരിടത്ത് കൂട്ടിയിട്ട് അതിലൂടെ ദളിതരായ ആളുകളെ ഉരുട്ടുന്നതായിരുന്നു ആ ദുരാചാരം. ഇത്തരം പ്രാകൃതമായ ആചാരങ്ങളെ എക്കാലത്തും പ്രോത്സാഹിപ്പിച്ചിരുന്ന ഉഡുപ്പി മഠാധിപതിയാണ് ഇവിടെ ശ്രീ. വെള്ളാപ്പള്ളി നടേശന്റെ സമത്വ മുന്നേറ്റ യാത്രാ ദീപം തെളിച്ച് കൊടി കൈമാറി

ഉദ്ഘാടനം ചെയ്തത്. 300 വർഷങ്ങൾക്കാണ് കേരളം മുന്നോട്ടുവെച്ച ചുവടുകൾ മുഴുവൻ ചരിത്രത്തിൽ നിന്ന് മായ്ച്ചുകളയുവാനും അയിത്തത്തിലും ജാതിയിലും അധിഷ്ഠിതമായ തീവ്രഹിന്ദുത്വ രാഷ്ട്രീയത്തിന്റെ അകത്തളങ്ങളിൽ കൊണ്ടുപോയി പിന്നോക്ക വിഭാഗങ്ങളെ തളച്ചിടുവാനുള്ള ഗുഡനീക്കമാണ് ഇതിലൂടെ നടക്കുന്നത്. വർവാപസി നടത്തിയും സംവരണ വിരുദ്ധ പ്രഖ്യാപനങ്ങളും നടത്തി മുന്നേറുന്ന സംഘപരിവാരങ്ങളെ ഒറ്റപ്പെടുത്തുവാനുള്ള തീവ്രപ്രതിജ്ഞയാണ് ഈ ചർച്ച കഴിയുമ്പോൾ കേരള നിയമസഭയിൽ നാം ഒരുമിച്ച് എടുക്കേണ്ടത്. വികസിത കാലഘട്ടങ്ങളിൽപ്പോലും നമ്മുടെ രാഷ്ട്രീയ പാർട്ടികളിലെ നേതൃനിരയും ഇടത് വലത് വ്യത്യാസമില്ലാതെ സ്ഥാനാർത്ഥി പട്ടികയും പരിശോധിക്കുമ്പോൾ ജനറൽ സീറ്റുകൾ മറ്റ് വിഭാഗങ്ങൾക്കായി വേലിക്കെട്ടിയടച്ച് സംവരണം ചെയ്തിരിക്കുകയാണെന്ന കാര്യം വ്യക്തമാകും. പൊതുമണ്ഡലങ്ങളിൽ നിന്നും സംവരണ വിഭാഗങ്ങളെ മാറ്റിനിർത്താനുള്ള ഒരു നീക്കവും ആശാസ്യമല്ല. എല്ലാ രാഷ്ട്രീയ പാർട്ടികളും മുന്നണികളും ഇതിലൊരു ആത്മ പരിശോധന നടത്തേണ്ട കാലഘട്ടമായി എന്ന് എനിക്ക് ഈ അവസരത്തിൽ പറയാൻ ആഗ്രഹമുണ്ട്. കേരളത്തിലെ സാമൂഹ്യ മുന്നേറ്റത്തിന്റെ പ്രയോജനം അധികമൊന്നും ലഭിക്കാത്ത വിഭാഗമാണ് ആദിവാസി വിഭാഗം. ആദിവാസി മേഖലകളിൽ എത്തുമ്പോൾ രാഷ്ട്രീയ പാർട്ടികൾക്ക്

നയരൂപീകരണംതന്നെ പ്രയാസമായി മാറുന്നത് നാം പലകുറി ആവർത്തിച്ച് കണ്ടതാണ്. ആദിവാസി ഭൂരിപക്ഷ പഞ്ചായത്തുകളിൽപോലും അവിടുത്തെ കുടിയേറ്റക്കാരുടെ രാഷ്ട്രീയ താൽപര്യങ്ങൾ സംരക്ഷിക്കപ്പെടുന്ന ക്വാട്ട നാം പലപ്പോഴും നേരിൽ കണ്ടുകൊണ്ടിരിക്കുകയാണ്. എന്നാൽ കേരളത്തിലെ ആദിവാസി വിഭാഗങ്ങൾക്ക് അവരുടെ ഏറെക്കാലമായുള്ള പ്രതിസന്ധികൾക്ക് പരിഹാരം സൃഷ്ടിക്കുവാനുള്ള നടപടി യു.ഡി.എഫ്. സർക്കാരുകൾ ഭരിച്ചുകൊണ്ടിരുന്ന കാലഘട്ടങ്ങളിൽ കുറെ ചെയ്തുവെന്നുള്ളത് നമ്മൾ സമ്മതിക്കേണ്ടിയിരിക്കുന്നു. അത് ആദിവാസി ഗോത്ര മഹാസഭയും മറ്റുള്ളവരും സാക്ഷ്യപ്പെടുത്തുന്ന കാര്യങ്ങളാണ്. ശ്രീ. എ. കെ. ആന്റണി തുടക്കംകുറിച്ച ഭൂമി കൊടുക്കുന്ന പദ്ധതി ഇന്നും പാവപ്പെട്ടവരായ ഒട്ടനവധി ആദിവാസികൾക്ക് പ്രയോജനം കിട്ടുന്നുണ്ട്. കോടിക്കണക്കിന് രൂപയാണ് കേന്ദ്ര-സംസ്ഥാന സർക്കാരുകൾ ഇപ്പോൾ ചെലവഴിച്ചുകൊണ്ടിരിക്കുന്നത്. പക്ഷെ എല്ലാവരും ഇവിടെ സൂചിപ്പിച്ചതുപോലെ, ആ കോടിക്കണക്കിന് രൂപ എവിടെ എത്തിയെന്ന് നോക്കുമ്പോൾ അത് എല്ലാ സ്ഥലങ്ങളിലും എത്തിയിട്ടില്ല, അർഹതപ്പെട്ടവരുടെ കൈകളിൽ എത്തിയിട്ടില്ല എന്നുള്ള നഗ്നമായ സത്യം നമ്മളെല്ലാവരും ഇനിയെങ്കിലും തിരിച്ചറിയണം. യു.ഡി.എഫ്.-ഉം എൽ.ഡി.എഫ്.-ഉം മാറി മാറി

നമ്മുടെ സംസ്ഥാനം ഭരിച്ചുകൊണ്ടിരുന്നപ്പോൾ പല പദ്ധതികളും നമുക്ക് കൊണ്ടുവരാൻ കഴിഞ്ഞിട്ടുണ്ടെങ്കിൽപോലും അവയൊന്നും 100 ശതമാനവും ഫലപ്രാപ്തിയിൽ എത്തിക്കാൻ കഴിഞ്ഞിട്ടില്ലായെന്നുള്ളത് ഇന്ന് നമ്മൾ ചർച്ച ചെയ്യപ്പെടേണ്ട കാര്യമാണ്. നമ്മൾ പരസ്പരം അങ്ങോട്ടും ഇങ്ങോട്ടും പറഞ്ഞുകൊണ്ട് രാഷ്ട്രീയ ലക്ഷ്യത്തിനായി ഉപയോഗിക്കാതെ കൂട്ടായിനിന്ന് നമുക്ക് പ്രവർത്തിക്കാൻ കഴിഞ്ഞാൽ ഇവരെ കുറെക്കൂടി മുഖ്യധാരയിലേയ്ക്ക് കൊണ്ടുവരുവാൻ കഴിയുമെന്ന് പറയാൻ ആഗ്രഹിക്കുകയാണ്. ഇവിടെ ശ്രീ. എൻ. ഷംസുദ്ദീൻ അടക്കമുള്ള ആളുകൾ സൂചിപ്പിച്ചതുപോലെ, ഈ ഗവൺമെന്റിന്റെ കാലത്ത് ഒട്ടനവധി കാര്യങ്ങൾ ഈ രണ്ട് ഡിപ്പാർട്ടുമെന്റിലും ചെയ്യാൻ കഴിഞ്ഞിട്ടുണ്ട്. കേരളത്തിൽ പാലക്കാട് മെഡിക്കൽ കോളേജ് തുടങ്ങിയതും പട്ടികജാതിക്കാർക്കായി എയ്ഡഡ് കോളേജുകളുമൊക്കെ തുടങ്ങിയത് ചരിത്ര സംഭവമായി മാറിക്കഴിഞ്ഞിരിക്കുകയാണ്. കാലത്തിന്റെ മാറ്റത്തിനനുസരിച്ച് എക്കാലവും ഈ വിഭാഗങ്ങൾക്ക് മുന്തിയ പരിഗണന കൊടുത്ത കേരളത്തിലെ ഭരണകൂടങ്ങൾ ഇപ്പോഴത്തെ സാഹചര്യത്തിൽ കൂടുതൽ കൂടുതൽ കാര്യങ്ങൾ ഇവർക്ക് വേണ്ടി ചെയ്യാൻ കഴിയുന്ന പദ്ധതികൾ 125-ാം വർഷത്തെ കർമ്മ പരിപാടിയിൽ ഉൾപ്പെടുത്തണമെന്നുകൂടി പറയാൻ ആഗ്രഹിക്കുന്നു. എയ്ഡഡ് സ്ഥാപനങ്ങളിലെ



നിയമനടക്കമുള്ള കാര്യങ്ങൾ ബഹുമാനപ്പെട്ട പ്രമേയാവതാരകൻ ഇവിടെ പറഞ്ഞുകഴിഞ്ഞിരിക്കുന്നു. എല്ലാവർക്കും ഇങ്ങനെയുള്ള കാര്യങ്ങളിൽ യോജിച്ച് മുന്നോട്ടുപോകാൻ കഴിഞ്ഞാൽ തീർച്ചയായും പൊതുസമൂഹത്തിൽ ഈ ജനങ്ങൾക്കുവേണ്ടി ഒട്ടനവധി കാര്യങ്ങൾ ചെയ്യാൻ കഴിയും.

മി. സ്പീക്കർ: യെസ്..... ശ്രീ. വി. പി. സജീന്ദ്രൻ, പ്ലീസ് കൺക്ലൂഡ്.....

ശ്രീ. വി. പി. സജീന്ദ്രൻ: നമ്മൾ ഈ വിഷയത്തിൽ മറ്റൊന്നും നോക്കാതെ, ഇവരുടെ മുന്നോട്ടുള്ള പ്രവർത്തനങ്ങൾ കൂടുതൽ മേഖലകളിലേയ്ക്ക് കൊണ്ടുപോകാൻ ശ്രമിക്കണമെന്ന് മാത്രമേ ഈ അവസരത്തിൽ പറയാൻ ഞാൻ ആഗ്രഹിക്കുന്നുള്ളൂ.

125-ാം വർഷത്തെ കർമ്മ പരിപാടികൂടി ബഹുമാനപ്പെട്ട മന്ത്രിമാർ മറുപടി പ്രസംഗത്തിൽ പ്രഖ്യാപിക്കണമെന്നും പറഞ്ഞുകൊണ്ട് എന്റെ വാക്കുകൾ നിർത്തുന്നു.

ശ്രീ. കെ. രാധാകൃഷ്ണൻ: സർ, ബഹുമാന്യനായ പ്രതിപക്ഷ ഉപനേതാവ് ശ്രീ. കോടിയേരി ബാലകൃഷ്ണൻ മഹാനായ ഭരണഘടനാ ശില്പി ഡോ. ബി. ആർ. അംബേദ്കറിന്റെ 125-ാം ജന്മവാർഷികം രാജ്യവ്യാപകമായി ആചരിക്കുന്ന ഈ സന്ദർഭത്തിൽ നമ്മുടെ സഭയിൽ ഒരു പ്രമേയം കൊണ്ടുവന്നിരിക്കുകയാണ്. ആ പ്രമേയത്തെ ഞാൻ സർവ്വ്യാത്മനാ പിന്തുണയ്ക്കുകയാണ്. ബഹുമാന്യനായ പ്രതിപക്ഷ

ഉപനേതാവ് കൊണ്ടുവന്ന പ്രമേയത്തെപ്പറ്റി ഭരണപക്ഷത്തും പ്രതിപക്ഷത്തുമുള്ള ബഹുമാന്യരായ പല അംഗങ്ങളും സംസാരിച്ചു കഴിഞ്ഞു. രാജ്യത്തെ പിന്നോക്ക ഭൂമി ജനവിഭാഗങ്ങൾക്ക് മഹാനായ ഡോ. ബി. ആർ. അംബേദ്കർ നൽകിയ സംഭാവനകളെ സംബന്ധിച്ച് എല്ലാ ബഹുമാനപ്പെട്ട അംഗങ്ങളും എടുത്തുപറയുകയുണ്ടായി. നമ്മുടെ രാജ്യത്തിന്റെ ഭരണഘടനാ ശില്പി, പാവപ്പെട്ടവന്റെ വിമോചകൻ എന്നീനിലകളിൽ എക്കാലത്തും രാജ്യം ആദരിക്കപ്പെടുന്ന മഹാനായ വ്യക്തിയാണ് ഡോ. ബി. ആർ. അംബേദ്കർ. കാലമേറെ കഴിയുമ്പോഴും അദ്ദേഹം നൽകിയ സംഭാവനകൾ കൂടുതൽ ഉയരത്തിൽ നിൽക്കുന്നതായാണ് തോന്നുന്നത്. ഇന്ത്യൻ ഭരണഘടനാ നിർമ്മാണ പ്രക്രിയയിൽ ഏർപ്പെട്ടുകൊണ്ട് സമൂഹത്തിലെ ഏറ്റവും പിന്നോക്കം നിൽക്കുന്ന ജനവിഭാഗത്തിന്റെ ജീവിതം എങ്ങനെ മെച്ചപ്പെടുത്തണമെന്നാണ് അദ്ദേഹം ചിന്തിച്ചത്. അതിനായി തന്റെ അറിവും ശേഷിയും കഴിവുമെല്ലാംതന്നെ അദ്ദേഹം ഉപയോഗപ്പെടുത്തുകയുണ്ടായി. അതുകൊണ്ടാണ് ഇന്ത്യൻ ഭരണഘടന തയ്യാറാക്കുന്ന സന്ദർഭത്തിൽ പട്ടികജാതിക്കാരുടെയും പട്ടികവർഗ്ഗക്കാരുടെയും ജീവിതം മെച്ചപ്പെടുത്താൻ കഴിയുന്ന രീതിയിലുള്ള ആർട്ടിക്കിളുകൾ ഭരണഘടനയിൽ ഉൾപ്പെടുത്താൻ അദ്ദേഹത്തിന് കഴിഞ്ഞത്. അതിന്റെ ഫലമായാണ് പട്ടികജാതി

പട്ടികവർഗ്ഗ വിഭാഗങ്ങൾക്കും പിന്നോക്ക ജനവിഭാഗങ്ങൾക്കും ഒട്ടേറെ നേട്ടങ്ങൾ സമൂഹത്തിൽ ഉണ്ടാക്കിയെടുക്കാൻ കഴിഞ്ഞത്. സാമൂഹ്യപരമായും സാമ്പത്തികപരമായും വിദ്യാഭ്യാസപരമായുമൊക്കെ പിന്നോക്കം നിൽക്കുന്ന ജനവിഭാഗങ്ങളെ സമൂഹത്തിന്റെ മുഖ്യധാരയിലേയ്ക്ക് എത്തിക്കണമെങ്കിൽ അവർക്ക് പ്രത്യേക പരിഗണന കൊടുത്താൽ മാത്രമേ കഴിയൂവെന്ന് മനസ്സിലാക്കിയതിന്റെ അടിസ്ഥാനത്തിലാണ് ഇൻഡ്യൻ ഭരണഘടന തയ്യാറാക്കിയപ്പോൾ ഭരണഘടനയിൽ ഈ ജനവിഭാഗങ്ങളുടെ അവകാശങ്ങൾ സംരക്ഷിക്കുന്നതിനുള്ള നടപടികൾ സ്വീകരിച്ചത്. അതിന്റെ അടിസ്ഥാനത്തിലാണ് വിദ്യാഭ്യാസരംഗത്തും തൊഴിൽരംഗത്തും നിയമനിർമ്മാണ സഭകളിലുമൊക്കെ പ്രാതിനിധ്യം ഉറപ്പാക്കാൻ സാധിച്ചത് എന്നുള്ളത് ഒരു യാഥാർത്ഥ്യമായി നമുക്കുമുൻപിൽ നിൽക്കുകയാണ്. ഒരുപക്ഷേ റിസർവ്വേഷൻ സംവിധാനമില്ലായിരുന്നെങ്കിൽ ഇന്ന് നേടിയെടുത്ത നേട്ടങ്ങളൊന്നുംതന്നെ ഉണ്ടാകുമായിരുന്നില്ല എന്നുകൂടി ഈ സന്ദർഭത്തിൽ സൂചിപ്പിക്കുകയാണ്.

ഇൻഡ്യയിലെ ജാതിവ്യവസ്ഥ ഈ പാവപ്പെട്ട ആളുകളെ അത്രയേറെ പിന്നോക്കം കൊണ്ടുപോയി. ജാതീയമായ അടിച്ചമർത്തലിൽ നമ്മുടെ സമൂഹത്തിലെ ഭൂരിപക്ഷം വരുന്ന ദളിതുകളുടെയും ആദിവാസികളുടെയുമെല്ലാം ജീവിതം

തകർത്തുവെന്നുള്ളതിന്റെ ഒരുപാട് ഉദാഹരണങ്ങൾ പറയാൻ സാധിക്കും. പട്ടികജാതി/പട്ടികവർഗ്ഗ ജനവിഭാഗങ്ങളുടെ ജീവിതം മെച്ചപ്പെടുത്തുന്നതിനായി സ്വാതന്ത്ര്യാനന്തര ഇൻഡ്യയിൽ ഒട്ടേറെ പദ്ധതികൾ നടപ്പിലാക്കിയിട്ടുണ്ട്. അതുസംബന്ധിച്ചെല്ലാം ഇവിടെ ബഹുമാനപ്പെട്ട അംഗങ്ങൾ ചൂണ്ടിക്കാണിക്കുകയുണ്ടായി. ഈ പദ്ധതികൾക്കായി കോടിക്കണക്കിന് രൂപ ചെലവഴിച്ചു. എന്നിട്ടും എന്തുകൊണ്ടാണ് ഇൻഡ്യയിലെ നാലിലൊന്ന് വരുന്ന പട്ടികജാതി/പട്ടികവർഗ്ഗ ജനവിഭാഗത്തിന്റെ ജീവിതം വേണ്ടത്ര മെച്ചപ്പെടാതെ പോയത്; 2011-ലെ സെൻസസ് അനുസരിച്ച് ഇൻഡ്യയിലെ പട്ടികജാതിക്കാർ 16.6 ശതമാനവും പട്ടികവർഗ്ഗക്കാർ 8.6 ശതമാനവുമാണ്. 25 ശതമാനത്തിലധികമാണ് പട്ടികജാതി/പട്ടികവർഗ്ഗ വിഭാഗങ്ങൾ ഇൻഡ്യയിലുള്ളത്. സ്വാതന്ത്ര്യം കിട്ടി 68 വർഷം കഴിഞ്ഞിട്ടും അവരിനും സമൂഹത്തിൽ അനുഭവിച്ചുകൊണ്ടിരിക്കുന്ന ദുരിതങ്ങളേയും വിവേചനങ്ങളേയും സംബന്ധിച്ച് എത്രയെത്ര പഠനങ്ങളും റിപ്പോർട്ടുകളുമാണ് വന്നുകൊണ്ടിരിക്കുന്നത്. പല സ്വാതന്ത്ര ഏജൻസികളും നമ്മുടെ രാജ്യത്ത് ഇപ്പോൾ നിലനിൽക്കുന്ന വിവേചനങ്ങളെ സംബന്ധിച്ച പഠനറിപ്പോർട്ടുകൾ കൊണ്ടുവന്നിട്ടുണ്ട്. അടുത്തിടെ Tata Institute of Social Studies നടത്തിയ ഒരു റിപ്പോർട്ടിൽ ഇപ്പോൾ ഇൻഡ്യയിൽ ഏകദേശം

2000-ൽപരം വിവേചനങ്ങൾ നിലനിൽക്കുന്നുവെന്നാണ് പറയുന്നത്. 2000-ൽപരം വിവേചനങ്ങൾ ഇൻഡ്യയിലെ ഏകദേശം 77 ശതമാനം വരുന്ന പട്ടികജാതി/പട്ടികവർഗ്ഗ വിഭാഗങ്ങൾ അനുഭവിക്കുന്നുവെന്നാണ് പറയുന്നത്. അപ്പോൾ നമ്മുടെ രാജ്യത്തിന്റെ സ്ഥിതിയെന്താണെന്ന് പരിശോധിക്കേണ്ടതാണ്. ഇൻഡ്യയിലെ ആകെ ജനസംഖ്യയിൽ നാലിലൊന്നുവരുന്ന പട്ടികജാതി പട്ടികവർഗ്ഗ വിഭാഗങ്ങളിൽ 77 ശതമാനവും ഇപ്പോഴും രാജ്യത്ത് വ്യത്യസ്തങ്ങളായ വിവേചനങ്ങൾക്ക് വിധേയമായിക്കൊണ്ടിരിക്കുന്നു എന്നുള്ളത് നാം വളരെ ഗൗരവത്തോടുകൂടി കാണേണ്ടതാണ്. ഇപ്പോഴും വിവേചനങ്ങൾ നിലനിൽക്കുന്ന ചിലകാര്യങ്ങൾ- പല ദളിതേതര ഗ്രാമങ്ങളിലും വീടുകളിലും ദളിതർക്ക് പ്രവേശനം നിഷേധിക്കപ്പെട്ടിരിക്കുന്നു, പല സ്ഥലത്തും ക്ഷേത്രങ്ങളിൽ പ്രവേശിക്കുന്നതിനുള്ള സ്വാതന്ത്ര്യമില്ല, ശ്മശാനങ്ങളിൽ പട്ടികജാതി/പട്ടികവർഗ്ഗ വിഭാഗങ്ങളുടെ ശവദാഹം നിഷേധിക്കപ്പെടുന്നു, സ്ത്രീകളോട് അതിക്രമമായി പെരുമാറിക്കൊണ്ടിരിക്കുന്നു, പൊതുടാപ്പുകളിൽനിന്ന് വെള്ളമെടുക്കാനുള്ള സ്വാതന്ത്ര്യം ഇപ്പോഴും നിഷേധിക്കപ്പെട്ടിരിക്കുകയാണ്. അതുപോലെതന്നെ സ്കൂളുകളിൽ മറ്റുകുട്ടികൾക്കൊപ്പം ഇരിക്കാനുള്ള ഇരിപ്പിടങ്ങൾ നിഷേധിക്കുന്നു. ഭക്ഷണശാലയിൽ ഭക്ഷണം കഴിക്കുന്നതിന് പ്രത്യേക ഇരിപ്പിടങ്ങളും പ്രത്യേക പാത്രങ്ങളും

നൽകുന്നുവെന്നാണ് പറയുന്നത്. ജനപ്രതിനിധികളായിട്ടുള്ള ആളുകൾക്കുപോലും ഇരിപ്പിടങ്ങൾ പ്രത്യേകമായിട്ടാണ് സജ്ജീകരിച്ചിരിക്കുന്നത്. തുല്യജോലിക്ക് തുല്യവേതനം നിഷേധിക്കപ്പെടുകയാണ്. ക്ഷീരസഹകരണ സംഘങ്ങളിൽ പട്ടികജാതി/പട്ടികവർഗ്ഗ വിഭാഗങ്ങൾ നൽകുന്ന പാൽ സ്വീകരിക്കുന്നില്ലെന്നാണ് പറയുന്നത്. അതുപോലെതന്നെ പോളിംഗ് ബൂത്തുകളിൽ അവർക്കുവേണ്ടി പ്രത്യേക സമയം അനുവദിക്കുകയും പ്രത്യേക വരികളിൽ നിർത്തുകയും ചെയ്യുന്ന സ്ഥിതിയാണ്. പ്രാഥമികാരോഗ്യ കേന്ദ്രങ്ങളിൽ ഡോക്ടർമാർ പരിശോധിക്കാൻ തയ്യാറാകുന്നില്ല. ജാതിപ്പേരുവിളിച്ച് അധിഷ്ഠിപ്പിക്കുകയാണ്. തദ്ദേശ സ്വയംഭരണ തിരഞ്ഞെടുപ്പിൽ സംവരണ സീറ്റുകളിൽ മത്സരിക്കാൻ അനുവദിക്കുന്നില്ല. ഇത്തരം ഹീനവും മനുഷ്യത്വരഹിതവുമായ ആചാരങ്ങൾ ഇപ്പോഴും നമ്മുടെ സമൂഹത്തിൽ നിലനിൽക്കുകയാണ്. ഇതിനെതിരായി സമൂഹത്തിൽ വലിയ ബോധവൽക്കരണം ഉണ്ടാക്കിയെടുക്കേണ്ടതാണു സന്ദർഭമാണ്. അതുപോലെതന്നെ പട്ടികജാതി/പട്ടികവർഗ്ഗ വിഭാഗങ്ങളുടെ ജീവിതം മെച്ചപ്പെടുത്താൻവേണ്ടിയാണ് റിസർവേഷൻ സംവിധാനം ഉണ്ടാക്കാൻ ശ്രമിച്ചത്. സ്വാതന്ത്ര്യം കിട്ടി 68 വർഷം കഴിഞ്ഞിട്ടും നമ്മുടെ കേന്ദ്ര പൊതുമേഖലാ സ്ഥാപനങ്ങളിലെല്ലാത്തന്നെ പട്ടികജാതി പട്ടികവർഗ്ഗ വിഭാഗങ്ങൾക്ക് ലഭിക്കേണ്ട സംവരണതത്വം പാലിക്കപ്പെട്ടിട്ടില്ല എന്നാണ്

കണക്കുകൾ സൂചിപ്പിക്കുന്നത്. പട്ടികജാതിക്കാർക്ക് 15 ശതമാനവും പട്ടികവർഗ്ഗക്കാർക്ക് 7.50 ശതമാനവുമാണ് തൊഴിൽ സംവരണം ലഭിക്കേണ്ടത്. പക്ഷേ നാളിതുവരെയായിട്ടും ആ സംവരണം ലഭിച്ചിട്ടില്ലെന്നാണ് കണക്കുകൾ സൂചിപ്പിക്കുന്നത്. നിലവിൽ ഈ പാവപ്പെട്ട ആളുകളുടെ ജീവിതം മെച്ചപ്പെടുത്താൻ വേണ്ടിയുണ്ടാക്കിയ സംവിധാനങ്ങൾ എല്ലാം തകർക്കുന്നതിനായുള്ള തീരുമാനങ്ങൾ എടുത്തുകൊണ്ടിരിക്കുന്നു. റിസർവ്വേഷനെ സംബന്ധിച്ച് ഇവിടെ ബഹുമാനപ്പെട്ട അംഗങ്ങളെല്ലാം ചൂണ്ടിക്കാണിച്ചു. റിസർവ്വേഷൻ കൊണ്ടുവന്നത് ഒരു പ്രത്യേക ലക്ഷ്യം വെച്ചുകൊണ്ടാണ്. സമൂഹത്തിലെ പിന്നാമ്പുറങ്ങളിൽ ജീവിക്കുന്ന ആളുകൾക്ക് മുഖ്യധാരയിലേയ്ക്ക് ഉയർന്നുവരണമെങ്കിൽ അവർക്ക് പ്രത്യേക പരിഗണന കൊടുക്കണമെന്നുള്ള സങ്കല്പം വെച്ചുകൊണ്ടാണ് റിസർവ്വേഷൻ സംവിധാനം ഉണ്ടാക്കിയത്. അതിനെയാണിപ്പോൾ ചോദ്യം ചെയ്യുന്നത്. ആർ.എസ്.എസിന്റെ നേതാക്കളും ഹിന്ദു വർഗ്ഗീയ വാദികളുമെല്ലാം അത് ചോദ്യം ചെയ്തുകൊണ്ടിരിക്കുകയാണ്. എന്തുകൊണ്ടാണ് റിസർവ്വേഷൻ പാടില്ലെന്ന് പറയുന്നതെന്ന് ആരും പറയുന്നില്ല. റിസർവ്വേഷനിലൂടെയാണ് ഈ പാവപ്പെട്ട ആളുകൾക്ക് അക്ഷരവും അറിവും നേടാനുള്ള അവസരമുണ്ടാകുന്നത്, ഈ പാവപ്പെട്ട ആളുകൾക്ക് എന്തെങ്കിലും തൊഴിൽ ലഭിക്കാനുള്ള സാഹചര്യമുണ്ടാകുന്നത്.

റിസർവ്വേഷനിലൂടെയാണ് തെരഞ്ഞെടുക്കപ്പെടുന്ന വേദികളിലേയ്ക്ക് ഇവർക്ക് വരാൻ കഴിയുന്നത്. വിദ്യാഭ്യാസരംഗത്തും തൊഴിൽരംഗത്തും തെരഞ്ഞെടുക്കപ്പെട്ട സ്ഥാനങ്ങളിലേയ്ക്കുമെല്ലാം ഈ പാവപ്പെട്ട ആളുകൾക്ക് കടന്നുവരാനുള്ള അവസരങ്ങൾ റിസർവ്വേഷനുള്ളതുകൊണ്ടാണ് നിലനിൽക്കുന്നതെന്ന് നല്ലതുപോലെ ബോധ്യപ്പെട്ടതിന്റെ അടിസ്ഥാനത്തിലാണ്, നേരത്തെ ബഹുമാന്യരായ അംഗങ്ങളെല്ലാം പറഞ്ഞതുപോലെ ചാതുർവർണ്യ വ്യവസ്ഥ നമ്മുടെ രാജ്യത്ത് നടപ്പിലാക്കണമെന്ന് ആഗ്രഹിക്കുന്ന ആർ.എസ്.എസ്. ഉൾപ്പെടെയുള്ള ഹിന്ദു വർഗ്ഗീയവാദികൾ റിസർവ്വേഷൻ വേണ്ടെന്ന് വാദിക്കാനുള്ള പ്രധാനപ്പെട്ട കാരണം. ഇവർക്ക് അക്ഷരവും അറിവും അധികാരവുമെല്ലാം നിഷേധിക്കണമെന്നുള്ള ചാതുർവർണ്യ വ്യവസ്ഥയുടെ ചിന്തയുടെ ഫലമായിട്ടാണ് റിസർവ്വേഷൻ വേണ്ടെന്ന വാദം ശക്തമായി കൊണ്ടുവരുന്നത്. ആർ.എസ്.എസ്.-കാരും ഹിന്ദുവർഗ്ഗീയ ഫാസിസ്റ്റുകളും റിസർവ്വേഷൻ വേണ്ടെന്നുപറഞ്ഞാൽ അതെന്തുകൊണ്ടാണെന്ന് നമുക്ക് മനസ്സിലാക്കാൻ സാധിക്കും. ഇൻഡ്യയിലെ പരമോന്നത നീതിപീഠം പോലും റിസർവ്വേഷനല്ല മെറിറ്റാണ് മാനദണ്ഡമാക്കേണ്ടതെന്നുപറയുന്ന അവസ്ഥയിലേയ്ക്ക് എത്തുകയാണ്. ഇൻഡ്യയുടെ പരമോന്നത നീതിപീഠം പോലും ഈ സവർണ്ണാധിപത്യത്തിന് കൂടിപ്പിടിക്കുന്ന സമീപനം സ്വീകരിക്കുന്നത് നമ്മൾ



കാണാതിരുന്നുകൂടാ. റിസർവ്വേഷൻ ഇല്ലാതാക്കുന്നതിന്റെ പിറകിൽ വലിയൊരു അപകടം പതിയിരിക്കുകയാണ്. ഇൻഡ്യയിലെ അവശവിഭാഗങ്ങൾ ഒരുകാരണവശാലും സാമൂഹ്യപരമായും സാമ്പത്തികപരമായും വിദ്യാഭ്യാസപരമായും മുന്നോട്ടുവരാൻ പാടില്ല. അവർ അധികാരത്തിലേയ്ക്കും സമ്പത്തിലേയ്ക്കും വരാൻ പാടില്ലെന്നുള്ള ഗൂഢലക്ഷ്യം തന്നെയാണ് അതിന്റെ പിന്നിലെന്ന് നമ്മൾ തിരിച്ചറിയേണ്ടതുണ്ട്. കേരളത്തിലെ പട്ടികജാതി-പട്ടികവർഗ്ഗ വിഭാഗക്കാർ ഇന്ത്യയിലെ മറ്റു സംസ്ഥാനങ്ങളിൽനിന്നെല്ലാം വ്യത്യസ്തമായിക്കൊണ്ട് ഒട്ടേറെ മുന്നോട്ടുവന്ന ഒരു സമൂഹമാണ്. കേരളത്തിൽ ഒടുവിലത്തെ കണക്കനുസരിച്ച് 30,39,523 പട്ടികജാതി ജനവിഭാഗങ്ങളും 4,84,839 പട്ടികവർഗ്ഗ വിഭാഗത്തിൽപ്പെട്ട ആൾക്കാരും ഉൾപ്പെടെ 35,24,412 ആളുകളാണുള്ളത്. ഇന്ത്യയിലെ ഇതര സംസ്ഥാനങ്ങളിൽനിന്നും വ്യത്യസ്തമായി കേരളത്തിലെ പട്ടികജാതി/ പട്ടികവർഗ്ഗ വിഭാഗങ്ങൾക്ക് സാമൂഹികമായും സാമ്പത്തികമായും വിദ്യാഭ്യാസപരമായും മുന്നിലേയ്ക്ക് വരാൻ കഴിഞ്ഞു. ഒട്ടേറെ പോരാട്ടങ്ങൾ നടന്നതിന്റെ ഫലമായാണ് അങ്ങനെ മുന്നിലേയ്ക്ക് വരാൻ കഴിഞ്ഞത്. അതിന്റെ

ചരിത്രമെല്ലാം ഇവിടെ സൂചിപ്പിക്കുകയുണ്ടായി. കേരളത്തിൽ ഒട്ടേറെ സാമൂഹിക നവോത്ഥാന പോരാട്ടങ്ങൾ നടന്നു. വൈകുണ്ഠസ്വാമികളും, ശ്രീനാരായണ ഗുരുദേവനും, അയ്യൻകാളിയും, സഹോദരൻ അയ്യപ്പനും, ഡോക്ടർ പൽപ്പവും തുടങ്ങി ധാരാളം നേതാക്കൾ നമ്മുടെ സമൂഹത്തിലെ ഉച്ചനീചത്വങ്ങൾക്കും വിവേചനങ്ങൾക്കുമെതിരായി വലിയ പട നയിച്ചതിന്റെ ഫലമായി വലിയ മാറ്റം നമ്മുടെ സമൂഹത്തിൽ ഉണ്ടാക്കിയെടുക്കാൻ കഴിഞ്ഞു. അതുപോലെ പാവപ്പെട്ടവന്റെ ജീവിതം മെച്ചപ്പെടുത്താൻ വേണ്ടി പുരോഗമന പ്രസ്ഥാനങ്ങൾ നടത്തിയ പോരാട്ടങ്ങളൊക്കെത്തന്നെ നമ്മുടെ കേരളത്തിലെ അവശത അനുഭവിക്കുന്ന ആളുകളുടെ ജീവിതത്തിൽ മാറ്റം ഉണ്ടാക്കിയിട്ടുണ്ട്. അതുകൊണ്ടാണ് കേരളത്തിലെ പാവപ്പെട്ട ജനവിഭാഗത്തിന്റെ ജീവിതം കുറെയേറെ മെച്ചപ്പെടാനിടയായത്. ഇന്ത്യയിലെ മറ്റ് സംസ്ഥാനങ്ങളിൽ നിന്നും വ്യത്യസ്തമായി കേരളത്തിലെ ദളിത് ജനവിഭാഗങ്ങളുടെ ജീവിതം മെച്ചപ്പെട്ടിട്ടുണ്ട് എന്നു പറയുമ്പോൾതന്നെ കേരളത്തിലെ പൊതു സമൂഹത്തിന്റെ വളർച്ചയ്ക്കനുസരിച്ച് അത് ഉയർന്നുവന്നിട്ടില്ലെന്ന് ഇവിടെ ഈ പ്രമേയം

അവതരിപ്പിച്ചുകൊണ്ട് ബഹുമാന്യനായ പ്രതിപക്ഷ ഉപനേതാവ്

സൂചിപ്പിക്കുകയുണ്ടായി. ഇവരെ ആ പൊതു സമൂഹത്തിന്റെ ഒപ്പം എത്തിക്കാൻ

വേണ്ടി എന്താണ് നമുക്ക് ഇനി ചെയ്യാൻ കഴിയുക എന്ന് തീർച്ചയായിട്ടും

ഇന്ത്യക്കകെ മാത്രകയായി നിൽക്കുന്ന സംസ്ഥാനമായ കേരളം ചിന്തിക്കേണ്ട

സമയം അതിക്രമിച്ചിരിക്കുകയാണ്. നമ്മുടെ കേരളത്തിൽ

പട്ടികജാതി/പട്ടികവർഗ്ഗ ജനവിഭാഗങ്ങൾ ഇന്ന് അഭിമുഖീകരിക്കുന്ന പ്രശ്നങ്ങൾ

എന്താണെന്ന് സമഗ്രമായി ചർച്ച ചെയ്യപ്പെടാൻ നമ്മുടെ നിയമസഭയ്ക്ക്

കഴിയേണ്ടതുണ്ട് എന്നാണ് എനിക്ക് സൂചിപ്പിക്കുവാനുള്ളത്. ഒരുപാട് രംഗത്ത്

മുന്നേറി എന്ന് അവകാശപ്പെടുമ്പോഴും ആ മുന്നേറ്റങ്ങളെയെല്ലാം

തടസ്സപ്പെടുത്തുന്ന രീതിയിലുള്ള സംഭവവികാസങ്ങൾ കേരളത്തിലും

ഉയർന്നുവരുന്നുണ്ട് എന്നുള്ളത് നാം കാണാതിരുന്നുകൂടാ. കേരളത്തിലും വീണ്ടും

സങ്കീർണ്ണമായിട്ടുള്ള വാദങ്ങൾ ഉയർത്തിക്കൊണ്ടുവരാൻ വേണ്ടി വലിയ

ശ്രമങ്ങൾ നടത്തിക്കൊണ്ടിരിക്കുന്നത് നാം കാണാതിരുന്നുകൂടാ. കേരളത്തിന്റെ

സാമൂഹിക അന്തരീക്ഷത്തെ വീണ്ടും ജാതി ചിന്തയിലേയ്ക്കും മതചിന്തയിലേയ്ക്കും

സങ്കചിത ചിന്തയിലേയ്ക്കും കൊണ്ടുപോകാൻ വേണ്ടി വലിയ ശ്രമങ്ങളാണ് നടന്നുകൊണ്ടിരിക്കുന്നത്. ആ ചിന്ത നമ്മുടെ സമൂഹത്തിലെ പാവപ്പെട്ട ആളുകൾക്ക് പ്രതികൂലമായി ബാധിക്കുമെന്ന കാര്യവും സംശയരഹിതമായി നമുക്ക് മനസ്സിലാക്കാൻ കഴിയേണ്ടതുണ്ട്. ഈ പുതിയ സങ്കചിത ചിന്ത വളർന്നുവരുന്നത് പാവപ്പെട്ട ജനവിഭാഗങ്ങളുടെ ജീവിതം മെച്ചപ്പെടുത്തുന്നതിനല്ല, അവരെ സമൂഹത്തിൽനിന്നും പുറകോട്ടുടിച്ചിടുന്നതിനു വേണ്ടിയാണ്. 'നായാടി മുതൽ നമ്പൂതിരിവരെ ഒന്നിക്കണം' എന്നാണ് ചില ആളുകൾ പറയുന്നത്. ആദ്യം ഇതല്ലല്ലോ പറഞ്ഞിരുന്നത്, പാവപ്പെട്ട ആളുകളുടെ ജീവിതം മെച്ചപ്പെടുത്താൻവേണ്ടി നടന്ന പോരാട്ടങ്ങളുടെ സന്ദർഭങ്ങളിലെല്ലാം ഇതല്ലല്ലോ പറഞ്ഞിരുന്നത്. അവരെല്ലാം പഴയ അവസ്ഥയിൽ നിൽക്കണമെന്നാണ് പറഞ്ഞത്. 'തമ്പുരാൻ എന്നു വിളിയ്ക്കില്ല പാളയിൽ കഞ്ഞി കുടിയ്ക്കില്ല' എന്ന മുദ്രാവാക്യം വിളിച്ചപ്പോഴാണ് 'തമ്പുരാൻ എന്നു വിളിപ്പിക്കും പാളയിൽ കഞ്ഞി കുടിപ്പിക്കും' എന്നു പറഞ്ഞത്. ആ

ആളുകളാണ് ഇപ്പോൾ പറയുന്നത് 'നായാടി മുതൽ നമ്പൂതിരിവരെ ഒന്നിക്കണമെന്ന്'. അത് നായാടിയെയോ, പാവപ്പെട്ടവനെയോ സംരക്ഷിക്കുന്നതിന് വേണ്ടിയല്ല, സവർണ്ണാധിപത്യം സ്ഥാപിക്കുന്നതിനുവേണ്ടിയുള്ള കുറുക്കുവഴി തേടുകയാണ് എന്ന് നാം തിരിച്ചറിയേണ്ടതാണ്. അതിന് മതേതരപ്രസ്ഥാനങ്ങളെല്ലാം യോജിച്ചുകൊണ്ട് ഇതിനെതിരായി വലിയ കൂട്ടായ്മ കേരളത്തിൽ സംഘടിപ്പിക്കാൻവേണ്ടി കഴിയണം. ഇവിടെ സഖാവ് കോടിയേരി ബാലകൃഷ്ണൻ സൂചിപ്പിച്ചു, നമ്മുടെ കേരളത്തിൽ നിലവിലുള്ള റിസർവേഷൻ സംവിധാനങ്ങളെ സംബന്ധിച്ച് നിരവധി തവണ ഞാൻ ഈ സഭയിൽ ഉന്നയിച്ച കാര്യങ്ങളായതിനാൽ അതിന്റെ കണക്കുകളിലേയ്ക്ക് കടക്കുന്നില്ല. കേരളത്തിലെ പൊതുമേഖലാ സ്ഥാപനങ്ങളിലും സർക്കാർ സ്ഥാപനങ്ങളിലും റിസർവേഷൻ കൃത്യമായി നടക്കുന്നുവെന്ന് ഉറപ്പുവരുത്താൻ നമുക്ക് കഴിയേണ്ടതുണ്ട്. എല്ലാ വർഷവും അതിന്റെ ബാക്ക് ലോഗ് പരിശോധിച്ചുകൊണ്ട് എവിടെയെങ്കിലും കുറവുണ്ടെങ്കിൽ അത് പരിഹരിക്കുന്നതിന് സ്പെഷ്യൽ റിക്രൂട്ട്മെന്റ് നടത്തണം,

അങ്ങനെ സ്പെഷ്യൽ റിക്രൂട്ട്മെന്റ് നടത്തിക്കൊണ്ട് എല്ലാ വേക്കൻസികളും നികത്താൻ നമുക്ക് കഴിയണം. ദേശീയതലത്തിൽ ഞങ്ങൾ ഉന്നയിക്കുന്ന ഏറ്റവും പ്രധാനപ്പെട്ട പ്രശ്നമാണ് ആഗോളവൽക്കരണം. ഈ നയം നമ്മുടെ രാജ്യത്ത് നടപ്പിലാക്കിയതിന്റെ ഫലമായി എല്ലാം സ്വകാര്യവൽക്കരിക്കപ്പെടുകയാണ്. സ്വകാര്യവൽക്കരിക്കപ്പെടുന്നതോടുകൂടി പൊതുമേഖലയും അവിടേയ്ക്കുള്ള റിസർവേഷനും ഇല്ലാതാകുന്നു. അതിന്റെ ഫലമായി പാവപ്പെട്ട ആളുകൾക്ക് തൊഴിൽ എന്നത് അപ്രാപ്യമാകുകയാണ്. അതുകൊണ്ട് സ്വകാര്യമേഖലയിലും നിയമംമൂലം റിസർവേഷൻ നടപ്പിലാക്കാൻ നമ്മൾ തയ്യാറാകണം. അങ്ങനെ സ്വകാര്യമേഖലയിൽ നിയമംമൂലം റിസർവേഷൻ നടപ്പിലാക്കിയാൽ മാത്രമെ പാവപ്പെട്ട ആളുകൾക്ക് ഇനി തൊഴിൽ എന്ന സങ്കല്പം നേടിയെടുക്കാൻ കഴിയൂ. സഖാവ് കോടിയേരി ബാലകൃഷ്ണൻ സൂചിപ്പിച്ചതുപോലെ, എയ്ഡഡ് മേഖലകളിലെ സ്കൂളുകളുടേയും കോളേജുകളുടേയും സ്ഥിതി എന്താണ്? ഞാനതിന്റെ കണക്ക് ഉദ്ധരിക്കുവാൻ

ശ്രമിക്കുന്നില്ല. ലക്ഷക്കണക്കിന് ആളുകൾ സ്വകാര്യ മേഖലയിലും എയിഡഡ് മേഖലയിലും പണിയെടുക്കുകയാണ്. നമ്മുടെ സർക്കാർ ഖജനാവിൽനിന്നും പൈസ പമ്പ് ചെയ്യുന്നതിനെക്കുറിച്ച് ഇവിടെ സൂചിപ്പിക്കുകയുണ്ടായി. അങ്ങനെ സർക്കാർ ഖജനാവിൽ നിന്നും പൈസ കൊടുക്കുന്ന മേഖലകളിലെല്ലാത്തന്നെ റിസർവേഷൻ സംവിധാനം നടപ്പിലാക്കുന്നതിന് നമുക്ക് ഇച്ഛാശക്തി കാണിക്കാൻ കഴിയണം. ഇവിടെ അപ്പുറത്തോ, ഇപ്പുറത്തോ ഇരുന്ന് വെല്ലുവിളിച്ചാൽ പോരാ. ഇടതുപക്ഷ ജനാധിപത്യ മുന്നണി ഈ സംസ്ഥാനത്ത് അധികാരത്തിൽ വരാൻ അവസരമുണ്ടാകുകയാണെങ്കിൽ എയിഡഡ് സ്ഥാപനങ്ങളിലെല്ലാത്തന്നെ റിസർവേഷൻ സമ്പ്രദായം നടപ്പിലാക്കുമെന്ന് കമ്മ്യൂണിസ്റ്റ് പാർട്ടി ഓഫ് ഇന്ത്യ മാർക്സിസ്റ്റ്-ന്റെ രണ്ടു നേതാക്കൾ പട്ടികജാതി ക്ഷേമ സമിതിയുടെ സംസ്ഥാന സമ്മേളനത്തിൽ പങ്കെടുത്തുകൊണ്ട് പ്രഖ്യാപിക്കുകയുണ്ടായി. ആ പ്രഖ്യാപനത്തോട് പ്രതികരിക്കാൻ കേരളത്തിലെ ഒരു സാമൂഹിക സംഘടനയും, ഒരു രാഷ്ട്രീയ പാർട്ടിയും മുന്നോട്ടുവന്നില്ല. എന്താണ് തങ്ങളുടെ നയം എന്ന് ഈ സഭയിലെങ്കിലും പറയാൻവേണ്ടി

യു.ഡി.എഫ്.ലേയും മറ്റു കക്ഷികളുടേയും നേതാക്കൾ സന്നദ്ധരാകണമെന്നാണ് ഞങ്ങൾക്ക് പറയാനുള്ളത്. ഇവിടെ കോടാനുകോടി രൂപയാണ് ഗവൺമെന്റിന്റെ ഖജനാവിൽ നിന്നും എയിഡഡ് മേഖലയിലേയ്ക്ക് പോകുന്നത്. അവർക്ക് അവിടെ നിയമനം നടത്താം, നിയമനം അവർ നടത്തിക്കൊടുക്കുകയാണെങ്കിൽ കൊടുത്താൽപ്പോലും പട്ടികജാതിക്കാരെ നിയമിക്കുകയില്ലായെന്ന് പിടിവാശിപിടിക്കുന്ന മാനേജ്മെന്റുകൾ കേരളത്തിലുണ്ട്. അതുകൊണ്ടാണ് എണ്ണായിരത്തിലധികം കോളേജ് അധ്യാപകരുള്ള എയ്ഡഡ് സ്ഥാപനങ്ങളിൽ ഏകദേശം 49 ആളുകൾ മാത്രമായി പട്ടികജാതിക്കാർ ചുരുങ്ങിപ്പോയത്. അതുകൊണ്ടാണ് 120000-ത്തോളം വരുന്ന എയിഡഡ് സ്കൂളുകളിലെ അധ്യാപകരും നോൺ ടീച്ചിംഗ് സ്റ്റാഫുകളുമുള്ള അവിടെ പട്ടികജാതി-പട്ടികവർഗ്ഗ വിഭാഗങ്ങൾ കേവലം 400-ലധികമായി ചുരുങ്ങിപ്പോയത്. പൈസ കൊടുത്താലും നിയമിക്കാത്ത ഒരു സ്ഥിതിയാണുള്ളത്. അതുകൊണ്ട് എയിഡഡ് മേഖലയിൽ റിസർവേഷൻ



നടപ്പിലാക്കുമെന്ന് ഉറപ്പുവരുത്താൻവേണ്ടി ഒരു തീരുമാനമെടുക്കാൻ നമ്മുടെ ഈ ചർച്ചയിലൂടെ കഴിഞ്ഞാൽ അതായിരിക്കും ഏറ്റവും മഹത്തായ കാര്യം. ആ തീരുമാനം ഇന്ന് ഈ സഭയിൽ എടുക്കാൻ കഴിയുമോ എന്നുള്ളതാണ് നമ്മുടെ മുൻപിലുള്ള ചോദ്യം? ബഹുമാനപ്പെട്ട മന്ത്രിമാർ മറുപടി പറയുമ്പോൾ പറയുമെന്നാണ് ഞാൻ കരുതുന്നത്, എയിഡഡ് മേഖലയിൽ ഞങ്ങൾ റിസർവേഷൻ നടപ്പിലാക്കും എന്നുപറയാനുള്ള ചങ്കൂറ്റം കാണിക്കണം. ഇടതുപക്ഷ ജനാധിപത്യമുന്നണി വരികയാണെങ്കിൽ കേരളത്തിൽ എയിഡഡ് മേഖലയിൽ റിസർവേഷൻ നടപ്പിലാക്കും എന്ന് ഞങ്ങൾ പറഞ്ഞു. "ഈ ചർച്ചയുടെ ഭാഗമായി ഞങ്ങൾ പറയുന്നു എന്ന് മന്ത്രിമാർ പറയണം, എയിഡഡ് മേഖലയിൽ റിസർവേഷൻ ഞങ്ങളും നടപ്പിലാക്കുമെന്ന്". അങ്ങനെ പറഞ്ഞാൽ അതായിരിക്കും കേരളത്തിലെ പട്ടികജാതി/പട്ടികവർഗ്ഗത്തിന്റെ മുന്നോട്ടുപോക്കിൽ ഏറ്റവും പ്രധാനപ്പെട്ട കാര്യം എന്ന് ഇവിടെ ഈ സന്ദർഭത്തിൽ സൂചിപ്പിച്ചുകൊണ്ടും... ഇന്ത്യയിലെ പട്ടികജാതി/പട്ടികവർഗ്ഗ വിഭാഗങ്ങളുടെ പ്രശ്നങ്ങൾ റിസർവേഷൻ കൊണ്ടുമാത്രം പരിഹരിക്കും

എന്നൊന്നും ഞാൻ വിചാരിക്കുന്നില്ല. റിസർവേഷൻ അല്ല, ജാതിവ്യവസ്ഥയുണ്ടാക്കിയ ദുരന്തമാണ് ഇന്ന് പട്ടികജാതി/പട്ടികവർഗ്ഗ വിഭാഗങ്ങളും മറ്റ് പിന്നോക്ക വിഭാഗങ്ങളും അനുഭവിക്കുന്നത്. ജാതിവ്യവസ്ഥയാണ് ഇന്ത്യയുടെ ശാപമെന്ന് മഹാനായ കാരൽ മാർക്സ് മുൻപുതന്നെ പറഞ്ഞിട്ടുണ്ട്. ഇന്ത്യയുടെ ശാപം എന്നു പറയുന്നത് ഇന്ത്യയിലെ ജാതിവ്യവസ്ഥയാണ്. ആ ജാതി വ്യവസ്ഥയുണ്ടാക്കിയ ദുരന്തങ്ങൾക്ക് പരിഹാരമുണ്ടാകണമെങ്കിൽ ജാതിരഹിതമായ ഒരു സമൂഹം നമ്മുടെ ഇന്ത്യയിൽ ഉണ്ടാകണം. ജാതിരഹിതമായ സമൂഹത്തിലൂടെ മാത്രമാണ് ഇന്ത്യയിലെ മഹാഭൂരിപക്ഷം വരുന്ന ദുരിതമനുഭവിക്കുന്ന, കഷ്ടപ്പാട് അനുഭവിക്കുന്ന, ജാതിയുടെ പേരിൽ വിവേചനം അനുഭവിക്കുന്ന, അതിക്രമങ്ങൾ സഹിക്കുന്ന ജനങ്ങൾക്ക് അതിക്രമങ്ങളിൽ നിന്നും പരിഹാരം കാണാൻ കഴിയുകയുള്ളൂ എന്ന ഉറച്ച വിശ്വാസമുണ്ട്. റിസർവേഷൻ കൊണ്ടുമാത്രം എല്ലാത്തിനും പരിഹാരമാവില്ല. അതിനുവേണ്ടിയുള്ള പോരാട്ടങ്ങൾ നടത്തിക്കൊണ്ട്

ജാതിരഹിതമായ ഒരു സമൂഹം ഇന്നല്ലെങ്കിൽ നാളെ ഇന്ത്യയിൽ ഉണ്ടാക്കാൻവേണ്ടിയുള്ള പോരാട്ടത്തിൽ എല്ലാ മതനിരപേക്ഷ ശക്തികളും ഒന്നിക്കണം എന്ന് സൂചിപ്പിക്കാൻ ആഗ്രഹിക്കുന്നു. മഹാനായ ഡോ. ബി.ആർ. അംബേദ്കർ നമ്മുടെ നാടിന്, പാവപ്പെട്ടവന്, അധഃസ്ഥിതന് നൽകിയ സേവനങ്ങളും ഇന്ത്യൻ പാർലമെന്റിന് നൽകിയ സംഭാവനകളും തീർച്ചയായും എക്കാലവും സ്മരിക്കപ്പെടും എന്ന കാര്യത്തിൽ യാതൊരു സംശയവുമില്ല. അദ്ദേഹത്തിന്റെ സ്മരണ നമ്മുടെ രാജ്യം മുഴുവൻ ചർച്ചചെയ്യപ്പെടുന്ന സന്ദർഭമാണ്, ഇന്ത്യൻ പാർലമെന്റിലും ചർച്ച ചെയ്തു. ഇന്ത്യയിൽ വിവിധ അസംബ്ലികൾ ചർച്ച ചെയ്യുകയാണ്. ഈ ചർച്ചകൊണ്ടു മാത്രമായില്ല. ഞങ്ങൾ ബി.എസ്.എസ്.എം എന്ന ഒരു സംഘടന രൂപീകരിച്ചുകൊണ്ടുപറഞ്ഞു, ഇന്ത്യൻ പാർലമെന്റ് പ്രത്യേക സമ്മേളനം വിളിച്ചു ചേർക്കണം. 68 വർഷമായി നമുക്ക് സ്വാതന്ത്ര്യം കിട്ടിയിട്ട്, ഈ 68 വർഷത്തിനുള്ളിൽ പാവപ്പെട്ട ആളുകൾക്ക് വേണ്ടി നടപ്പിലാക്കിയ പദ്ധതികളെ സംബന്ധിച്ചും, അവർ ഇന്ന് സമൂഹത്തിൽ അനുഭവിച്ചുകൊണ്ടിരിക്കുന്ന വിവേചനങ്ങളെ സംബന്ധിച്ചും

ഇന്ത്യൻ പാർലമെന്റ് സമഗ്രമായി ചർച്ചചെയ്യണം, ഇന്ത്യയിലെ വിവിധ അസംബ്ലികൾ ചർച്ച ചെയ്യണം. ആ ചർച്ചയുടെ അടിസ്ഥാനത്തിൽ ഉരുത്തിരിഞ്ഞുവരുന്ന കാര്യങ്ങൾ നമ്മുടെ രാജ്യത്ത് നടപ്പിലാക്കിയെങ്കിൽ മാത്രമേ നമ്മുടെ രാജ്യത്തിനപമാനമായി നിൽക്കുന്ന പാവപ്പെട്ടവന്റെ ജീവിതം മെച്ചപ്പെടുത്താൻ കഴിയൂ എന്ന് ഞങ്ങൾ വാദിച്ചുകൊണ്ടിരിക്കുകയാണ്. ആ സന്ദർഭത്തിലാണ് മഹാനായ ഡോ. ബി.ആർ. അംബേദ്കറിന്റെ 125-ാം ജന്മവാർഷികത്തോടനുബന്ധിച്ച് നമ്മുടെ കേരള അസംബ്ലിയിലും സമഗ്രമായ ചർച്ച നടക്കുന്നത്. ആ ചർച്ചയുടെ ഗുണഫലം നമ്മുടെ സമൂഹത്തിലെ ദളിത വിഭാഗങ്ങൾക്കും പിന്നോക്ക വിഭാഗങ്ങൾക്കും ഉണ്ടാകട്ടേ എന്ന് ആഗ്രഹിച്ചുകൊണ്ട് ഡോ. അംബേദ്കറുടെ സ്മരണയ്ക്കു മുൻപിൽ ആദരാജ്ഞലികൾ അർപ്പിച്ചുകൊണ്ട് ഞാൻ എന്റെ വാക്കുകൾ നിർത്തുന്നു, അഭിവാദനങ്ങൾ.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല):

ബഹുമാനപ്പെട്ട പ്രതിപക്ഷ ഉപനേതാവ് ശ്രീ. കോടിയേരി ബാലകൃഷ്ണൻ അവതരിപ്പിച്ച ചർച്ച ഏറ്റവും ഫലപ്രദമായി. ഡോ. ഭീം റാവു അംബേദ്കറുടെ 125-ാമത് ജന്മവാർഷികത്തോടനുബന്ധിച്ച് ഇന്ന് ഇന്ത്യയിലൊട്ടാകെ ഭരണഘടനയെപ്പറ്റിയും ഭരണഘടന ഉറപ്പാക്കുന്ന മനുഷ്യാവകാശങ്ങളെ സംബന്ധിച്ചും പട്ടികജാതി/പട്ടികവർഗ്ഗ/ഭിത്തി വിഭാഗങ്ങളുടെ ഉന്നമനത്തെ സംബന്ധിച്ചുമെല്ലാം നമ്മുടെ രാജ്യത്ത് ചർച്ച നടന്നുകൊണ്ടിരിക്കുന്ന ഒരു സന്ദർഭമാണ്. ഇന്ത്യൻ നാഷണൽ കോൺഗ്രസിന് അഭിമാനത്തോടുകൂടി പറയാൻ കഴിയും, ഇന്ത്യയിൽ ആദ്യമായി ഒരു ഭരണഘടന നിർമ്മിക്കാനായി ഡോ. അംബേദ്കറെപ്പോലെ മഹാനായ ഒരാളെയാണ് ചുമതലപ്പെടുത്തിയത് എന്ന്. ഇൻഡ്യയുടെ കോൺസ്റ്റിറ്റ്യൂവന്റ് അസംബ്ലിയിൽ ഉണ്ടായിരുന്ന 499 അംഗങ്ങളിൽ കോൺഗ്രസിനായിരുന്നു മൃഗീയമായ ഭൂരിപക്ഷം. അന്ന് ഏക മെമ്പറായിരുന്ന ഡോ. ഭീം റാവു അംബേദ്കറെ അതിന്റെ ഡ്രാഫ്റ്റിംഗ് കമ്മിറ്റിയുടെ ചെയർമാനാക്കാൻ തീരുമാനിച്ചത് ഇൻഡ്യൻ നാഷണൽ

കോൺഗ്രസായിരുന്നു. രാജ്യത്തിന്റെ സ്വാതന്ത്ര്യസമര കാലഘട്ടത്തിൽ തന്നെ കോൺഗ്രസ് ഹരിജനോദ്ധാരണമെന്ന ഒരു മഹത്തായ പരിപാടിക്ക് രൂപം കൊടുത്തിരുന്നു. മഹാത്മജി തന്റെ പത്രത്തിന് കൊടുത്ത പേര് ഹരിജൻ എന്നായിരുന്നു. ആ പത്രത്തിലൂടെയും അദ്ദേഹത്തിന്റെ പ്രവർത്തനങ്ങളിലൂടെയുമാണ് ഇന്ത്യയുടെ പൊതു സമൂഹത്തിൽ പട്ടികജാതി/പട്ടികവർഗ്ഗ വിഭാഗങ്ങളുടെ സാമൂഹികക്ഷേമം ഒരു പാർട്ടിയുടെ അജൻഡയാക്കി മാറ്റണമെന്ന തീരുമാനമെടുത്തത്. ഇൻഡ്യൻ നാഷണൽ കോൺഗ്രസ്സിന്റെ പ്രഖ്യാപിതമായ അജണ്ടകളിൽ ഒന്നാണ് പട്ടികജാതി/പട്ടികവർഗ്ഗക്ഷേമം അല്ലെങ്കിൽ ഹരിജനോദ്ധാരണം എന്ന് ഗാന്ധിജി ആവർത്തിച്ച് പറഞ്ഞിട്ടുണ്ട്. അതുകൊണ്ടാണ് ഇൻഡ്യയിലെ ആദ്യത്തെ ലോ മിനിസ്റ്റർ ആയി മഹാനായ ഡോ. ബി. ആർ. അംബേദ്കറെ ജവഹർലാൽ നെഹ്റു തീരുമാനിച്ചത്. ബംഗാളിൽ നിന്നായിരുന്നു അദ്ദേഹം ജനപ്രതിനിധിയായി തിരഞ്ഞെടുത്തതെങ്കിലും വിഭജനം വന്നപ്പോൾ ഈസ്റ്റ് ബംഗാൾ ഇൻഡ്യയുടെ ഭാഗത്തുനിന്നും വിട്ടുപോയ സന്ദർഭത്തിൽ അദ്ദേഹത്തെ കോൺഗ്രസ്സിറുവെന്ന്

അസംബ്ലിയിലേയ്ക്ക് കൊണ്ടുവരാൻ വേണ്ടി എം.ആർ ജയ്ക്കറെ രാജി  
 വെപ്പിച്ചത് ഇൻഡ്യൻ നാഷണൽ കോൺഗ്രസാണ്. മഹാനായ ഡോ. ബി.ആർ.  
 അംബേദ്കർ ഇന്ത്യൻ ഭരണഘടനയുടെ സൃഷ്ടാവാണ്. അദ്ദേഹത്തിന്റെ ഓരോ  
 നടപടികളുമെടുത്ത് പരിശോധിച്ചാൽ അദ്ദേഹത്തിന്റെ മഹത്തായ മൂല്യങ്ങളുടെ  
 സംരക്ഷണം, പട്ടികജാതി/പട്ടികവർഗ്ഗ വിഭാഗങ്ങളോടുള്ള കമ്മിറ്റ്മെന്റ്  
 അവർക്കുവേണ്ടി ചെയ്ത മഹത്തായ കാര്യങ്ങൾ എന്നിവ നമുക്ക് കാണാൻ  
 കഴിയും. ഇന്ന് പല ആളുകളും ഡോ. ബി. ആർ. അംബേദ്കറുടെ  
 പ്രവർത്തനങ്ങളെ പാടിപ്പുകഴ്ന്നുണ്ട്. പക്ഷേ അവരെല്ലാം അദ്ദേഹത്തിന്റെ  
 പ്രവർത്തനങ്ങളിൽ ആദ്യ കാലഘട്ടങ്ങളിൽ സഹകരിച്ചിട്ടുണ്ടോയെന്നുള്ളത്  
 വ്യക്തമാക്കേണ്ടതാണ്. കോൺഗ്രസ്സും മഹാത്മാ ഗാന്ധിജിയും അംബേദ്കറും  
 തമ്മിൽ അഭിപ്രായവ്യത്യാസമുണ്ടായിട്ടുണ്ടെന്നുള്ളത് സത്യമാണ്. പുനാ പാക്സ്  
 പോലുള്ള സംഭവങ്ങളിൽ അഭിപ്രായവ്യത്യാസമുണ്ടായിരുന്നു. പക്ഷേ ദളിത്  
 വിഭാഗങ്ങളുടെ അടിസ്ഥാനപരമായ ഉന്നമനത്തിന്റെ കാര്യത്തിൽ ഇന്ത്യൻ

നാഷണൽ കോൺഗ്രസ്സും ഡോ. ബി. ആർ. അബ്ബേദ്കറും തമ്മിൽ ഒരു അഭിപ്രായ വ്യത്യാസവും ഇല്ലായിരുന്നു. ആർ.എസ്.എസും, ബി.ജെ.പി.യും ഉണ്ടായതുതന്നെ SC/ST റിസർവേഷനെതിരായിട്ടുള്ള സമരങ്ങളിലൂടെയാണ്.

ആ ideology ഉണ്ടായതുതന്നെ എസ്.സി/എസ്.ടി. വിഭാഗങ്ങളുടെ റിസർവേഷൻ ഉൾപ്പെടെയുള്ള കാര്യങ്ങൾക്കെതിരായുള്ള നിലപാട് സ്വീകരിച്ചുകൊണ്ടുതന്നെയായിരുന്നു. അതുകൊണ്ടുതന്നെയാണ് ഇപ്പോഴും നൂറ്റാണ്ടുകളായി അടിമത്തം അനുഭവിച്ചുകൊണ്ടിരുന്ന ഒരു ജന വിഭാഗത്തിന്റെ മോചനത്തിനായി നിയമനിർമ്മാണം കൊണ്ടുവന്നാലും നടപടികൾ സ്വീകരിച്ചാലും ആർ.എസ്.എസും ബി.ജെ.പി.യും അതിനെ ശക്തമായി എതിർക്കുന്നതായി നമുക്ക് കാണാൻ കഴിയുന്നത്. ഡോ.ബി.ആർ. അബ്ബേദ്കർ ഈ കാര്യത്തിൽ വ്യക്തമായ നിലപാട് സ്വീകരിച്ചിട്ടുള്ളതായി കാണാൻ കഴിയും. Electorally Baba Saheb was also firmly against align with the parties from the Hindu right. അദ്ദേഹത്തിന്റെ പ്രഖ്യാപിതമായ



നയമായിരുന്നു. അന്നത്തെ ജനസംഘവുമായോ ആർ.എസ്.എസും ബി.ജെ.പി-  
യുമായോ അന്നത്തെ ഹിന്ദുമുന്നേറ്റത്തിന് നേതൃത്വം കൊടുത്ത രാഷ്ട്രീയ  
പ്രസ്ഥാനങ്ങളുമായോ ഒരു കാലഘട്ടത്തിലും ഒരുമിച്ച് പോകാൻ അദ്ദേഹത്തിന്  
കഴിഞ്ഞിട്ടില്ല. അദ്ദേഹം യോജിച്ചിട്ടുള്ളത് പ്രജാ സോഷ്യലിസ്റ്റ് പാർട്ടിപോലുള്ള  
രാഷ്ട്രീയ പ്രസ്ഥാനങ്ങളുമായിട്ട് തന്നെയായിരുന്നു. അതുകൊണ്ടാണ്  
പാർലമെന്റിൽ, BJP has allowed the SC/ST Prevention Atrocities  
(Amendment) Ordinance to lapse. കോൺഗ്രസ് ഗവൺമെന്റ് കൊണ്ടുവന്ന,  
അന്ന് പ്രധാനമന്ത്രിയായ ഡോ. മൻമോഹൻസിംഗ് ഗവൺമെന്റിന്റെ  
ക്യാബിനറ്റ് തീരുമാനിച്ച ഓർഡിനൻസ് കൊണ്ടുവന്ന എസ്.സി/എസ്.ടി.  
പ്രിവൻഷൻ അടോസിറ്റീസ് ആക്ട് ലാപ്സ് ആകാനുള്ള അവസരം കൊടുത്തത്  
ഈ ബി.ജെ.പി. ഗവൺമെന്റാണ്. അതുകൊണ്ട് ബി.ജെ.പി. ഗവൺമെന്റ്  
രാജ്യത്ത് പട്ടികജാതി/പട്ടികവർഗ്ഗങ്ങൾക്കെതിരെ വർദ്ധിച്ചുവരുന്ന  
അടോസിറ്റീസിനെതിരെ മൗനം പാലിക്കുന്നു. ഹരിയാനയിൽ മൂന്ന് ദളിത്

ചെറുപ്പക്കാരായ ആളുകളെ തീവച്ചുകൊന്ന സംഭവത്തിൽ ഇതുവരെ പ്രതികരിക്കാൻ പോലും പ്രധാനമന്ത്രിയോ, ആഭ്യന്തര വകുപ്പുമന്ത്രിയോ തയ്യാറായിട്ടില്ല എന്നത് നമ്മൾ കാനേണ്ട ഒരു വസ്തുതയാണ്. ദേശീയ ബഡ്ജറ്റിൽ ഏതാണ്ട് അറുപതു ശതമാനം കുറവാണ് ഇപ്പോൾ എസ്.എസി/എസ്.റ്റി. സബ് പ്ലാനിൽ നീക്കിവച്ചിട്ടുള്ളത്. മാത്രമല്ല അംബേദ്കറുടെ നയങ്ങളേയും അദ്ദേഹം കൊണ്ടുവന്ന സമീപനങ്ങളേയും ദേശീയ തലത്തിൽ തമസ്കരിക്കുകയെന്ന ഹീനമായ നീക്കമാണ് ബി.ജെ.പി. സ്വീകരിച്ചുകൊണ്ടിരിക്കുന്നത്. അവരാണ് കോൺഗ്രസും അംബേദ്കറും തമ്മിലുള്ള അഭിപ്രായ വ്യത്യാസത്തെപ്പറ്റി പറയുന്നത്. മഹാത്മാ ഗാന്ധിജിയും ഡോ. അംബേദ്കറും തമ്മിലുള്ള അഭിപ്രായ വ്യത്യാസത്തെപ്പറ്റി പറയുന്നത്. ഇവർ തമ്മിൽ അഭിപ്രായ വ്യത്യാസമുണ്ടായിരുന്നുവെന്ന് ശരിയാണ്. ചില ഘട്ടങ്ങളിൽ ആശയപരമായ ഭിന്നതകൾ ഗാന്ധിജിയും നെഹ്റുവും അംബേദ്കറും തമ്മിൽ ഉണ്ടായിട്ടുണ്ട് എന്നുള്ളതും ഒരു യാഥാർത്ഥ്യമാണ്. പക്ഷേ അടിസ്ഥാനപരമായ നയങ്ങളിൽ ഒറ്റക്കെട്ടായി നിൽക്കാൻ

കഴിഞ്ഞിട്ടുണ്ട് എന്നുള്ളതാണ് യാഥാർത്ഥ്യം. 1917 - ലെ കോൺഗ്രസ് പാർട്ടിയുടെ എ.ഐ.സി.സി. സമ്മേളനത്തിൽ വെച്ചാണ് untouchability- ക്കെതിരായി ആദ്യത്തെ പ്രമേയം ഉണ്ടാകുന്നത്. അന്ന് മഹാത്മാഗാന്ധി അയിത്തോച്ഛാടന പ്രമേയം അവതരിപ്പിക്കാൻവേണ്ടി തെരഞ്ഞെടുത്തത് മറ്റാരെയും ആയിരുന്നില്ല, കേരളത്തിന്റെ പ്രിയ പുത്രൻ ടി. കെ. മാധവനെയാണ്. കേരളത്തിന് കിട്ടിയ ഏറ്റവും വലിയ അംഗീകാരമായി ഞാൻ അതിനെ കണക്കാക്കുകയാണ്. ഡ്രാഫ്റ്റിംഗ് കമ്മിറ്റിയുടെ ചെയർമാൻ എന്നുള്ള നിലയിൽ മഹാനായ അംബേദ്കർ ഇന്ത്യൻ നാഷണൽ കോൺഗ്രസിന്റെ നയങ്ങളും പരിപാടികളും മഹാത്മാ ഗാന്ധിജിയുടെയും ജവർലാൽ നെഹ്റുവിന്റെയും ഡോ. രാജേന്ദ്രപ്രസാദിന്റെയും സർദാർ വല്ലഭായ് പട്ടേൽപ്പേരുടെയുള്ള സീനിയർ നേതാക്കന്മാരുടെയും അഭിപ്രായങ്ങൾ കൂടി അറിഞ്ഞശേഷമാണ് ഇത്രയും മനോഹരമായ, ഉദാത്തമായ ഒരു ഭരണഘടന ഇൻഡ്യയ്ക്ക് നൽകിയത്. ലോകത്തിനുമുമ്പിൽ നമുക്ക് ഉയർത്തിക്കാട്ടാൻ

കഴിയുന്ന വിശുദ്ധമായ ഒരു ഭരണഘടനയാണ് നമുക്കുള്ളത്. ദൗർഭാഗ്യവശാൽ ഇന്ന് ബി.ജെ.പി.യും ആർ.എസ്.എസ്.യും ഈ ഭരണഘടനയെ ധ്വംസിക്കുവാനുള്ള നടപടികളാണ് സ്വീകരിച്ചുകൊണ്ടിരിക്കുന്നത്. ഭരണഘടനയിൽനിന്നും മതേതരത്വമെന്ന വാക്ക് എടുത്തുകളയണമെന്ന് ഇൻഡ്യൻ പാർലമെന്റിൽ കേന്ദ്ര ആഭ്യന്തര വകുപ്പുമന്ത്രി ശ്രീ. രാജ്നാഥ് സിംഗ് പ്രസംഗിച്ചു. ഡോ. ബി. ആർ. അംബേദ്കർ അങ്ങനെ ഉദ്ദേശിച്ചിട്ടില്ലായെന്നാണ് അദ്ദേഹം പറഞ്ഞത്. ചരിത്രം വായിക്കാത്തതുകൊണ്ടാണ് അദ്ദേഹം അങ്ങനെ പറഞ്ഞത്. ഇൻഡ്യയുടെ അടിസ്ഥാനപരമായ മൂല്യങ്ങൾതന്നെ മതേതരത്വമാണ്. നൂറ്റാണ്ടുകളായി നാം നേടിയെടുത്ത ജീവിത ശൈലിയാണ് മതേതരത്വം. ആ മതേതരത്വ സംവിധാനത്തെ അടിസ്ഥാനമാക്കിയാണ് ശ്രീമതി ഇന്ദിരാഗാന്ധി ഇൻഡ്യയുടെ ഭരണഘടനയുടെ preamble-ൽ മതേതരത്വമെന്ന വാക്ക് എഴുതിച്ചേർത്തത്. ഇൻഡ്യയുടെ ആഭ്യന്തര വകുപ്പുമന്ത്രി പറയുന്നു മതേതരത്വമെന്ന വാക്ക് എടുത്തുകളയണമെന്ന്. ഈ രാജ്യത്തെ

മതേതരത്വത്തോടും മതേതര വിശ്വാസികളോടും ചെയ്യുന്ന ഏറ്റവും വലിയ അപരാധമാണ് ഇൻഡ്യയുടെ ആഭ്യന്തര വകുപ്പുമന്ത്രിയുടെ ഭാഗത്ത് നിന്നുമുണ്ടായത്. അത്തരമൊരു പരാമർശമുണ്ടായതിൽ ഞാൻ ചേദിക്കുന്നു, അത് ദുഃഖകരമായ ഒരു കാര്യമാണ്. ഇവിടെ മതേതരത്വം നമ്മുടെ ജീവ വായുവും ജീവിതശൈലിയുമാണ്. അതിനെ തകർക്കാൻവേണ്ടി നടക്കുന്ന നീക്കങ്ങളെ ഗൗരവപൂർവ്വം നമ്മൾ കാണണം. ഭരണഘടനയെ നമ്മൾ ഗൗരവത്തോടുകൂടി കാണുമ്പോൾ ആ ഭരണഘടനയിൽ എഴുതിയിട്ടുള്ള പ്രധാനപ്പെട്ട കാര്യങ്ങൾ നമുക്ക് കാണാതെ കടന്നുപോകാൻ സാധ്യമല്ല. തീർച്ചയായിട്ടും ഇൻഡ്യയുടെ സാമൂഹിക ജീവിതത്തിൽ വരുത്തേണ്ട മാറ്റങ്ങളെ സംബന്ധിച്ചാണ് മഹാനായ അംബേദ്കറുടെ മനസ്സിലുണ്ടായിരുന്നതും അദ്ദേഹത്തിന്റെ പ്രവർത്തനങ്ങളിലുടനീളം കാണാൻ കഴിയുന്നതും. അതുകൊണ്ട് മഹാനായ അംബേദ്കറുടെ ഓർമ്മകൾ തീർച്ചയായിട്ടും ഇന്ത്യക്ക് എന്നും കരുത്ത് പകരുന്നതും ശക്തിപകരുന്നതുമായ ഒന്നാണ്. അദ്ദേഹം ഒരിക്കൽ പറഞ്ഞത് ഞാനൊന്ന് ക്യാട്ട് ചെയ്യാം. "I knew that I was an

untouchable and that untouchables are subjected to certain indignities, discriminations. For instance I knew that in the school I could not sit in the **midlest** of classmates according to my rank (in the class performance). But I was to sit in the corner of the class." അദ്ദേഹത്തിന് അനുഭവിക്കേണ്ടി വന്ന ഒരു സാഹചര്യമാണ് അദ്ദേഹം പറയുന്നത്. മറ്റ് കുട്ടികളോടൊപ്പം ഇരിക്കാൻ അവസരം കൊടുക്കാതെ ആ ക്ലാസ് മുറിയുടെ ഒരു മൂലയിലിരുന്നാണ് അദ്ദേഹത്തിന് വിദ്യാഭ്യാസം ചെയ്യാൻ കഴിഞ്ഞതെന്ന് പറയുകയാണ്. മഹാത്മാ ഗാന്ധിയെ റൗണ്ട് ടേബിൾ കോൺഫറൻസിൽ പങ്കെടുക്കുവാൻ ബ്രിട്ടീഷ് ഭരണാധികാരികൾ ക്ഷണിച്ചപ്പോൾ ഇൻഡ്യയിലെ പട്ടികജാതി/പട്ടികവർഗ്ഗ വിഭാഗത്തിനുവേണ്ടി അദ്ദേഹം പ്രത്യേകമായി ആ സമ്മേളനത്തിൽ പങ്കെടുത്തത് സ്മരണീയമായ കാര്യമാണ്. നിയമങ്ങൾ പാസ്സാക്കുന്നതുകൊണ്ട് മാത്രമാകുന്നില്ല, ആ നിയമങ്ങൾ എങ്ങനെ നടപ്പാക്കാൻ കഴിയും എന്നതാണ് ഏറ്റവും പ്രധാനപ്പെട്ട കാര്യമെന്ന് അദ്ദേഹം വ്യക്തമായി സൂചിപ്പിക്കുന്നുണ്ട്. 67 വർഷമായി നമ്മുടെ രാജ്യത്തിന്

സ്വാതന്ത്ര്യം കിട്ടിയിട്ട്. ഇന്ന് പട്ടികജാതി/പട്ടികവർഗ്ഗ വിഭാഗങ്ങളുടെ ജീവിത സാഹചര്യം പരിശോധിച്ചാൽ മാറ്റങ്ങൾ ഉണ്ടായിട്ടുണ്ടെന്ന് ഞാൻ സമ്മതിക്കുന്നു, പ്രത്യേകിച്ച് കേരളത്തിൽ വളരെയധികം മാറ്റങ്ങൾ ഉണ്ടായിട്ടുണ്ടെന്ന് ശ്രീ. കെ. രാധാകൃഷ്ണൻ പറഞ്ഞത് ശരിയാണ്. ചെറുപ്പക്കാരായ പുതിയ ആളുകൾ വിദ്യാഭ്യാസം സിദ്ധിച്ച് മുന്നോട്ടുവരുന്നുണ്ട്. പുതിയ ഒരു അവബോധം അവരിൽ ഉണ്ടാകുന്നുണ്ട്. പട്ടികജാതി/പട്ടികവർഗ്ഗ വിഭാഗങ്ങളിലെ ചെറുപ്പക്കാർക്ക് കൂടുതൽ അവസരങ്ങൾ ലഭ്യമാകുന്നുണ്ട്. പക്ഷെ അതുപോരാ, ജനസംഖ്യാനുപാതികമായി നോക്കുമ്പോൾ വളരെ പിന്നിലാണ് അവരുടെ പ്രവർത്തനം. കെ.പി.സി.സി. പ്രസിഡന്റായിരുന്ന സമയത്ത് ഗാന്ധിഗ്രാം എന്ന ഒരു പരിപാടിയിലൂടെ 14 കോളനികൾ ഞാൻ സന്ദർശിക്കുകയുണ്ടായി. ആ പരിപാടിയിലൂടെ ഞാൻ ഒരു സർവ്വേ നടത്തി. മൂന്നുനാലു കാര്യങ്ങളാണ് ഞാൻ അതിൽനിന്നും മനസ്സിലാക്കിയത്. ഒന്ന്, എസ്.എസ്.എൽ.സി. കഴിഞ്ഞ് ഡ്രോപ്പ് ഔട്ട് ആകുന്ന കുട്ടികളുടെ എണ്ണം

വളരെ കൂടുതലാണ്. രണ്ട്, ഇവരിൽ മദ്യത്തിന്റെയും മയക്കുമരുന്നിന്റെയും സ്വാധീനം വർദ്ധിച്ചുവരുന്നു. മാത്രമല്ല ഇവരെ ഇതിലേയ്ക്ക് കൂട്ടിക്കാൻ വേണ്ടി ബോധപൂർവ്വമായ ശ്രമങ്ങൾ നടന്നുകൊണ്ടിരിക്കുന്നു. മറ്റൊന്ന്, എനിക്ക് കാണാൻ സാധിച്ചത് ശ്ലാസനമില്ലാതെ ബുദ്ധിമുട്ടുന്ന ആളുകൾ - ഒരു കോളനിയിൽ പോയപ്പോൾ ഞാൻ ചെന്നതിന്റെ തലേദിവസമാണ് അവിടെയൊരാൾ മരിക്കുന്നത്, അവിടെ അവർ ജീവിക്കുന്ന വീട്ടിനകത്താണ് ആ ശവശരീരം ദഹിപ്പിച്ചത്. കേരളംപോലെ ഒരു സംസ്ഥാനത്ത് ഇത്രമാത്രം വേദനാജനകമായ ഒരു കാര്യം ഉണ്ടാകുന്നു എന്നുള്ളത് നമുക്ക് സങ്കല്പിക്കാൻ കഴിയുമോ? പട്ടികജാതി കോളനികളിൽ, പട്ടികജാതി ഹാംലെറ്റുകളിൽ കുടിവെള്ളമില്ലാത്ത പ്രദേശങ്ങളുണ്ട്. മാത്രമല്ല, ഒരു വീട്ടിൽ നാലും അഞ്ചും കുടുംബങ്ങൾ താമസിക്കുന്ന ഒരുവസ്ഥയാണ്. തിരുവനന്തപുരത്ത് സെക്രട്ടേറിയറ്റിൽ നിന്ന് 7 കിലോമീറ്റർ ദൂരെയുള്ള ടെക്നോപാർക്കിന് സ്ഥലം കണ്ടെത്തിയ സ്ഥലത്തിനടുത്താണ് ഒരു കോളനി ഞാൻ സന്ദർശിച്ചത്. ഒരു



വീട്ടിൽ നാല് കുടുംബം താമസിക്കുകയാണ്. നമ്മുടെ നാട്ടിൽ ഇനിയും പട്ടികജാതി/പട്ടികവർഗ്ഗ വിഭാഗങ്ങൾക്ക് കൂടുതൽ സാമൂഹിക സുരക്ഷിതത്വം ഏർപ്പെടുത്തേണ്ടത് ഈ ഗവൺമെന്റിന്റെ കടമയാണ്. നിങ്ങൾ നാലു തവണ കേരളം ഭരിച്ചു, ഞങ്ങളും ഭരിച്ചിട്ടുണ്ട്. പക്ഷെ ഇവിടെ നടപ്പാക്കുന്ന പല പദ്ധതികളും ഇപ്പോഴും താഴേയ്ക്ക് എത്തുന്നില്ല എന്നുള്ളതാണ് യഥാർത്ഥ്യം. ആ യഥാർത്ഥ്യം എല്ലാവരും ഉൾക്കൊള്ളേണ്ടതാണ്. ഞാൻ ആരേയും കുറ്റപ്പെടുത്തുന്നതല്ല. പട്ടികജാതി/പട്ടികവർഗ്ഗ വിഭാഗങ്ങൾക്കുവേണ്ടി ഇയർമാർക്ക് ചെയ്തിട്ടുള്ള ഫണ്ടുകൾ പലപ്പോഴും അവർക്ക് എത്തുന്നില്ല. ഞാൻ ശ്രീ. എ. പി. അനിൽകുമാറിനെയും അതുപോലെ ശ്രീമതി പി. കെ. ജയലക്ഷ്മിയെയും അഭിനന്ദിക്കുകയാണ്. രണ്ട് മന്ത്രിമാർക്കും അവരുടെ കാര്യക്ഷമമായ പ്രവർത്തനങ്ങൾകൊണ്ട് കുറെ നല്ല കാര്യങ്ങൾ ചെയ്യാൻ സാധിക്കുന്നുണ്ട്. രണ്ടുപേരും ഈ കാര്യങ്ങളിൽ എടുക്കുന്ന താൽപ്പര്യത്തെ വളരെ വ്യക്തമായി നോക്കിക്കാണുന്ന ആളാണ്. ഞാൻ ഗാന്ധിഗ്രാം

സന്ദർശിച്ചതിനുശേഷം ബഹുമാനപ്പെട്ട മന്ത്രി അനിൽകുമാറിനോട് ഒരു ലക്ഷം രൂപ വരെയുള്ള പട്ടികജാതിക്കാരുടെ കടങ്ങൾ എഴുതിത്തള്ളണമെന്ന് ആവശ്യപ്പെട്ടു. ബഹുമാനപ്പെട്ട മന്ത്രിയും മുഖ്യമന്ത്രിയും അന്നത്തെ ധനകാര്യ മന്ത്രിയായിരുന്ന മാണിസാറുംകൂടി മുൻകയ്യെടുത്ത് പട്ടികജാതിക്കാരുടെ ഒരു ലക്ഷം രൂപ വരെയുള്ള കടങ്ങൾ എഴുതിത്തള്ളുന്നതിനുവേണ്ടി 10 കോടി രൂപ മാറ്റിവയ്ക്കുകയുണ്ടായി. ആ നടപടികൾ നടന്നുകൊണ്ടിരിക്കുകയാണ്. അതോടൊപ്പം ചാതുർവർണ്യത്തിന്റെ ചങ്ങലക്കെട്ടുകൾ പൊട്ടിച്ചെറിഞ്ഞു കൊണ്ട് നമ്മുടെ നാട്ടിലെ പട്ടികജാതിക്കാരുടെ താൽപ്പര്യം ഉയർത്തിപ്പിടിച്ചുകൊണ്ട് ഈ ഗവൺമെന്റ് ധാരാളം നല്ല കാര്യങ്ങൾ ചെയ്തിട്ടുണ്ട്.

ശ്രീ. എ. കെ. ബാലൻ : സർ, കേരളത്തിലെ ഭൂമിയെ സംബന്ധിച്ച് അന്വേഷണം നടത്തിയതിനെ ഞാൻ പിന്താങ്ങുകയാണ്. അഞ്ചു ലക്ഷം ഏക്കർ ഭൂമിയാണ് തിരിമറി നടത്തിയിട്ടുള്ളത്. എന്തെങ്കിലും നടപടിയെടുക്കാൻ ബഹുമാനപ്പെട്ട മന്ത്രിക്ക് കഴിഞ്ഞോ? കേരളത്തിലെ മിച്ചഭൂമി

ഇല്ലാതാക്കുന്നതിന് നിങ്ങൾ വളരെ ശ്രമിച്ചതാണ്. ഇപ്പോൾ ഏതായാലും നിങ്ങൾ അത് ഐഡന്റിഫൈ ചെയ്തു. കേരളത്തിലെ അടിസ്ഥാനവർഗ്ഗം അടക്കമുള്ള പാവപ്പെട്ടവർക്ക് കിട്ടേണ്ടതാണ്. ഈ ക്രൈം കണ്ടതിനുശേഷം കുറച്ചു നടപടികൾ താങ്കൾ എടുത്തിട്ടുണ്ട്. ഈ ഭൂമി ഏറ്റെടുത്ത് അവർക്ക് വിതരണം ചെയ്യുന്നതിനുള്ള കോമ്പ്രഹെൻസീവായിട്ടുള്ള ഒരു നിയമ നിർമ്മാണത്തിന് അങ്ങ് രൂപംകൊടുക്കുമോ?

ശ്രീ. രമേശ് ചെന്നിത്തല : സർ, ആലോചിക്കാവുന്ന ഒരു കാര്യമാണ്.

ഇത് ക്രൈംബ്രാഞ്ചിനെ ഏൽപ്പിച്ചത് ഞാൻതന്നെയാണ്. പല തരത്തിൽ ഭൂമിയുടെ തിരിമറി നടക്കുന്നുണ്ടെന്ന് ബോധ്യപ്പെട്ടതിന്റെ അടിസ്ഥാനത്തിലാണ് ഐ. ജി. ശ്രീജിത്തിനോട് ഇതിന്റെ അന്വേഷണത്തിന്റെ ചുമതല ഏൽക്കാൻ പറഞ്ഞത്. അദ്ദേഹത്തിന്റെ റിപ്പോർട്ട് വളരെ ഫലപ്രദമാണ്. ആഭ്യന്തരവകുപ്പിന്റെ പരിഗണനയിലാണ് ആ റിപ്പോർട്ട്. പട്ടികജാതി വകുപ്പുമായി ആലോചിച്ചതിനുശേഷം ഇതിനൊരു

തീരുമാനം എടുക്കുന്നതാണ്.

ശ്രീ. ആർ. രാജേഷ് : സർ, 11.3.2015 ലെ നക്ഷത്ര ചിഹ്നമിടാത്ത 996-ാം നമ്പർ ചോദ്യമാണ്. പട്ടിക ജാതിയിൽപ്പെട്ട സഹകരണ സ്ഥാപനത്തിൽ നിന്നും പട്ടികജാതി /പട്ടിക വർഗ്ഗവികസന കോർപ്പറേഷനിൽ നിന്നും എടുത്തിട്ടുള്ള ഒരു ലക്ഷംരൂപവരെയുള്ള വായ്പകൾ എഴുതിത്തള്ളുമെന്ന് പ്രഖ്യാപിച്ചിരുന്നു. അങ്ങ് പറഞ്ഞത് 10 കോടി രൂപ നീക്കിവച്ചു എന്നാണ്. അതിനായി ബഡ്ജറ്റിൽ നീക്കിവച്ച തുക എത്രയാണെന്ന് വ്യക്തമാക്കാമോ? മിഷൻ 676 നിർദ്ദേശിക്കപ്പെട്ട പദ്ധതിയായതുകൊണ്ട് ബഡ്ജറ്റിൽ പ്രത്യേകമായി തുക നീക്കിവച്ചിട്ടില്ലെന്നാണ് അങ്ങ് പറഞ്ഞത്.

ശ്രീ. രമേശ് ചെന്നിത്തല : സർ, പത്തു കോടി രൂപ മാറ്റിവയ്ക്കാൻ തീരുമാനിച്ചു. വിശദാംശങ്ങൾ മിനിസ്റ്റർ ഇവിടെ പറയുന്നതാണ്. നമ്മുടെ നാട്ടിലെ പട്ടികജാതി/പട്ടികവർഗ്ഗ വിഭാഗങ്ങളുടെ സാമൂഹികവും സാമ്പത്തികവുമായ ഉന്നമനത്തിനുവേണ്ടിയുള്ള പദ്ധതികൾ

ആവിഷ്കരിക്കുന്നതിനുള്ള കുറവല്ല. ഇതിനുവേണ്ടി കേന്ദ്രഗവൺമെന്റിന് എത്ര പദ്ധതികളുണ്ട്? നടപ്പാക്കാൻ ഉദ്ദേശിക്കുന്ന പദ്ധതികളുടെ കാലതാമസവും ഇടനിലക്കാർ ഇതിനകത്ത് ഉണ്ടാക്കുന്ന പ്രശ്നങ്ങളുമാണ് ഇതിലെ രണ്ടു പ്രധാനപ്പെട്ട പ്രശ്നങ്ങൾ. എസ്.സി./എസ്.ടി വിഭാഗക്കാർക്ക് ഗ്യാസ് ഏജൻസി കൊടുക്കുന്നുണ്ട്. ഗ്യാസ് ഏജൻസി പലരുടെയും പേരിലായിരിക്കും. എന്നാൽ ഇത് നടത്തുന്നത് വേറെ ആളുകളായിരിക്കും. അവർക്ക് ബസ് കൊടുക്കുന്നുണ്ട്, പേര് ഇവരുടെതായിരിക്കും. പക്ഷെ അത് നടത്തുന്നത് വേറെ ആളുകളായിരിക്കും. ഇത്തരം ബിനാമികൾ ഈ രംഗത്ത് പ്രവർത്തിക്കുന്നു. അവരാണ് പലപ്പോഴും ഇവരുടെ ആനുകൂല്യങ്ങൾ തട്ടിക്കൊണ്ടുപോകുന്നത് എന്നുള്ളതാണ് ഏറ്റവും പ്രധാനപ്പെട്ട കാര്യം. ഇവിടെ ബഹുമാനപ്പെട്ട പ്രതിപക്ഷ ഉപനേതാവ് ശ്രീ. കോടിയേരി ബാലകൃഷ്ണൻ സ്പെഷ്യൽ റിക്രൂട്ട്മെന്റിനെക്കുറിച്ച് പറഞ്ഞു. ഇന്ന് ക്യാബിനറ്റ് മീറ്റിംഗ് കൂടിയിരുന്നെങ്കിൽ സ്പെഷ്യൽ റിക്രൂട്ട്മെന്റിൽ 200 ട്രൈബൽസിനെ പോലീസിലേയ്ക്ക്

നിയമിക്കാനുള്ള തീരുമാനം എടുക്കുമായിരുന്നു. ട്രൈബൽസിന്റെ എണ്ണം പോലീസിൽ വളരെ കുറവാണ്. അതുകൊണ്ട് സ്പെഷ്യൽ റിക്രൂട്ട്മെന്റിലൂടെ ട്രൈബൽസിനെ പോലീസിലേയ്ക്ക് എടുക്കാനുള്ള നടപടിയായിട്ടുണ്ട്, അതിനുള്ള നോട്ട് ശരിയായിട്ടുണ്ട്. അടുത്ത ക്യാമ്പിനറ്റ് മീറ്റിംഗിലത് അംഗീകരിക്കും. സ്പെഷ്യൽ റിക്രൂട്ട്മെന്റ് ഏറ്റവും ആവശ്യമാണ്. ഇപ്പോൾ പോലീസിൽതന്നെ, റിക്രൂട്ട്മെന്റ് പി.എസ്.സി. വഴിയായതുകൊണ്ട് പട്ടിക ജാതിയിൽപ്പെട്ടവർ എത്രപേരുണ്ടെന്ന് അറിയാൻ ബുദ്ധിമുട്ടില്ല. എന്നാൽ പല രംഗത്തും എസ്.സി. പോപ്പുലേഷന്റെ പ്രാതിനിധ്യം സർക്കാർ സർവ്വീസിൽ കുറവായാണോ അല്ലയോ എന്ന് കണ്ടെത്തിക്കൊണ്ട് ഇതിന് പരിഹാരം കാണേണ്ടത് ഏറ്റവും ആവശ്യമായ ഒരു കാര്യമാണ്. അതുപോലെ നമ്മളെല്ലാവരും ചർച്ച ചെയ്യുന്ന ഒരു വിഷയമാണ് അട്ടപ്പാടിയിലെ പ്രശ്നം. ഞാൻ രണ്ടു തവണ അവിടെ പോയിരുന്നു. ഞാനും ശ്രീ. എ. കെ. ബാലനും ഒക്കെ അവിടെ പോയി താമസിച്ചിട്ടുള്ളവരാണ്. അട്ടപ്പാടിയിലെ പ്രശ്നം വളരെ ഗൗരവമായി

എടുക്കേണ്ടതാണ്. ഗവൺമെന്റ് മാത്രം വിചാരിച്ചാൽ നടക്കുന്ന ഒരു കാര്യമല്ല. അവിടുത്തെ പ്രശ്നങ്ങൾക്ക് പരിഹാരം കാണാൻ കോമ്പ്രഹെൻസീവായിട്ടുള്ള ഒരു പദ്ധതി തയ്യാറാക്കി നമ്മൾ മുന്നോട്ടുപോകേണ്ടിയിരിക്കുന്നു. വിവാഹിതരാകാത്ത അമ്മമാർ, മദ്യത്തിന്റെയും മയക്കുമരുന്നിന്റെയും സ്വാധീനം, ഭ്രമിയുമായി ബന്ധപ്പെട്ട പ്രശ്നങ്ങൾ, കുടിവെള്ളം കിട്ടാത്ത പ്രശ്നങ്ങൾ, വഴികളില്ലാത്ത പ്രശ്നങ്ങൾ ഇതെല്ലാം ഇപ്പോഴും ആദിവാസി സമൂഹത്തിനിടയിലുണ്ടാകുന്ന പലതരം പ്രശ്നങ്ങളാണ്. ഞാൻ അവിടെയുള്ള മുളളിയിൽ പോയി. മുളളിയിൽ നിന്നൊരു വഴി കൊടുത്താൽ നേരെ അവർക്ക് തമിഴ്നാട്ടിലേക്ക് വളരെ വേഗത്തിൽ പോകാൻ കഴിയുന്നതാണ്. മൂക്കാലിയിൽ നിന്ന് എട്ടു കിലോമീറ്റർ യാത്ര ചെയ്യാൻ അഞ്ചു മണിക്കൂറാണ് ഞാൻ അന്ന് എടുത്തത്. ഇതുപോലുള്ള പ്രയാസങ്ങൾ നേരിടുന്ന സ്ഥലങ്ങളിലാണ് എസ്.റ്റി. ഹാംലെറ്റുകളും കേന്ദ്രങ്ങളുമുള്ളത്. ഇവിടെയാണ് വളരെ ബോധപൂർവ്വമായി മാവോയിസ്റ്റുകളുടെ പ്രവർത്തനം വ്യാപകമാകുന്നത്. ഈ പാവങ്ങളുടെ

ദാരിദ്ര്യവും പ്രയാസങ്ങളും സാമൂഹ്യമായ പിന്നോക്കാവസ്ഥയും മുതലെടുക്കാൻവേണ്ടിയാണ് മാവോയിസ്റ്റുകൾ അവിടെ ശ്രമിച്ചുകൊണ്ടിരിക്കുന്നത്. ഭാഗ്യവശാൽ ട്രൈബൽ പോപ്പുലേഷൻ വളരെ അകലത്തിലാണ്. അവരെ അംഗീകരിക്കുന്നില്ല. എങ്കിൽപോലും സർക്കാർ വിരുദ്ധ സമീപനങ്ങളും രാഷ്ട്രീയ പാർട്ടികൾക്കെതിരായ സമീപനങ്ങളും ഇവരെ ബോധ്യപ്പെടുത്താൻ മാവോയിസ്റ്റുകൾ ഇപ്പോഴും സജീവമായി പ്രവർത്തിക്കുന്നുണ്ട്. ഈ അടുത്തകാലത്ത് പാലക്കാട്ട് പോലീസുമായി അവർ നേരിട്ട് രണ്ട് വെടിവെയ്പ്പുകൾ നടത്തി. ആദിവാസി സംഘടനകളൊന്നും ഇതിനെ അംഗീകരിക്കുന്നില്ല. പക്ഷേ, നമ്മളത് കണ്ടില്ല എന്ന് നടിക്കരുത്. സാമൂഹ്യമായ ഒരു വശമുണ്ട്. അതോടൊപ്പം പോലീസ് ചെയ്യേണ്ട കാര്യങ്ങളുമുണ്ട്. രണ്ടുംകൂടി ഒരുമിച്ച് ചെയ്താൽ മാതമെ ഇതിന് പരിഹാരം കാണാൻ സാധിക്കുകയുള്ളൂ. രണ്ടുമൂന്നു കാര്യങ്ങൾകൂടി പറഞ്ഞ് ഞാൻ അവസാനിപ്പിക്കുകയാണ്. എസ്.സി./എസ്.റ്റി. അടോസിറ്റീസ് ആക്റ്റണ്ട്. അത് ഫലപ്രദമായി നടപ്പിലാക്കുവാൻ നടപടികൾ ഗവൺമെന്റ്



കൈക്കൊണ്ടുവരികയാണ്. പട്ടിക ജാതി/പട്ടികവർഗ്ഗ വിഭാഗങ്ങൾ പരാതിക്കാരായി വരുന്ന കേസുകൾ അന്വേഷിക്കുന്നതിനായി കാസർഗോഡ്, വയനാട്, പാലക്കാട് എന്നീ ജില്ലകളിൽ സ്പെഷ്യൽ മൊബൈൽ സ്ക്വാഡുകൾ ഡിവൈ.എസ്.പി.യുടെ നേതൃത്വത്തിൽ ഓരോ യൂണിറ്റും പ്രവർത്തിച്ചുവരികയാണ്. അതിന്റെ പ്രവർത്തനം കാര്യക്ഷമമാക്കാനും അതിന് കൂടുതൽ ഫണ്ട് നൽകാനും ഗവൺമെന്റ് തീരുമാനിച്ചു അതിനുള്ള നടപടികൾ എടുത്തുകൊണ്ടിരിക്കുകയാണ്. Prevention of Atrocities Act of 1989-ന്റെ എൻഫോഴ്സ്മെന്റിനെക്കുറിച്ച് വിലയിരുത്താൻവേണ്ടി സർക്കിൾ സബ്ഡിവിഷൻ ജില്ലാതല സംസ്ഥാനസമിതികൾ രൂപീകരിച്ചിട്ടുള്ളതും പല കേസുകളും പരാതികളും അവലോകനം ചെയ്ത് തുടർ നടപടികൾ സ്വീകരിക്കുന്നുമുണ്ട്. പട്ടികജാതി/ പട്ടിക വർഗ്ഗ വിഭാഗത്തിൽപ്പെട്ടവർക്കെതിരെ നടക്കുന്ന എല്ലാ അതിക്രമ കേസുകളും ഡിവൈ.എസ്.പി. റാങ്കിലുള്ള സബ് ഡിവിഷണൽ പോലീസ് ഓഫീസർമാർ അന്വേഷിച്ച് സമയബന്ധിതമായി അന്തിമ റിപ്പോർട്ട് കോടതിയിൽ സമർപ്പിക്കുന്നതിനുള്ള പ്രത്യേകം നിർദ്ദേശം

നൽകിയിട്ടുണ്ട്. സർക്കിൾ സബ് ഡിവിഷൻ ജില്ലാതല ഉദ്യോഗസ്ഥന്മാർ പട്ടികജാതി/ പട്ടികവർഗ്ഗ വിഭാഗങ്ങൾ കൂടുതലായി താമസിച്ചുവരുന്ന കോളനികൾ, ഹാംലെറ്റുകൾ, സ്ഥലങ്ങൾ എന്നിവ സന്ദർശിച്ച് അവരുടെ പ്രശ്നങ്ങൾക്ക് പരിഹാരം കാണണമെന്ന് പ്രത്യേകം നിർദ്ദേശിച്ചിട്ടുണ്ട്. പട്ടിക ജാതി/ പട്ടികവർഗ്ഗ വകുപ്പിന്റെ കീഴിലുള്ള എല്ലാ മോഡൽ റെസിഡൻഷ്യൽ സൂപ്പുകളിലും സ്റ്റാൻ്റ് പോലീസ് കേഡറ്റ് പദ്ധതി നടപ്പാക്കിവരുന്നു. സംസ്ഥാനത്ത് നടപ്പിലാക്കി വരുന്ന ജനമൈത്രി സുരക്ഷാ പദ്ധതി, ഓപ്പറേഷൻ കബേര, ക്ലീൻ ക്യാമ്പസ് സേയ്ഫ് ക്യാമ്പസ് എന്നീ പദ്ധതികളിൽ പട്ടികജാതി/പട്ടികവർഗ്ഗക്കാർ നേരിടുന്ന പ്രശ്നങ്ങൾക്ക് മുൻഗണന നൽകുന്നുണ്ട്. പട്ടികജാതി/പട്ടികവർഗ്ഗ അതിക്രമകേസുകളിൽ ഇരയാകുന്നവർക്ക് സാർക്കാരിൽനിന്ന് ലഭിക്കേണ്ട അർഹമായ ധനസഹായം ജില്ലാ കളക്ടർ ലഭ്യമാക്കാനുള്ള ശുപാർശ കേസ്മിന്റെ അന്വേഷണ ഉദ്യോഗസ്ഥൻ നൽകിവരികയാണ്. സർക്കാർതലത്തിൽ എടുക്കാൻ കഴിയുന്ന തീരുമാനങ്ങൾ

ഞങ്ങൾ എടുക്കുന്നുണ്ട്. പക്ഷെ അതുകൊണ്ട് മാത്രമാകുന്നില്ല, മഹാനായ അംബേദ്കർ പറഞ്ഞതുപോലെ നിയമങ്ങൾ പാസ്സാക്കുന്നതുകൊണ്ടാകുന്നില്ല സമൂഹ മനഃസാക്ഷിയിൽ മാറ്റം വരണം. പട്ടികജാതി/പട്ടികവർഗ്ഗ വിഭാഗങ്ങളുടെ സാമൂഹ്യമായ ഉന്നമനത്തിനുവേണ്ടിയുള്ള ശക്തമായ പൊതുജന മനഃസാക്ഷി ഉണരണം എന്നുള്ളത് ഏറ്റവും ആവശ്യമാണ്. ഇവരും നമ്മളെപ്പോലെ ജീവിക്കാൻ അർഹതപ്പെട്ടവരാണ്. ഇവർക്ക് തുല്യമായ അവസരങ്ങളും നീതിയും നൽകണമെന്നുള്ള കാര്യത്തിൽ സംശയമില്ല.

ശ്രീ. ജി. സുധാകരൻ: സർ, തടസ്സപ്പെടുത്തുന്നതല്ല. ഡോ. ബി. ആർ.

അംബേദ്കർ വർണ്ണാശ്രമ ധർമ്മത്തിനും ചാതുർവർണ്യത്തിനുമെതിരെ പോരാടുകയും ലേഖനമെഴുതുകയും ചെയ്ത ആളായിരുന്നു. എന്നാൽ അദ്ദേഹത്തെ ഉപയോഗിച്ച് വർണ്ണാശ്രമ ധർമ്മം ഉറപ്പിക്കാനുള്ള ശ്രമമാണ് ഇന്ന് നടക്കുന്നത്. ഒരു വർഷത്തെ ആഘോഷത്തെക്കുറിച്ച് പറയുന്നുണ്ട്. മതനിരപേക്ഷ ശക്തികൾക്ക് മഹത്തായ സ്ഥാനമുള്ള സംസ്ഥാനത്ത് (ഈ നിയമസഭയിൽ അത്തരം ശക്തികൾക്കാണ് പൊതുവെ സ്ഥാനമുള്ളത്) വർണ്ണാശ്രമ ധർമ്മത്തിലധിഷ്ഠിതമായ ഹിന്ദു വർഗ്ഗീയതയ്ക്കെതിരായി മഹാനായ അംബേദ്കറുടെ ആശയങ്ങൾ

ഉയർത്തിപ്പിടിച്ച് ജനങ്ങളെ കൂടുതൽ സെക്ഷലറാക്കാൻ പ്രതിപക്ഷവുമായി ആലോചിച്ച് എന്തെങ്കിലും പരിപാടികൾ ആവിഷ്കരിക്കാൻ ഉദ്ദേശിക്കുന്നുണ്ടോ?

ശ്രീ. രമേശ് ചെന്നിത്തല: സർ, വകുപ്പുമന്ത്രി ശ്രീ. എ. പി. അനിൽ കുമാർ ഇതു സംബന്ധിച്ച് മറുപടി പറയും.

ശ്രീ. എ. കെ. ബാലൻ: സർ, ഭൂമിയുടെ കാര്യത്തിൽ താങ്കളെടുത്തിട്ടുള്ള നടപടിയെക്കുറിച്ച് നേരത്തെ പറഞ്ഞു. എനിക്ക് ഒരു റിക്വസ്റ്റുള്ളത്, ഗവൺമെന്റ് വിചാരിച്ചാൽ നടപ്പിലാക്കാൻ കഴിയും. എയ്ഡഡ് മേഖലയിൽ സംവരണം കൊടുക്കണമെന്ന് ഹൈക്കോടതി പറഞ്ഞു. ഞാൻ ബഹുമാനപ്പെട്ട മുഖ്യമന്ത്രിയുമായി ഇക്കാര്യം ചർച്ച ചെയ്തു. മുഖ്യമന്ത്രിക്ക് ഇതിനോട് ഏകദേശം യോജിപ്പാണുള്ളത്. പക്ഷേ പ്രായോഗികമായ ചില പ്രശ്നങ്ങളുണ്ടെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. ഇന്ന് ഈ പ്രമേയം ഇവിടെ വരുന്ന സാഹചര്യത്തിലെങ്കിലും ഈ ഗവൺമെന്റിന്റെ കാലാവധി പൂർത്തീകരിക്കുന്നതിനുമുമ്പ് എയ്ഡഡ് ഉൾപ്പെടെയുള്ള സ്വകാര്യമേഖലയിൽ സംവരണം നടപ്പാക്കണമെന്നുള്ള ബഹുമാനപ്പെട്ട ഹൈക്കോടതി വിധി comply ചെയ്യാൻ കഴിയുമോ?

ശ്രീ. രമേശ് ചെന്നിത്തല: സർ, അക്കാര്യത്തിൽ ഒരു consensus ഉണ്ടാകേണ്ടത് ആവശ്യമാണ്. രാഷ്ട്രീയ പാർട്ടികൾ ചർച്ച ചെയ്ത് ഒരു consensus-

ൽ എത്തി ഒരു തീരുമാനമെടുക്കുന്നതിൽ ഞങ്ങൾക്ക് വിരോധമില്ല. പക്ഷെ, ഇവിടെ വെച്ച് പെട്ടെന്നൊരു തീരുമാനം പറയാൻ കഴിയില്ല. നമ്മളെല്ലാവരും ഓരോ രാഷ്ട്രീയ പാർട്ടികളെ പ്രതിനിധീകരിക്കുന്ന ആളുകളാണ്. അവരുടെ പാർട്ടികളിൽ ചർച്ച ചെയ്യേണ്ടിവരും. ശ്രീ. എ. കെ. ബാലന്റെ ആശയത്തിനോട് ഞങ്ങൾക്കൊരിക്കലും എതിർപ്പില്ല. എല്ലാ മേഖലകളിലും എസ്.സി/എസ്.ടി പോപ്പുലേഷൻ അർഹമായ സംവരണം ഉറപ്പുവരുത്തണമെന്നുള്ള കാര്യത്തിൽ ആർക്കും തർക്കമില്ല. ഗവൺമെന്റ് അക്കാര്യത്തിൽ ഒരു തീരുമാനമെടുക്കണമെങ്കിൽ ബന്ധപ്പെട്ട എല്ലാ കക്ഷികളുമായി ആലോചിച്ച് ഒരു consensus-ൽ എത്തേണ്ടിവരും. ഒരു കാര്യംകൂടി പറഞ്ഞ് ഞാൻ അവസാനിപ്പിക്കാം. 1950 January 26 -ന് Dr. B.R. Ambedkar Constituent Assembly-യിൽ പറഞ്ഞതാണ്- “ We are going to enter into a life of contradictions. In politics, we will have equality and in social and economic life we will have inequality. In politics, we will be recognized in the principle of one man one vote and in our social and economic structure, continue to deny the principle of one man one value. How long shall we continue to live this life of contradictions? How long shall we continue to deny equality in our social

and economic life? If we continue to deny it for long, we will do so only by putting our political democracy in peril.”

Thank you.

പട്ടികവർഗ്ഗക്ഷേമവും യുവജനകാര്യവും കാഴ്ചബംഗ്ലാവുകളും മൃഗശാലകളും വകുപ്പുമന്ത്രി (ശ്രീമതി പി. കെ. ജയലക്ഷ്മി): സർ, ആദ്യമായി മഹാനായ ഡോ. ബി. ആർ. അംബേദ്കറുടെ ഓർമ്മയ്ക്കുമുന്നിൽ ഞാൻ ആദരാഞ്ജലികൾ അർപ്പിക്കുന്നു. മഹാനായ ഡോ. ബി. ആർ. അംബേദ്കറുടെ 125-ാം ജന്മവാർഷികം രാജ്യവ്യാപകമായി ആചരിക്കുന്ന ഈ സന്ദർഭത്തിൽ എസ്.സി./എസ്.റ്റി വിഭാഗത്തിൽപ്പെട്ടവരും മറ്റ് പിന്നോക്ക ജനവിഭാഗത്തിൽപ്പെട്ടവരും അഭിമുഖീകരിക്കുന്ന വിവിധ വിഷയങ്ങളെ സംബന്ധിച്ച് മഹത്തായ ഈ സഭയിൽ നടന്ന ചർച്ച ഏറെ കാലികപ്രസക്തവും സന്തോഷകരവുമാണ്. ചർച്ചയിൽ പങ്കെടുത്ത് സംസാരിച്ച എല്ലാ ബഹുമാനപ്പെട്ട അംഗങ്ങൾക്കും ഞാൻ നന്ദി രേഖപ്പെടുത്തുന്നു. ഒട്ടേറെ മാതൃകാപരമായ നിർദ്ദേശങ്ങളും ഈ ജനവിഭാഗം അനുഭവിക്കുന്ന പ്രശ്നങ്ങളുടെ ഗൗരവവും ബഹുമാനപ്പെട്ട അംഗങ്ങൾ ചർച്ചയിൽ വളരെ വിശദമായി പ്രതിപാദിച്ചിട്ടുണ്ട്. അയിത്തവും തൊട്ടുകൂടായ്മയുമുൾപ്പെടെ അതിനീചമായ സാമൂഹിക അനാചാരങ്ങൾ നടമാടിയ പഴയ കാലഘട്ടത്തിൽ

ദൈന്യമായ ജീവിതം നയിച്ചിരുന്ന പട്ടികജാതി-ദളിത്-പിന്നോക്ക വിഭാഗങ്ങളെ കൈപിടിച്ചുയർത്തുന്നതിനും അവർക്ക് ആത്മവിശ്വാസം പകരുന്നതിനും മഹാനായ ഡോ. ബി. ആർ. അംബേദ്കർ വഹിച്ച പങ്ക് വിസ്മരിക്കാനാവാത്തതാണ്. ഇന്ത്യയിലെ ഇതര സംസ്ഥാനങ്ങളിലേതിനേക്കാൾ മികച്ച നിലവാരത്തിൽ കേരളത്തിലെ പട്ടികജാതി-പട്ടികവർഗ്ഗ-പിന്നോക്ക വിഭാഗങ്ങൾ എത്തിച്ചേർന്നതിൽ കേരളത്തിലെ നവോത്ഥാന പ്രസ്ഥാനങ്ങളും മാറിമാറിവന്ന ജനകീയ സർക്കാരുകളും അതുല്യമായ പങ്കുവഹിച്ചിട്ടുണ്ട്. ഇതുസംബന്ധിച്ച് വളരെ വിശദമായി ചർച്ച ചെയ്തു. 2011-ലെ ട്രൈബൽ സർവ്വേ അനുസരിച്ച് കേരളത്തിലെ മൊത്തം പട്ടികവർഗ്ഗ ജനസംഖ്യ 4,84,839 ആണ്. ഇവർ 5115 ഊരുകളിലായി താമസിച്ചുവരുന്നു. ഇതിൽ 908 ഊരുകൾ വനത്തിനോട് ചേർന്നും 540 ഊരുകൾ റിസർവ് വനത്തിലുമാണ് സ്ഥിതിചെയ്യുന്നത്. മുൻകാലങ്ങളിൽ പദ്ധതി അടങ്കലിന്റെ 2 ശതമാനം തുകയാണ് പട്ടികവർഗ്ഗ ക്ഷേമത്തിനായി മാറ്റിവെച്ചിരുന്നതെങ്കിൽ ഈ സർക്കാർ അത് 3 ശതമാനമായി വർദ്ധിപ്പിച്ചിട്ടുണ്ട്. പട്ടികവർഗ്ഗ ജനവിഭാഗങ്ങൾ അധിവസിക്കുന്ന ഊരുകളിലെ അടിസ്ഥാന പ്രശ്നങ്ങൾ പരിഹരിക്കുന്നതിനോടൊപ്പം ജീവിത നിലവാരം ഉയർത്തുന്നതിനും വിദ്യാഭ്യാസ മേഖലയിലെ പുരോഗതിക്കുംവേണ്ടി പട്ടികവർഗ്ഗ വികസന വകുപ്പ് മുൻഗണന

നൽകിക്കൊണ്ട് മുന്നോട്ടുപോകുന്നു. പട്ടികവർഗ്ഗ ജനവിഭാഗങ്ങളെ സമൂഹത്തിന്റെ മുഖ്യധാരയിലേയ്ക്ക് ഉയർത്തുന്നതിനുള്ള വികസന സമീപനമാണ് സർക്കാർ സ്വീകരിച്ചിട്ടുള്ളത്. വകുപ്പിന്റെ കീഴിൽ പതിനെട്ടോളം മോഡൽ റെസിഡൻഷ്യൽ സ്കൂളുകളുണ്ട്. ഈ വർഷം ഒരു സ്കൂളുകൂടി അനുവദിച്ചിട്ടുണ്ട്. പട്ടികവർഗ്ഗ വിഭാഗത്തിലുള്ള വിദ്യാർത്ഥികൾ, പ്രത്യേകിച്ച് വനത്തിൽ താമസിക്കുന്ന വിദ്യാർത്ഥികൾ ദുർഘടമായ വഴികളിൽകൂടി വിദ്യാലയങ്ങളിൽ പോകുന്ന ഒരു സാഹചര്യം ഗവൺമെന്റിന്റെ ശ്രദ്ധയിൽപ്പെട്ടപ്പോൾ അവരെ സ്കൂളിലെത്തിക്കുന്നതിന് പട്ടികവർഗ്ഗ വികസന വകുപ്പ് ഗോത്ര സാരഥി പോലെയുള്ള പദ്ധതിക്ക് രൂപം കൊടുത്തു. ടി പദ്ധതി സംസ്ഥാനതലത്തിൽ വളരെ നല്ലരീതിയിൽ നടക്കുന്നുണ്ട്. എങ്കിലും ചില ഒറ്റപ്പെട്ട സംഭവങ്ങൾ ഉണ്ടാകുന്നുണ്ട്. ഞാൻ വിശദമായിട്ടൊന്നും സൂചിപ്പിക്കുന്നില്ല. പേരാവൂർ ഉണ്ടായ സംഭവത്തെക്കുറിച്ച് ബഹുമാനപ്പെട്ട പ്രതിപക്ഷ ഉപനേതാവ് ഇവിടെ സൂചിപ്പിച്ച കാര്യം ഞാൻ വളരെ വിശദമായി അന്വേഷിച്ചിരുന്നു. വാർത്ത ശ്രദ്ധയിൽപ്പെട്ടപ്പോൾത്തന്നെ ജില്ലാ കളക്ടറോട് റിപ്പോർട്ട് ആവശ്യപ്പെട്ടു. റിപ്പോർട്ടിനെ സംബന്ധിച്ച് ഞാൻ വിശദമായി സൂചിപ്പിക്കുന്നില്ല. റിപ്പോർട്ട് എന്റെ കയ്യിലുണ്ട്. അതുപോലെ ഭവന നിർമ്മാണം.....



ശ്രീ. കോടിയേരി ബാലകൃഷ്ണൻ: റിപ്പോർട്ടിൽ എന്താണ്

പറഞ്ഞിരിക്കുന്നതെന്ന് വ്യക്തമാക്കാമോ?

ശ്രീമതി പി.കെ. ജയലക്ഷ്മി: റിപ്പോർട്ടിന്റെ കോപ്പി അങ്ങയ്ക്ക് നേരിട്ട്

നൽകാം. ഈ ഗവൺമെന്റ് അധികാരത്തിൽ വരുന്ന സമയത്ത്

ഭവനനിർമ്മാണത്തിന് നൽകിയിരുന്ന ധനസഹായം ഒരു ലക്ഷത്തി ഇരുപത്തി

അയ്യായിരം രൂപയായിരുന്നു. അതിപ്പോൾ മൂന്നര ലക്ഷം രൂപയായി

വർദ്ധിപ്പിച്ചിട്ടുണ്ട്. കഴിഞ്ഞ വർഷം വീടില്ലാത്ത കുടുംബങ്ങളുടെ കണക്കെടുത്തപ്പോൾ

ഏകദേശം മൂപ്പതിനായിരത്തിലധികം ഭവനരഹിതരായിട്ടുള്ള കുടുംബങ്ങൾ

പട്ടികവർഗ്ഗ വിഭാഗത്തിലുണ്ടെന്ന് കണ്ടെത്തിയിട്ടുണ്ട്. അതനുസരിച്ച്

പ്രത്യേകമായനുവദിച്ച additional tribal sub plan ഉപയോഗിച്ച് വീടില്ലാത്ത മുഴുവൻ

കുടുംബങ്ങൾക്കും വീട് കൊടുക്കുക എന്ന ലക്ഷ്യത്തോടുകൂടിയുള്ള നടപടി

സ്വീകരിച്ചുകഴിഞ്ഞു. ഈ വർഷം ജനറൽ ഹൗസിംഗ്, എ.റ്റി.എസ്.പി. എന്നീ

പദ്ധതികൾ പ്രകാരം ഹഡ്കോയിൽ നിന്ന് ലഭിച്ച വായ്പ ഉപയോഗിച്ച് ഏകദേശം

12,000 വീടുകൾ നിർമ്മിക്കുന്നതിന് നടപടി സ്വീകരിച്ചു കഴിഞ്ഞു. അതോടൊപ്പം

ഐ.എ.വൈ. ഫണ്ടുപയോഗിച്ചുള്ള വീടുനിർമ്മാണവും ഗ്രാമ വികസന വകുപ്പുവഴി

നടപ്പിലാക്കുന്നുണ്ട്. അതുപോലെ ഭൂമി ഒരു വലിയ പ്രശ്നം തന്നെയാണ്.

'ആശിക്കുന്ന ഭൂമി ആദിവാസിക്ക് സ്വന്തം' എന്ന സ്ക്രീമിൽ ഉൾപ്പെടുത്തി ഏകദേശം 500- ഓളം കുടുംബങ്ങൾക്ക് ഭൂമി വാങ്ങിക്കൊടുക്കാൻ സാധിച്ചിട്ടുണ്ട്. ഏകദേശം 25 സെന്റ് മുതൽ ഒരേക്കർ വരെ ഭൂമിയാണ് ഈ സ്ക്രീമിൽ ഉൾപ്പെടുത്തി വാങ്ങിനൽകിയത്.

ശ്രീ. എ. കെ. ബാലൻ: സർ, വയനാട്ടിൽ ഭൂമി വാങ്ങാൻ വേണ്ടി മുൻ ഗവൺമെന്റ് 50 കോടി രൂപ നീക്കിവച്ചിരുന്നു. ആ തുക ചെലവഴിക്കാൻ കഴിഞ്ഞിട്ടുണ്ടോ;

ശ്രീമതി പി. കെ. ജയലക്ഷ്മി: സർ, പ്രസ്തുത തുക ഉപയോഗിച്ച് വയനാട് ജില്ലാകളക്ടറുടെ നേതൃത്വത്തിൽ ഏകദേശം 100 ഏക്കറോളം ഭൂമി വാങ്ങിക്കഴിഞ്ഞു. അതിന്റെ നെഗോസിയേഷനും മറ്റു നടപടിക്രമങ്ങളുമൊക്കെ പൂർത്തീകരിച്ച് കഴിഞ്ഞിട്ടുണ്ട്. ജോയിന്റ് വെരിഫിക്കേഷൻ നടന്നുകൊണ്ടിരിക്കുകയാണ്. ഈ ഗവൺമെന്റ് ഏകദേശം പന്ത്രണ്ടായിരത്തിലധികം കുടുംബങ്ങൾക്ക് വനാവകാശ നിയമമനുസരിച്ച് ഭൂമിയുടെ individual right കൊടുത്തുകഴിഞ്ഞു. അപേക്ഷിച്ച ആളുകൾക്ക് development right-ഉം കൊടുത്തുകഴിഞ്ഞു. വനാവകാശ നിയമപ്രകാരം സർവ്വേ നടക്കാത്തത് ഇടുക്കി ജില്ലയിലാണ്. അതിന്റെ സർവ്വേ നടന്നുകൊണ്ടിരിക്കുകയാണ്.

ഹോസ്റ്റലുകളെ സംബന്ധിച്ച് ഇവിടെ എല്ലാവരും സൂചിപ്പിക്കുകയുണ്ടായി.

ഹോസ്റ്റലുകൾക്ക് സ്ഥലം ലഭ്യമായിട്ടില്ലാത്തതും കെട്ടിടം നിർമ്മിച്ചിട്ടുണ്ട്. ഏകദേശം പത്തോളം പുതിയ കെട്ടിടങ്ങൾ ഇതിനോടകം തന്നെ പൂർത്തീകരിച്ചിട്ടുണ്ട്. ഹോസ്റ്റലുകൾക്കായി സ്ഥലം ലഭ്യമാകാത്തതിനുള്ളിൽ അതിനായി അന്വേഷിച്ചുകൊണ്ടിരിക്കുകയാണ്. കൂടുതൽ മോഡൽ റെസിഡൻഷ്യൽ സ്കൂളുകൾ ആരംഭിക്കുന്നതിനായി വകുപ്പ് നടപടി സ്വീകരിച്ചിട്ടുണ്ട്. ഏകദേശം പത്തോളം സ്കൂളുകൾ അനുവദിക്കണമെന്നാവശ്യപ്പെട്ടുകൊണ്ട് കേന്ദ്രഗവൺമെന്റിന് പ്രൊപ്പോസൽ സമർപ്പിച്ചിട്ടുണ്ട്. പഠനവുമായി ബന്ധപ്പെട്ട് ഗോത്ര സാരഥിപോലുള്ള പദ്ധതികൾക്ക് രൂപം കൊടുത്തിട്ടുണ്ട്. എസ്.എസ്.എൽ.സി. അല്ലെങ്കിൽ പ്ലസ് ടു കഴിഞ്ഞ് പഠനം നിർത്തുന്ന കുട്ടികളെ പ്രത്യേകമായി കണ്ടെത്തി അവർക്ക് NTTF-ന്റേതടക്കമുള്ള വിവിധ കോഴ്സുകൾ പഠിപ്പിക്കുന്നതിനായി വകുപ്പ് നേരിട്ട് ഇടപെടുന്നുണ്ട്. ഡിഗ്രി, പ്ലസ് ടു തുടങ്ങിയ കോഴ്സുകൾ കഴിഞ്ഞ കുട്ടികൾക്ക് പ്രത്യേകമായി പി.എസ്.സി. ട്രെയിനിംഗ് കൊടുക്കുന്നുണ്ട്. കൽപ്പറ്റയിലെ അമൃതയിൽനിന്ന് ട്രെയിനിംഗ് ലഭിച്ച ഏകദേശം അൻപതോളം കുട്ടികൾക്ക് ഇതിനകം തന്നെ ജോലി നേടാൻ സാധിച്ചിട്ടുണ്ട്.

അട്ടപ്പാടിയിലെ വിഷയങ്ങളെ സംബന്ധിച്ച് പലപ്രാവശ്യം സഭ ചർച്ച ചെയ്തതാണ്. വിവിധ വകുപ്പുകളുടെ എകോപനത്തോടുകൂടി അവിടെ ഫലപ്രദമായ പ്രവർത്തനങ്ങളുമായി ഗവൺമെന്റ് മുന്നോട്ടുപോകുന്നുണ്ട്.

പാലക്കാട് ജില്ലയിലെ അട്ടപ്പാടിയിൽ വനം വകുപ്പ് അനുവദിച്ച ഭൂമി ആദിവാസികൾക്ക് നൽകുന്നതിനായി ആദിവാസി സംഘടനകളുടെയും രാഷ്ട്രീയപാർട്ടി നേതാക്കളുടെയുമൊക്കെ നേതൃത്വത്തിൽ ജോയിന്റ് വെരിഫിക്കേഷൻ പൂർത്തീകരിച്ച് അതിന്റെ നടപടിക്രമങ്ങൾ ആരംഭിച്ചുകഴിഞ്ഞു. ഇതിനായി ഒറ്റപ്പാലം സബ് കളക്ടറാണ് ചുമതലപ്പെടുത്തിയിരിക്കുന്നത്. വളരെപെട്ടെന്ന് ഭൂമി കൊടുക്കാനുള്ള ശ്രമം നടന്നുകൊണ്ടിരിക്കുകയാണ്.

പട്ടികവർഗ്ഗ വികസന വകുപ്പ് ഏറ്റവും കൂടുതൽ മുൻഗണന കൊടുക്കുന്നത് വിദ്യാഭ്യാസ മേഖലയ്ക്കാണ്. അതിന്റെ ഭാഗമായി കളക്ടറുടെ നേതൃത്വത്തിൽ താലൂക്ക് തലത്തിൽ പ്രത്യേകമായി ക്യാമ്പയിൻ നടത്തി ഈ വർഷം പ്ലസ് വൺ-ന് അഡ്മിഷൻ ലഭിക്കാത്ത കുട്ടികൾക്ക് ഓപ്ഷൻ നൽകിയിട്ടുള്ള സ്കൂളിൽത്തന്നെ അഡ്മിഷൻ വാങ്ങിച്ചുകൊടുക്കാനുള്ള ശ്രമങ്ങളും നടത്തിയിട്ടുണ്ട്.

ശ്രീ. ഇ. പി. ജയരാജൻ: സർ, ബഹുമാനപ്പെട്ട പട്ടികവർഗ്ഗക്ഷേമ

വകുപ്പുമന്ത്രി പേരാവൂരിലെ സംഭവം ഇവിടെ സൂചിപ്പിക്കുകയുണ്ടായി. യഥാർത്ഥത്തിൽ ആ ഉദ്യോഗസ്ഥർ ചെയ്തിരിക്കുന്നത് ഏറ്റവും വലിയ കുറ്റമാണ്. അതിനെ മുഴുവൻ ന്യായീകരിക്കാൻവേണ്ടി ഒരു റിപ്പോർട്ട് എഴുതി ഗവൺമെന്റിന് നൽകിയിരിക്കുകയാണ്. യഥാർത്ഥത്തിൽ സർക്കാർ ഇത് അന്വേഷിച്ച് നടപടി സ്വീകരിക്കേണ്ടതാണ്. ഒന്നര കിലോമീറ്ററിനപ്പുറം ആ കുട്ടികൾ നടന്നുപോയി. മാലിന്യങ്ങൾ നിക്ഷേപിക്കുന്ന സ്ഥലത്തിനടുത്ത് രണ്ട് ചേച്ചിമാരുണ്ടെന്നും അവർ കഴിക്കാൻ കൊണ്ടുവന്ന പഴത്തിൽനിന്ന് രണ്ടുപഴം ഈ കുട്ടികൾക്ക് കൊടുത്തുവെന്നും അത് വാങ്ങിയാണ് കുട്ടികൾ കഴിച്ചതെന്നുമാക്കെയാണ് റിപ്പോർട്ടിൽ എഴുതിയിരിക്കുന്നത്. ശ്രീ. എം. വി. ശ്രേയാംസ് കുമാറിന്റെ മാതൃഭൂമി പത്രത്തെയും റിപ്പോർട്ടിൽ ആക്ഷേപിച്ചിട്ടുണ്ട്. ഗവൺമെന്റിനെ തെറ്റിദ്ധരിപ്പിക്കാൻ ഉണ്ടാക്കിയിട്ടുള്ള തെറ്റായ ഈ റിപ്പോർട്ട് ഗൗരവത്തിൽ കൈകാര്യം ചെയ്യണമെന്നാണ് എനിക്ക് പറയാനുള്ളത്.

ശ്രീമതി പി. കെ. ജയലക്ഷ്മി: സർ, ഇക്കാര്യം പ്രത്യേകമായി

പരിശോധിക്കുന്നതാണ്. ഇത്രയും കാര്യങ്ങളാണ് ചർച്ചയിൽ ഉന്നയിച്ചത്. ഞാൻ എന്റെ പ്രസംഗം അവസാനിപ്പിക്കുന്നു. ചർച്ചയിൽ പങ്കെടുത്ത എല്ലാവർക്കും നന്ദി.

പട്ടികജാതി-പട്ടികവർഗ്ഗ സമുദായ ക്ഷേമവും വിനോദസഞ്ചാരവും

വകുപ്പുമന്ത്രി (ശ്രീ. എ. പി. അനിൽ കുമാർ): സർ, ബഹുമാനപ്പെട്ട പ്രതിപക്ഷ ഉപനേതാവ് അവതരിപ്പിച്ച പ്രമേയത്തെക്കുറിച്ച് വളരെ നല്ല ഒരു ചർച്ചയാണ് ഇവിടെ നടന്നത്. മഹാനായ ഡോ. ബി. ആർ. അംബേദ്കറുടെ 125-ാം ജന്മവാർഷികം രാജ്യവ്യാപകമായി ആചരിക്കുന്ന സന്ദർഭത്തിൽ ഇത്തരമൊരു ചർച്ച നടത്താൻ കഴിഞ്ഞുവെന്നുള്ളത് ഏറെ അഭിമാനത്തോടുകൂടി പറയാൻ കഴിയുന്നൊരു കാര്യമാണ്. ദേശീയ തലത്തിലും കേരളത്തിലും ദളിത് സമൂഹം അനുഭവിക്കുന്ന പ്രശ്നങ്ങളും ഗവൺമെന്റിന്റേതായ പ്രശ്നങ്ങളുമൊക്കെ ചർച്ചയ്ക്ക് വന്നുവെന്നുള്ളത് എടുത്തുപറയേണ്ട കാര്യമാണ്. ഓരോന്നിനെയും ഓരോ തലത്തിൽ നമ്മൾ കാണേണ്ടി വരും. സ്വതന്ത്ര ഭാരതത്തിൽ ദേശീയ തലത്തിലുണ്ടായ നേട്ടങ്ങളെയും ഐക്യകേരള രൂപീകരണത്തിനുശേഷം കേരളത്തിലുള്ള നേട്ടങ്ങളെയുമൊക്കെ വിലയിരുത്തുമ്പോൾ നാം ഏറെ മുന്നോട്ടു പോയിട്ടുണ്ടെന്ന് കാണാവുന്നതാണ്. കുറേയേറെ കാര്യങ്ങൾ ഇവിടെ ചർച്ചചെയ്യുകയുണ്ടായി. ഞാൻ നേരത്തെ പറഞ്ഞതുപോലെ, ഗവൺമെന്റിന്റെ പ്രവർത്തനങ്ങളും ഇവിടെ ചർച്ചയ്ക്ക് വിധേയമായി. കൂടുതൽ കാര്യങ്ങളിലേക്ക് കടന്നുപോകാൻ ഞാൻ ആഗ്രഹിക്കുന്നില്ല.

ഇവിടെ പ്രതിപക്ഷ ഉപനേതാവ് സംസാരിച്ച് തുടങ്ങിയത് എയ്ഡഡ് മേഖലയുമായി ബന്ധപ്പെട്ട കാര്യങ്ങളെക്കുറിച്ചാണ്. ഇത് പ്രധാനപ്പെട്ട ഒരു കാര്യമാണ്. അക്കാദമിയിൽ ഗവൺമെന്റിന്റെ ഒരു നിലപാടാണ് പറയുന്നത് ചർച്ച നടത്തി ഒരു സമവായമുണ്ടാക്കിക്കൊണ്ട് അങ്ങനെയൊരന്തരീക്ഷത്തിലേയ്ക്ക് കാര്യങ്ങൾ കൊണ്ടുവരിക എന്നുള്ളതാണ്. ഇടതുപക്ഷ ജനാധിപത്യ മുന്നണി ഗവൺമെന്റ് ആറ് തവണയാണ് കേരളത്തിൽ അധികാരത്തിൽ വന്നത്. ഏഴു തവണയാണ് യു.ഡി.എഫ്. ഗവൺമെന്റ് അധികാരത്തിൽ വന്നത്. രണ്ട് ഗവൺമെന്റിനും ഇക്കാര്യത്തിൽ ഒന്നും ചെയ്യാൻ സാധിച്ചില്ല. നമ്മൾ പ്രതിപക്ഷത്തിരിക്കുമ്പോൾ മാത്രം ഉന്നയിക്കുന്ന ഒരു വിഷയമായി ഇത് മാറിയിരിക്കുകയാണ്. ഞാൻ കുറ്റപ്പെടുത്താൻ വേണ്ടി പറയുന്നതല്ല. ചില യാഥാർത്ഥ്യങ്ങൾ കാണുന്നതുകൊണ്ട് പറയുന്നതാണ്. ഈ ഗവൺമെന്റിനും കഴിഞ്ഞിട്ടില്ല. പക്ഷെ ഞങ്ങൾക്ക് അഭിമാനത്തോടുകൂടി പറയാൻ കഴിയുന്ന മറ്റൊരു കാര്യമുണ്ട്. ബഹുമാനപ്പെട്ട പ്രതിപക്ഷ ഉപനേതാവ് എയ്ഡഡ് മേഖലയിലെ കണക്കുകൾ സൂചിപ്പിക്കുകയുണ്ടായി. എയ്ഡഡ് മേഖലയിൽ ഒരു ലക്ഷത്തിലധികം ജീവനക്കാർ ഉണ്ടായിട്ടും അതിൽ ആയിരത്തോളം

ജീവനക്കാർപോലും പട്ടികജാതി/പട്ടികവർഗ്ഗ വിഭാഗത്തിൽപ്പെടുന്നവർ ഇല്ല എന്ന് പറയുന്നത് സത്യമാണ്. കഴിഞ്ഞ നാലര വർഷം മുമ്പുവരെ പട്ടികജാതി മാനേജ്മെന്റിന്റെ കീഴിൽ കോളേജുകളൊന്നുമുണ്ടായിരുന്നില്ല. എന്നാൽ മൂന്ന് എയ്ഡഡ് കോളേജുകൾ പട്ടികജാതി മാനേജ്മെന്റിന്റെ കീഴിൽ ആരംഭിക്കാൻ കഴിഞ്ഞുവെന്നത് ഭാവിയിൽ ഈ ഗവൺമെന്റിന്റെ പ്രവർത്തനങ്ങളെ വിലയിരുത്തുമ്പോൾ അഭിമാനത്തോടുകൂടി പറയാൻ കഴിയുന്ന കാര്യമാണ്. ഇതിനുമുമ്പുണ്ടായിരുന്ന ഒരു ഗവൺമെന്റിനും കഴിയാത്ത കാര്യമാണിത്.

ശ്രീ. കെ. രാധാകൃഷ്ണൻ: സർ, എയ്ഡഡ് മേഖലയിലെ റിസർവേഷൻ നിർബന്ധമാക്കുന്നതിനെ സംബന്ധിച്ച് ഒരു പ്രഖ്യാപനമുണ്ടാകുമോയെന്ന് ബഹുമാനപ്പെട്ട എ. കെ. ബാലൻ ചോദിക്കുകയുണ്ടായി. ബഹുമാനപ്പെട്ട ആഭ്യന്തര വകുപ്പുമന്ത്രിയും അങ്ങും മറുപടി പറഞ്ഞത് ഇക്കാര്യത്തിൽ ഒരു സമവായം ഉണ്ടാക്കുമെന്നാണ്. എന്നത്തേയ്ക്ക് സമവായം ഉണ്ടാക്കാൻ സാധിക്കും; റിസർവേഷൻ എപ്പോൾ നടപ്പിലാക്കുമെന്ന് പറയാൻ സാധിക്കുമോ?

ശ്രീ. എ. പി. അനിൽ കുമാർ: അങ്ങ് കേരളത്തിൽ അഞ്ചുവർഷം മന്ത്രി പദവിയിലും അഞ്ച് വർഷം സ്പീക്കർ പദവിയിലും ഇരുന്നിട്ടുള്ള ആളാണല്ലോ.



അന്നും കേരളത്തിൽ എയ്ഡ് കോളേജുകളിൽ സംവരണം ഉണ്ടായിരുന്നില്ല. സംവരണം ഏർപ്പെടുത്താൻ അങ്ങേയ്ക്ക് കഴിഞ്ഞില്ല. യു.ഡി.എഫ്. ഗവൺമെന്റിനും സാധിച്ചില്ല. അതുകൊണ്ട് നമ്മൾ പരസ്പരം കുറ്റം പറഞ്ഞിട്ട് കാര്യമില്ല. പ്രതിപക്ഷത്തിരിക്കുമ്പോൾ മാത്രം ഉന്നയിക്കേണ്ട വിഷയമാണോ ഇത്? പരസ്പരം പഴിചാരാതെ യാഥാർത്ഥ്യബോധത്തോടുകൂടി കാര്യങ്ങൾ മനസ്സിലാക്കി എന്ത് ചെയ്യാൻ സാധിക്കുമെന്നുള്ളത് ആലോചിക്കണം.

ശ്രീ. കോടിയേരി ബാലകൃഷ്ണൻ: സർ, മുന്തിലായിരുന്ന ഒരു പുതിയ പ്രശ്നം ഇപ്പോൾ വന്നിട്ടുണ്ട്. പട്ടികജാതി-പട്ടികവർഗ്ഗ വിഭാഗങ്ങൾക്ക് എയ്ഡ് കോളേജുകളിൽ സംവരണം നടപ്പിലാക്കണമെന്ന് കേരള ഹൈക്കോടതി വിധി പുറപ്പെടുവിക്കുകയുണ്ടായി. ആ വിധി നടപ്പിലാക്കുന്നതിനായി ഒരു അഭിപ്രായ സമന്വയത്തിനുവേണ്ടി ശ്രമിച്ചിട്ടുണ്ടോ; ഇടതുപക്ഷത്തിന്റേതുൾപ്പെടെ കേരളത്തിലെ എല്ലാ പാർട്ടിക്കാരുടെയും അഭിപ്രായങ്ങൾ ആരാഞ്ഞിട്ടുണ്ടോ?

ശ്രീ. എ. പി. അനിൽ കുമാർ: ഞാൻ പറഞ്ഞല്ലോ, ഇക്കാര്യത്തിൽ നമ്മൾ പരസ്പരം കുറ്റപ്പെടുത്തേണ്ടതില്ല. യാഥാർത്ഥ്യം എല്ലാവർക്കും ബോധ്യമുള്ളതാണ്. സംവരണം നടപ്പാക്കാൻ നമുക്ക് ഹൈക്കോടതിയുടെ ഒരു നിർദ്ദേശം വേണമായിരുന്നോ; അല്ലാതെതന്നെ ചെയ്യേണ്ട ഉത്തരവാദിത്വം

മുഖ്യധാരാ രാഷ്ട്രീയപാർട്ടികൾക്കില്ലേ? ഹൈക്കോടതി വിധി വന്നതുകൊണ്ട് മാത്രമാണെങ്കിൽ, ആ വിധി ഇപ്പോൾ സ്റ്റേ ചെയ്തിരിക്കുകയാണെന്ന് പറയാം. സുപ്രീം കോടതിയോ ഹൈക്കോടതിയോ പറയാതെ തന്നെ ഇവിടത്തെ മുഖ്യധാരാ രാഷ്ട്രീയ പാർട്ടികൾക്ക് സംവരണം കൊണ്ടുവരാനുള്ള ഉത്തരവാദിത്തമുണ്ട് എന്നുമാത്രമേ ഞാൻ പറഞ്ഞിട്ടുള്ളൂ. ഇതിനുമുമ്പ് പല ഗവൺമെന്റുകളും മാറി മാറി ഭരിച്ചിട്ടുണ്ട്. പട്ടികജാതി വിഭാഗത്തിന് ഒരു ആർട്ട്സ് ആന്റ് സയൻസ് കോളേജ് കൊടുക്കണമെന്ന് ആർക്കെങ്കിലും തോന്നിയോ; ഈ ഗവൺമെന്റിനല്ലേ അത് തോന്നിയത്? നിങ്ങൾ ഇത്രയും പേർ സംസാരിച്ചപ്പോഴും പട്ടികജാതി മാനേജ്മെന്റിന് മൂന്ന് കോളേജുകൾ അനുവദിച്ച ഈ ഗവൺമെന്റിനെ അഭിനന്ദിക്കാനുള്ള മനസ്സ് ആരും കാണിച്ചില്ല. ഈ ഗവൺമെന്റ് അങ്ങനെയൊരു കാര്യം ചെയ്തവെന്ന് പുറത്തുപറയാൻ നിങ്ങൾക്ക് മടിയാണ്. ആദ്യമായി ഇത്തരമൊരു കോളേജിനുവേണ്ടി എന്റെ മണ്ഡലത്തിൽ 5 ഏക്കർ സ്ഥലം എസ്.സി. മാനേജ്മെന്റിന് കൊടുത്തപ്പോൾ അതിനെതിരെ സി.പി.ഐ.(എം) സമരം നടത്തുകയും ബഹുമാനപ്പെട്ട ഹൈക്കോടതിയിൽ കേസ് കൊടുക്കുകയും ചെയ്തു. അവരുടെ ഈ പ്രവൃത്തിയിൽ ഞാൻ അതൃപ്തപ്പെട്ടുപോയി.

ശ്രീ. എ. കെ. ബാലൻ: സർ, നിങ്ങൾ ജനവിനായിട്ടുള്ള ആളുകൾക്ക് കൊടുത്താൽ ഒരു പ്രശ്നമില്ല. നിങ്ങൾ രാഷ്ട്രീയമായ ഉദ്ദേശ്യം വച്ചുകൊണ്ടല്ലേ ആ മാനേജ്മെന്റിന് കൊടുത്തത്?

ശ്രീ. എ. പി. അനിൽകുമാർ: സർ, ഒരിക്കലുമല്ല. പട്ടികജാതി വിഭാഗത്തിൽപ്പെട്ട ആളുകളുടെ സംഘടനയിൽനിന്ന് ആർ മുന്നോട്ട് വന്നാലും കൊടുക്കാൻ കഴിയുന്നത് നമ്മൾ കൊടുക്കാം. കേരളത്തിൽ കെ.പി.എം.എസ്. എന്നുപറയുന്നത് ആരാണെന്ന് ഇടതുപക്ഷത്തിന് ഞാൻ പഠിപ്പിച്ചുതരേണ്ടതുണ്ടോ? ആ കെ.പി.എം.എസ്-നാണ് കൊടുത്തത്.

വനവും പരിസ്ഥിതിയും ഗതാഗതവും സ്പോർട്സും സിനിമയും വകുപ്പുമന്ത്രി (ശ്രീ. തിരുവഞ്ചൂർ രാധാകൃഷ്ണൻ): സർ, പി.ആർ.ഡി.എസ്-ന് ഒരു കോളേജ് തുടങ്ങുന്നതിനുവേണ്ടി ഒരു കോടി രൂപ ഈ സംസ്ഥാനത്തിന്റെ ചരിത്രത്തിൽ ആദ്യമായി ഈ ഗവൺമെന്റാണ് കൊടുത്തത് എന്നത് അങ്ങേയ്ക്ക് അറിയാവുന്നതല്ലേ?

ശ്രീ. എ. പി. അനിൽകുമാർ: സർ, ഇവർ ചെയ്യേണ്ട

ഉത്തരവാദിത്തങ്ങളൊന്നും ഇവർ ചെയ്തിട്ടില്ല. ഒരു കാലഘട്ടത്തിൽ കേരളത്തിലെ ദളിത് സമൂഹത്തിൽ 70 ശതമാനവും ഇടതുപക്ഷത്തോടൊപ്പമായിരുന്നു. ഇന്ന് അതൊക്കെ പോയി. അന്ന് നിങ്ങൾക്ക് അവരോട് വലിയ ഉത്തരവാദിത്വമുണ്ടായിരുന്നു. ഇപ്പോൾ ആ ഉത്തരവാദിത്വം നിങ്ങൾ നിറവേറ്റുന്നില്ല. നിങ്ങൾ അവരെ മുദ്രാവാക്യ തൊഴിലാളികളാക്കി നിർത്തി. അതുകൊണ്ടാണ് ഇന്ന് നിങ്ങളുടെ പാർട്ടിയിൽനിന്ന് മറ്റ് പാർട്ടികളിലേയ്ക്ക് അവരുടെ കുത്തൊഴുക്കുണ്ടായിരിക്കുന്നത്.

ശ്രീ. എ. കെ. ബാലൻ: സർ, അവർ മറ്റുപാർട്ടികളിലേയ്ക്ക് പോയതുകൊണ്ടാണോ ഈ സഭയിലുള്ള പതിനാറ് സംവരണ അംഗങ്ങളിൽ പതിനാല് പേരും ഇടതുപക്ഷത്തുള്ളവരായത്?

ശ്രീ. എ. പി. അനിൽകുമാർ: സർ, പട്ടികജാതിക്കാർ മാത്രം വോട്ട് ചെയ്തിട്ടില്ലല്ലോ 14 പേർ നിയമസഭയിൽ വന്നത്. പൊതുവായ മറ്റ് വോട്ടുകളും ലഭിക്കുന്നുണ്ട്. പട്ടികജാതിക്കാരുടെ വിഭാഗത്തിൽനിന്ന് വലിയ ചോർച്ച ഇടതുപക്ഷത്തിനുണ്ടായി. കെ.പി.എം.എസ്. പോലൊരു

സംഘടന ഒരു കാലത്ത് ഇടതുപക്ഷത്തിന്റെ ഏറ്റവും പ്രധാനപ്പെട്ട മുഖമായിരുന്നു. കെ.പി.എം.എസ്-ന്റെ രണ്ട് വിഭാഗവും ഇന്ന് ഇടതുപക്ഷത്തോടൊപ്പം ഉണ്ടായെന്ന് ശ്രീ. എ.കെ. ബാലൻ പറയണം.

ശ്രീ. എ. കെ. ബാലൻ: സർ, ഞങ്ങളുടെ കൂടെ പട്ടികജാതി ക്ഷേമസമിതിയുണ്ട്. കെ.പി.എം.എസ്.-ന്റെ കൂടെയല്ല കേരളത്തിലെ പട്ടികജാതിക്കാർ മുഴുവനുമുള്ളത്.

ശ്രീ. എ. പി. അനിൽകുമാർ: സർ, നമ്മൾ ഇതുസംബന്ധിച്ച് ഒരു തർക്കത്തിലേക്ക് പോകേണ്ടതില്ല. പട്ടികജാതി ക്ഷേമസമിതി എന്ന ഒരു സംഘടന രൂപീകരിക്കുകയും അതിന്റെ അധ്യക്ഷ സ്ഥാനത്ത് ശ്രീ. കെ. രാധാകൃഷ്ണനെ നിയമിച്ചതിനെയും ഞാൻ സ്വാഗതം ചെയ്യുകയാണ്. എത്രയോ കാലം ജാതി സംഘടന വേണ്ട എന്ന നിലപാട് നിങ്ങൾക്കുണ്ടായിരുന്നു. ആ നിലപാടിൽനിന്ന് നിങ്ങൾ പിന്നിലേക്ക് പോവുകയും അങ്ങനെയൊരു സംഘടന രൂപീകരിക്കുകയും ചെയ്തത് എന്തിനാണ്? മുമ്പ് അങ്ങനെയൊരു സംഘടന രൂപീകരിക്കാത്തത് എന്തുകൊണ്ടാണെന്ന് അങ്ങേയ്ക്ക് പറയാൻ കഴിയുമോ? പരസ്പരം

വിമർശിക്കാനല്ല, കാര്യങ്ങൾ സൂചിപ്പിക്കാനായാണ് ഞാനിത് പറഞ്ഞത്. ഈ ഗവൺമെന്റ് നടപ്പാക്കിയ പദ്ധതികളെക്കുറിച്ച് പൊതുവായുള്ള ചില കാര്യങ്ങൾ ഇവിടെ സൂചിപ്പിച്ചു. പലപ്പോഴും പറഞ്ഞിട്ടുള്ളതുമാണ് ഞാനത് ആവർത്തിക്കുന്നില്ല. നമുക്ക് ഇരുപത്തി ആറോളം മെഡിക്കൽ കോളേജുകളുണ്ട്. 26 കോളേജുകളിലുമായി എസ്.സി. വിഭാഗത്തിൽനിന്ന് 130 ഓളം കുട്ടികളാണ് പഠിച്ചിരുന്നത്. പാലക്കാട് പട്ടികജാതി മെഡിക്കൽ കോളേജ് ആരംഭിച്ചപ്പോൾ കഴിഞ്ഞവർഷം മാത്രം 70 കുട്ടികൾക്ക് അഡ്മിഷൻ കൊടുക്കാൻ സാധിച്ചു. ഈ ഗവൺമെന്റിന്റെ ഏറ്റവും അഭിമാനകരമായ നേട്ടങ്ങളിലൊന്നായി ഇത് അറിയപ്പെടും. ഇത്തരത്തിലുള്ള ധാരാളം കാര്യങ്ങൾ ചെയ്തു. എല്ലാം ചെയ്തു എന്ന് പറയുന്നില്ല. ഗവൺമെന്റ് തന്നെ എല്ലാം ചെയ്തുകൊണ്ട് ഈ വിഭാഗത്തിന്റെ പ്രശ്നങ്ങൾ പരിഹരിക്കാൻ കഴിയില്ല. ഈ വിഭാഗത്തിന് ലഭിക്കുന്ന തുക കൊണ്ട് എല്ലാം പരിഹരിക്കാൻ കഴിയും എന്നൊരു ധാരണ പൊതുവെയുണ്ട്. ഇവിടെ നടക്കുന്ന ചർച്ചകളിൽ പലപ്പോഴും അങ്ങനെ പറയാറുള്ളതാണ്. അതൊരു ആലങ്കാരിക പ്രയോഗമാണ്. പ്ലാൻ

ഫണ്ടിൽനിന്നുള്ള തുക കൊണ്ട് മാത്രം അവരുടെ പ്രശ്നം പരിഹരിക്കാൻ കഴിയുമോ? പ്ലാൻ ഫണ്ട് എത്രയുണ്ടാവുമെന്ന് അങ്ങേയ്ക്ക് അറിയാമല്ലോ. അതുകൊണ്ട് ചെയ്യാവുന്ന കാര്യങ്ങൾക്ക് പരിമിതിയുണ്ട്. പക്ഷെ എല്ലാവരും പറയുന്നത്, ഇത്രയും കാലത്തെ പണം കൊടുത്തുകഴിഞ്ഞാൽ അവർ ലക്ഷപ്രദങ്ങളാകും എന്നൊക്കെയാണ്. നോൺ പ്ലാനും പ്ലാനും കൂടി കൂട്ടിയാൽ എത്ര കിട്ടുമെന്ന് ഈ സഭ പരിശോധിച്ചിട്ടുണ്ടോ? ഈ കിട്ടുന്ന 10 ശതമാനത്തിൽ നല്ലൊരു ശതമാനം ത്രിതല പഞ്ചായത്തുകൾക്ക് പോകുന്നു. സംസ്ഥാന ഗവൺമെന്റിന് കിട്ടുന്ന വിഹിതത്തിനനുസരിച്ച് ചെയ്യാവുന്നതൊക്കെ ചെയ്യുന്നുണ്ട്. നിങ്ങളും ചെയ്തിട്ടുണ്ട്, ഞങ്ങളും ചെയ്യുന്നുണ്ട്. നിങ്ങൾ ചെയ്തതിന്റെ തുടർച്ചയായുള്ള കാര്യങ്ങളും പുതിയ കാര്യങ്ങളും ഞങ്ങൾ ചെയ്യുന്നുണ്ട്. പ്ലാൻ ഫണ്ട് കിട്ടുന്നതുകൊണ്ട് എല്ലാം മാറ്റിമറിക്കാം എന്നുള്ള പ്രചരണം അപ്പുറത്തും ഇപ്പുറത്തും അവസാനിപ്പിക്കണമെന്നാണ് എനിക്ക് പറയാനുള്ളത്. അങ്ങനെയൊന്നും ലക്ഷപ്രദങ്ങളാകാൻ കഴിയില്ല. നമുക്ക് കിട്ടുന്ന ഫണ്ട് നമ്മൾ പരമാവധി വിനിയോഗിക്കുന്നുണ്ട്. എന്നാൽ പ്ലാൻ ഫണ്ടും അതുമായി

ബന്ധപ്പെട്ടതുമല്ലാതെ നമ്മൾ എന്തൊക്കെ ചെയ്യുന്നുണ്ട്? ഒരു ജനതയുടെ വികാസത്തിന് എന്തെല്ലാം കാര്യങ്ങൾ ആവശ്യമാണ്; അവരെ പൊളിറ്റിക്കൽ പവർ ആക്കേണ്ട; നമ്മൾ അക്കാര്യം സമ്മതിക്കുന്നുണ്ടോ? ഇവിടെത്തന്നെ 14 പേർ വരുന്നത് ഭരണഘടനയിൽ സംവരണമുള്ളതുകൊണ്ടാണ്. അല്ലെങ്കിൽ വരില്ല. ഇവിടെ രാജ്യസഭാംഗങ്ങളില്ലേ; ഐക്യകേരളം ഉണ്ടായതിനുശേഷം ഈ വിഭാഗത്തിൽനിന്ന് എത്ര രാജ്യസഭാംഗങ്ങൾ ഉണ്ടായി? ഞാൻ പൊതുവായിട്ടാണ് പറയുന്നത്. ഇത് സംബന്ധിച്ച് കോൺഗ്രസ് പാർട്ടിയും മാർക്സിസ്റ്റ് പാർട്ടിയും ആലോചിക്കണം. ഈ വിഭാഗം സംവരണത്തിലൂടെ മാത്രം വളർന്നാൽ മതിയെന്ന ചിന്ത നമ്മൾ മാറ്റണം. പൊളിറ്റിക്കൽ പവറായി മാറാനുള്ള കഴിവു കൊടുക്കണം, സാമ്പത്തിക ശക്തിയാക്കണം, വ്യവസായിക ശക്തിയാക്കി മാറ്റണം, വ്യവസായ രംഗത്തുള്ള കടന്നുവരവുണ്ടാകണം. ഇവയിൽ എന്തെങ്കിലും നമുക്ക് ചെയ്യാൻ കഴിഞ്ഞിട്ടുണ്ടോ? നിങ്ങൾ അധികാരത്തിൽ വന്നാലും ഞങ്ങൾ വന്നാലും ചെയ്യുന്ന കാര്യങ്ങൾ എന്തൊക്കെയാണ്; അവർക്ക് കൊടുക്കുന്ന



അധികാരം എത്രയാണ്? ഇവിടെ 100 കണക്കിന് കോർപ്പറേഷൻ വാർഡുകളുണ്ട്. രണ്ട് പാർട്ടികളും എത്ര കോർപ്പറേഷൻ വാർഡുകളാണ് അവർക്ക് കൊടുക്കുന്നത്? അത്തരം കാര്യങ്ങൾക്കുടി നമ്മൾ ചർച്ച ചെയ്യണം. എസ്.സി. വിഭാഗങ്ങൾക്ക് സംവരണത്തിലൂടെ ലഭ്യമാകുന്ന കാര്യങ്ങൾകൊണ്ടുമാത്രമാണ് ഇത്രയും വളർച്ചയുണ്ടായത്. പക്ഷേ അത് മാത്രം പോര, അതിനപ്പുറത്തേക്ക് വളരാൻ കഴിയണം. സംവരണത്തിന്റെ വ്യാപ്തി കുറഞ്ഞുവരികയാണ്. ഇന്ത്യയിൽ തൊണ്ണൂറുകൾക്കുശേഷം സ്വകാര്യ മേഖല വളരെയധികം വളർന്നിട്ടുണ്ട്. അവിടെ എന്തെങ്കിലും സ്വാധീനം ചെലുത്താൻ കഴിയുന്നുണ്ടോ? മുഖ്യധാരാ രാഷ്ട്രീയപാർട്ടികൾ അതിനുവേണ്ടി എന്തെങ്കിലും ചെയ്യുന്നുണ്ടോ?

ശ്രീ. ജി. സുധാകരൻ: സർ, രാജ്യസഭയിലേക്ക് സി.പി.ഐ(എം)

കേന്ദ്ര കമ്മിറ്റി മെമ്പറായ സഖാവ് ചാത്തുണ്ണി മാസ്റ്ററെ രണ്ട് തവണ ഞങ്ങൾ അയച്ചു. ആരെയും അയച്ചിട്ടില്ല എന്ന് പറയരുത്.

ശ്രീ. എ. പി. അനിൽകുമാർ: സർ, ഞാൻ അങ്ങനെ പറഞ്ഞില്ല. എത്ര

പേരെ അയച്ചു എന്നാണ് ചോദിച്ചത്. ബഹുമാനപ്പെട്ട അംഗം

തെറ്റിദ്ധരിച്ചതാണ്. അങ്ങ് പറഞ്ഞത് ശരിയാണ്. കോൺഗ്രസ്സിൽനിന്നും  
വന്നിട്ടുണ്ട്. ഞാൻ പറഞ്ഞത് ഐക്യ കേരളം ഉണ്ടായതിനുശേഷം  
ആനുപാതികമായി അവർക്ക് രാജ്യസഭാംഗത്വം ലഭിച്ചില്ല എന്നാണ്.  
കോർപ്പറേഷനുകളിൽ എസ്.സി./എസ്.ടി കോർപ്പറേഷന്റെ  
ചെയർമാനാക്കും. അതിനപ്പുറത്തേക്ക് അധികാരം കൊടുക്കുകയില്ല.  
അതിലൊക്കെ ഒരു മാറ്റം വരുത്തേണ്ടതല്ലേ; അധികാരം ഇവർക്ക്  
കൊടുക്കേണ്ടേ? ഞാൻ കൂടുതൽ പറയുന്നില്ല. അപ്രിയ സത്യങ്ങൾ  
പറയരുതെന്നാണ്. പൊളിറ്റിക്കൽ പാർട്ടികളുടെ സംഘടനാപരമായ  
സംവിധാനം പരിശോധിച്ചാൽ അവിടത്തെ സ്ഥിതിയെന്താണ്;  
അതൊക്കെ ആരെങ്കിലും ചർച്ച ചെയ്യുന്നുണ്ടോ? ഇവിടെ പ്ലാൻ ഫണ്ട്  
കിട്ടുന്നുണ്ടോ തുടങ്ങിയ ചർച്ചകളാണ് നടത്തുന്നത്. ഐക്യകേരളം രൂപം  
കൊണ്ടതിനുശേഷം യൂണിവേഴ്സിറ്റി വൈസ് ചാൻസലർമാരായി അപൂർവ്വം  
ആളുകളാണ് വന്നത്. ഇവിടെ കഴിവുള്ളവരില്ലേ? കെ.ആർ. നാരായണൻ  
ജവഹർലാൽ നെഹ്റു യൂണിവേഴ്സിറ്റിയുടെ വൈസ് ചാൻസലറായിട്ടുണ്ട്.  
പക്ഷേ കേരളത്തിൽ എത്ര വൈസ് ചാൻസലർമാരുണ്ടായി? മുമ്പ്

ക്ഷേത്രങ്ങളിലും മറ്റുമാണ് അയിത്തമുണ്ടായിരുന്നതെങ്കിൽ ഇന്ന് അധികാരസ്ഥാനങ്ങളിൽ ഇവർക്ക് അയിത്തം കൽപ്പിക്കുകയാണ്. അതിന് മാറ്റമുണ്ടാകണമെങ്കിൽ രാഷ്ട്രീയ പാർട്ടികളുടെ ചിന്തയിൽ മാറ്റമുണ്ടാകണം. നമ്മൾ ഇവിടെ മാത്രം സംസാരിച്ചതുകൊണ്ട് കാര്യമായില്ല. ഭൂമി കൊടുക്കുന്നതും വീട് കൊടുക്കുന്നതുമായ ചർച്ച കൊണ്ടുമാത്രം ഒരു ജനതയെ മാറ്റാൻ സാധിക്കില്ല. ഇത്തരം കാര്യങ്ങളിൽ അവർക്ക് അർഹമായ പ്രാതിനിധ്യം കൊടുക്കാൻ കഴിയണം.

ശ്രീ. വി. ശിവൻകുട്ടി: സർ, കേരള യൂണിവേഴ്സിറ്റി പി.വി.സി. യുടെ വീട് ആക്രമിക്കപ്പെട്ടു. അതിന്റെ കഥകളൊന്നും ഞാൻ പറയുന്നില്ല. ആ സംഭവത്തിൽ ഒരു നടപടിയും ഇതുവരെ എടുത്തിട്ടില്ല.

ശ്രീ. എ. പി. അനിൽകുമാർ: സർ, ഞാൻ ഇത്രയും കാര്യങ്ങൾ പറഞ്ഞത് പൊതുവായി ഇത്തരം കാര്യങ്ങൾകൂടി നമ്മുടെ ചർച്ചയ്ക്ക് വിധേയമാകണമെന്നുള്ളതുകൊണ്ടാണ്. അല്ലാതെ പ്ലാൻ ഫണ്ട് ചെലവഴിച്ച് ഭൂമിയും വീടും കൊടുക്കുമ്പോൾ അതിലുള്ള കാര്യങ്ങൾ മാത്രം ചർച്ച ചെയ്യാൻ ഒരു സമൂഹത്തിന് വളരാൻ കഴിയില്ല. ഇന്നത്തെ

സാഹചര്യത്തിൽ ഇത്തരമൊരു ചർച്ച കൊണ്ടുവന്നത് ഏറ്റവും നല്ല കാര്യമാണ്. കാരണം ദേശീയ തലത്തിൽ ഇവിടെ സൂചിപ്പിക്കപ്പെട്ടതുപോലെ ആർ.എസ്.എസ്. ഉൾപ്പെടെയുള്ള വർഗ്ഗീയ സംഘടനകൾ സംവരണത്തിനെതിരായി ബോധപൂർവമായ നിലപാടുകൾ സ്വീകരിച്ചുകൊണ്ടിരിക്കുന്നു. അത്തരമൊരു സാഹചര്യത്തിൽ നമുക്ക് ഇത്തരമൊരു ചർച്ച അനിവാര്യമാണ്. ഗുജറാത്തിൽ ശ്രീ. ഹാർദിക് പട്ടേൽ നേതൃത്വം നൽകുന്ന സമരത്തിൽ പട്ടേൽ വിഭാഗത്തിന് സംവരണം വേണമെന്നാണ് പറയുന്നത്. സംവരണം വേണമെന്ന് പറയാനുള്ള അവകാശത്തെ ചോദ്യം ചെയ്യാൻ കഴിയില്ല. എന്നാൽ അവർക്ക് സംവരണം കൊടുത്തില്ലെങ്കിൽ മറ്റാർക്കും സംവരണം കൊടുക്കേണ്ട എന്നാണവർ പറയുന്നത്. സംവരണത്തിനുവേണ്ടിയുള്ള ഹാർദിക് പട്ടേലിന്റെ സമരത്തെ എന്തുകൊണ്ട് എതിർക്കുന്നു എന്ന് ചോദിച്ചാൽ, നമ്മൾ ചില വിലയിരുത്തലുകൾ നടത്തിയാൽ അത് മനസ്സിലാകും. സമരം പ്രഖ്യാപിച്ച് ഹാർദിക് പട്ടേൽ പറഞ്ഞത് അവിടെയുള്ള പട്ടേൽ സമുദായാംഗങ്ങളുടെ ബാങ്ക് ഡിപ്പോസിറ്റ് പിൻവലിച്ചുകൊണ്ട് സമരം

നടത്തുമെന്നാണ്. കേരളത്തിൽ പാവപ്പെട്ട പട്ടികജാതിക്കാരൻ  
അമ്പതിനായിരമോ ഒരു ലക്ഷമോ രൂപ കടമെടുത്തത്  
എഴുതിത്തള്ളണമെന്നും അവരുടെ കിടപ്പാടം നഷ്ടപ്പെടുത്തരുതെന്നും  
പറഞ്ഞുകൊണ്ട് സമരം നടത്തുമ്പോൾ പട്ടേൽ വിഭാഗങ്ങൾ സമരം  
നടത്തുന്നത് കോടികൾ പിൻവലിക്കുമെന്ന് ഗവൺമെന്റിനെ  
ഭീഷണിപ്പെടുത്തിക്കൊണ്ടാണ്. പ്രധാനമന്ത്രി ശ്രീ. നരേന്ദ്ര മോദിയെ  
അമേരിക്കയിൽവെച്ച് തടയാൻ ശക്തിയുള്ള പട്ടേൽ വിഭാഗമാണ് സംവരണം  
ചോദിക്കുന്നത്. അതും ആർ.എസ്.എസ്-ന്റെ മുദ്രാവാക്യവും ഒരുമിച്ച്  
കൂട്ടിവായിച്ചുകഴിഞ്ഞാൽ ഇന്ത്യയിലെ മുഴുവൻ വിഭാഗങ്ങളുടെയും  
സംവരണം തകർക്കുവാനുള്ള ആർ.എസ്.എസ്-ന്റെ ബോധപൂർവമായ  
ശ്രമമാണ് ഇന്ത്യയിൽ നടന്നുകൊണ്ടിരിക്കുന്നതെന്ന് കാണാൻ കഴിയും.  
അതിന്റെ പ്രതിഫലനമാണ് ഗുജറാത്തിലും നടക്കുന്നത് എന്നത് നമ്മൾ  
ഗൗരവത്തോടെ മനസ്സിലാക്കി സംവരണവിഷയം അതിന്റേതായ  
അർത്ഥത്തിൽ കണ്ടില്ലെങ്കിൽ വലിയ പ്രശ്നങ്ങൾ നമ്മുടെ നാട്ടിലുണ്ടാകും.  
അതുകൊണ്ട് അർഹമായ അവകാശങ്ങൾ നൽകുക. ഈ ചർച്ച

മുന്നോട്ടുകൊണ്ടുവന്ന ബഹുമാനപ്പെട്ട പ്രതിപക്ഷ ഉപനേതാവിനെ ഞാൻ പ്രത്യേകം അഭിനന്ദിക്കുന്നു. അതോടൊപ്പംതന്നെ സമൂഹത്തിന്റെ എല്ലാ തലങ്ങളിലും ദളിത് വിഭാഗങ്ങൾക്ക് പങ്കാളിത്തം നൽകാനുള്ള ഒരു തുറന്ന ചർച്ചയും സമീപനവും കേരളത്തിലെ മുഖ്യധാരാ രാഷ്ട്രീയ പാർട്ടികൾക്കുണ്ടാക്കാൻ കഴിഞ്ഞാൽ ഒരു വലിയ മാറ്റം ഈ മേഖലയിലുണ്ടാകും എന്ന് സൂചിപ്പിച്ചുകൊണ്ട് മഹാനായ ഡോ. ബി. ആർ. അംബേദ്കറുടെ ഓർമ്മകൾക്കുമുന്നിൽ പ്രണാമമർപ്പിച്ചുകൊണ്ട് നിർത്തുന്നു.

മി. സ്പീക്കർ: ചട്ടം 130 അനുസരിച്ചുള്ള ചർച്ച അവസാനിച്ചിരിക്കുന്നു.